



# কম্বন

এস. মহারাজন



031, 1D8n:9

2P1,2

ভারত  
সাহিত্য  
অইবশিং



কখন



ভারতকী সাহিত্য শেম্বা আইবশিং

# কম্বন

এস. মহারাজন

হন্দোকপা

এস. নীলবীর শাস্ত্রী




সাহিত্য অকাদেমি

*Kamban* : Manipuri translation by S. Nilabir Sashtri of the same title in English by S. Maharajan, Sahitya Akademi, 2001. Rs 25

ISBN : 81-260-1324-9

অহানবা ফোঙবা ২০০১

০৩



সাহিত্য অকাদেমি

রবীন্দ্র ভবন, ৩৫ ফিরোজ শাহ রোড, নতুন দিল্লি ১১০ ০০১

লাইব্রিক ফংফম : স্বাতী, মন্দির মার্গ, নতুন দিল্লি ১১০ ০০১

জীবনতারা, ২৩এ/৪৪ এক্স, ডায়মন্ড হারবার রোড, কলকাতা ৭০০ ০৫৩

সি আই টি ক্যাম্পাস, টিটিটিআই পোস্ট তারামণি, চেম্বাই ৬০০ ১১৩

১৭২ মুম্বাই মরাঠি গ্রন্থ সংগ্রহালয় মার্গ, দাদার, মুম্বাই ৪০০ ০১৪

সেন্ট্রাল কলেজ ক্যাম্পাস, ড. বি. আর. আশ্বেদকর ভীথি, বাঙ্গালোর ৫৬০ ০০১

মমল : লুপা ২৫

ময়েক কাজিনবা :

দি মনিটর, ১৮ রডন স্ট্রীট, কলকাতা ৭০০ ০১৭

ছাপা লক্ষ্মম :

লেজার এড, ৯৫ এ, চিত্তরঞ্জন এভিনিউ, কলকাতা ৭০০ ০৭৩

## য়াওফম তাকপা

বাহৌদোক	৭
কস্বনগী যুগ	৯
বাল কাণ্ড	১১
অযোধ্যা কাণ্ড	২০
অরণ্য কাণ্ড	৪০
কিষ্কিন্ধা কাণ্ড	৫১
সুন্দর কাণ্ড	৫৪
যুদ্ধ কাণ্ড	৫৭
মবি লৈনবা লাইরিকশিং	৬৮

অমনা কব্ধনগী মতমদগী হৌজিকী মীরোল ফাওবদা প্রবচন পীদুনা (রামায়ণগী মরীদা বা ভাংদুনা) স্বায় মীয়াসু নুংজাই হন্দুনা লাক্রি। বা ভাংলিবা মী শিংবু তমিলগী নিংথৌশিংনা লম-  
 তু পীদুনা যোকখৎলেক্রি কেবল, কর্ণটিক অমসুং আন্ধুদা লৈবা অমসুং মসিগী মনাক নকপদা  
 লৈবা লমশিংদা ফংবা শিলা লেখ (নুংদা হন্ধুনা ইরস্বা) শিংনা ফোংদোক্রিবদি তমিল ভাংদবা  
 মীশিংদসু কব্ধ রামায়ণ নিংথিনা শান্দোক্রিম্মি। মতৌ অসুন্না কব্ধন অসি মীয়ামদা শিক্ষা অমসুং  
 সংস্কৃতিগী য়ান্না শক্তি লৈরবা পাসৈ অমা ওইখি। মহাক্রা খা ভারতকী মীয়ামগী মিৎয়েং,  
 লমচৎ শাজৎ অমসুং ফজবা পাস্বা অমদি ধম্মগী রাখলগী শক্তম অমা পীখি। মাগী রামায়ণসি  
 জাতিগী মতম শাংনা নিংশিংনবা পোৎ অমা ওইরে। কবি অমসুং পণ্ডিত পুন্সনা মহাকপু মকোক  
 ওইবা কবি অমা ওইনা থাগৎনৈ অমসুং মহাক ইতিহাসতা স্বাইদগী হেন্না লাইরিক হৈবা  
 কবি অমা ওইনা ফাওখি। কব্ধ বামায়ণগী মীনা পারবা প্রবচন তৌবা (বাজংবা) শিংনা থা  
 কয়া চূপ্পা বা ভাংঙি অমসুং অঙ্কপদি হৌজিক কালদসু নুপী অজাং যাওনা মী লিশিং কুনদগী  
 নিফু ফাওবনা রামায়ণগী মরীদা বা ভাংবদা তিল্লি অমসুং পুক্রিং চংনা নুংজাইনা কব্ধ রামায়ণগী  
 ঈশৈশিং তানরি। অসিগুস্বা কবি অসিনা চহী লিশিং অমদগী হেন্না মীয়ামগী পুক্রিং চিংশিন্দুনা  
 মাগী খুদুম মখাদা থমদুনা লাক্রি। কব্ধন করিগুস্বদসু চমদবা ওইরোই মরমদি মানা তুংদা লাক্রিবা  
 হয়েংগী খোঞ্জেলনা ঐখোয়দা অমদি সংসার পুন্সদা বা হায়রি।



## কস্মনগী যুগ

কস্মনগী যুগকী মরীদা অখণ্ড-অহৈশিংগী মরস্তা যান্না য়েৎনৈ। মিৎয়েং অমদা মহাক খুঁটগী মাপলশুবা চহী চাদনি হায়বসি যান্না মরম চাবা ওইনা লৌনৈ, অদুগা অতোপ্লা মিৎয়েং অমদনা তরাহ্মদোইশুবা চহী চানি হায়বসিনি।

পণ্ডিতশিংগী মরস্তা মত অমতা ওইবা রাফমদি কস্মন তঞ্জৌর জিলাদা থিরুববুন্দুর কৌবা মফমদা লৈরম্মি হায়বসিনি। সদায়প্লা কৌবা জমীদার অমা মহাকপু যান্না থাগৎপা, গুৰকশেনবা ওইরম্মি অমসুং মাগী অথোইবা গুণশিংবু মপুং ফানা মকা লামহল্লম্বা, মাবু শেমগৎলম্বা মীসিগী ঐথোয় লম্মল তোল্লি।

মীয়ান্না কল্লনানা কস্মনগী মিৎদা বারী মরিখক অমসুং অতৈ বারীশিংসু শেমগৎ-শাগৎলি অদুবু বারীশিংসি ইতিহাসকী মচাক ওইনদি মপুং ফানা মমল যাওদবনি, মীশিংসিগী থৌরাংসি মথোয়গী চাউরবা কবিসিগী প্রতিভা, মতিক-মগুণবু গুগায়না মমল লেপ্তবা হোৎনবনি।

বারী অমগী মতুং ইরা কস্মনসি চোল নিংথৌগী দরবারদা হস্থবা কবি ওৎকুতরগী মতমগীনি। অলঙ্কার শাস্ত্র অমসুং ছন্দ শেখদা মাগী খঙ-হৈবসিনা ওৎকুতরনা মাগী মতমগী সাহিত্যকার-শিংগী মরস্তা পুমশুপ শুপ্লা শারম্মি, মতমদুগী খরা হস্থবা কবিশিংবু খঙদবদগী ব্যাকরণ, বারেং অমসুং অলঙ্কারগী অপীক অপীকপা অশোয়বশিংগীদমক অকনবা চৈরাক পীরম্মি অমসুং নিংথৌসু মদু যারম্মি, অদুবু কস্মন ফাওগৎলকপগা লোইন লোইননা মাগী অটৌবা কাব্যগী প্রতিভানা ব্যাকরণনা যাবা নিয়ম ফাওবা থুগায়রম্মি অমসুং মানা অসিগুস্তা শব্দগী সূর পুথোফুন্না ওৎকুতরগী হান্না চৎনরকপা পাদমদগী বাৎমা লান্না চৎখৎখরে, অসুন্না ওৎকুতরগী নিংথৌদা লৈরম্বা মতিক-ময়াইদু হস্থরক্রে অমসুং কস্মন চোল নিংথৌগী দরবারদা রাজকবি ওই শ্রে।

নোংমা নিংথৌনা মথোয় অনিদা রামগী পুরাণগী ওইবা বারীদা কাব্য ওইনা লাইরিক অমা ইনবা হায়রম্মি। ওৎকুতরনা যান্না চেকশিন্না মাগী থবক হৌগৎশ্রে অমসুং অনেস্থা থাক্কী পদ্য অমা যান্না বানা থৌরাং তৌরে। কস্মননা মাগী থবক হৌগৎনবা থোইনা তহা তহাৰমদে, মহাক নুংগাইথোফুন্না লৈরম্মি। মতম খরগী তুংদা নিংথৌনা কবি অনিমক কৌরে অমসুং মথোয়গী থবক কয়া যান্না চঙশিল্লবগে হায়না হংলে। মহাক তরুৰশুবা সর্গ ফাওবা চঙশিল্পে। রাম অমসুং রাবণগী লাল তৌদ্রিঙেগী মমাঙদা যোং-লান্মীশিংনা শাখিবা থোং অদুগী মরীদা ইরি। ওৎকুতরনা কস্মননা ভাবনা শাজিন্দুনা হেস্তা হায়জিল্লবনি হায়বসি খঙলম্মি, হৌজিক ফাওবা কস্মননা অহানবা সর্গ ফাও ইদ্রি হায়বসিসু মহাক খঙলম্মি। মরম অসিনা মানা কস্মনদা থোং শাবগী মতাংদা ঈশৈ অমা তাহন্নবা হায়রম্মি। কস্মননা ঈরা হেক বাদনা যান্না থৌনা ফনা মখাদা ইরিবা শৈরেংসি মচিন্না হায়দুনা তাহল্লৈ—

য়োংগী সেনাপতি কুমুদনা

নুংজাও অমা থাদরে নুংগাঙ্তা জাইরবা সমুদ্রদা ;

জগোঈ শাবগী মতৌগুম তালগা লোয়নবা খোঙথাঙগুম,

নুং মরস্তা ওন্দুনা নৈখায়দুনা

চোংখেলক্লি সমুদ্রগী ঈশিং মরিক্কা অতিয়া তম,  
মদুদা হরাউবনা চোংলি স্বর্গদা লৈবশিংনা,  
সমুদ্রদগী অমুক অমৃত থোক্রুনি আশাদা।

মতৌ অসুন্না কব্ধননা হান্না ধৌরাং তৌদনা খুদক্তা শেঙ্গা শৈরেং অমা নিংখিনা হায়রকপসিদা ওৎকুতর শাউরে, অমসুং মানা 'থুমি' হায়বা বাঁহৈ অমা শিজিম্বসিদা লাল্লি হায়না মরাল শীরে। কব্ধননা হায় মসিগী অর্থদি ঈশিং মরিক্কা হায়বনি। ওৎকুতরনা হায় মসিগী অচুস্বা শব্দদি 'থুলি' ওইগদবনি 'থুমি' নও, অদবু কব্ধননা শব্দসি মীয়ামদা চৎনৈ হায়রন্মি। ওৎকুতরনা মসিগী অচুস্বনি হায়বসি প্রমাণ পীয়ু হায়না শীংনরন্মি। খুদক্তা কব্ধননা মাগী লাস্বা অমসুং নিংখৌবু পূরদুনা শহরদা চৎলে। মথোয়না খালা নুপী অমনা মাখন শুংদুনা লৈবা উরে, মহাক্সা মাগী অকোয়বদা শান্নরিবা অঙাংশিংদা হায়রন্মি 'চেঞ্জো অঙাংশা নৎএবদি শঙ্কোম অফ্সা মরিক্কা 'থুমি' নখোয়দা চোংলগনি'। মসি হায়রন্মগা খালা নুপীদু মাঙথোকত্বে। ওৎকুতরনা মাইগী লাইরেস্বী সরস্বতীনা খালা নুপীগী শক্তম লৌদুনা কব্ধননা পুথোক্লিবা শব্দসি চুম্বি তাকেক লাক্সনি।

নিংবা কায়রবা ওৎকুতরনা ময়ুমদা হল্পক্সগা মানা ইবা রামায়ণ সর্গ তরেৎতু শেগায়দুনা লংথোক্লে, মদু মানা যান্না বানা চেকশিন্না শব্দকোশকী মতেংনা ইজখিনি। তান চারুদুনা মতমদুদা কব্ধন, মাগী লাস্বা ওৎকুতরগী য়ুমদা লাক্সন্মি অমসুং অরোয়বা শরুক্কা উত্তর কাণ্ডদি শেগায়দি হায়বা উরন্মি। ফজবা ব্যবহারগা লোহিননা মানা মাগী লাস্বা ওৎকুতরগী মখুং ফারে অমসুং শেগায়হন্মে। লৈহৌরিবা শরুক্সি মাগী ইগদৌরিবা রামায়ণগী অরোঙ্গিবা শরুক্কা ওইনা হাপ্পগী অয়াবসু লৌরে।

ঐথোয়না লৈতানা খনবা রাখলসি মাঙথুগদরা হায়না খনবদা বারবা মতমসিদা সমাজগী যাইফনবগীদমক কব্ধনগী পাউজেলসি যান্নমক পাম্ফম থোকই। কব্ধনদি পুন্সীগী অর্থগী বাহংসি ঙমথৈ লৈতনা চীং-লেন্সি অমসুং মাগী মহাকাব্যদা পুন্সীগী লৈতাদবা রাখলশিংসি মতিং লৈনা খোঞ্জেল থোকহন্মে, মানা ঐথোয়দা বাংনা খনবা রাখলগী পাঙ্গল পীরি। সত্যম্ শিবম্ সুন্দরম্গী মাগী মাগী শক্তি লৈনা নুংদগী ফুদোরকপা উৎথোরকপদুনা ঐথোয় ঈশাগী আত্মাদা পাইসে ওইহল্লি, ঐথোয়গী নাপলগী তমখীবদু মহী চেহোকাহল্লি অমসুং ঐথোয়গী নুংদা নুংজাইবগী পুক্রিংগী ওইবা মিৎয়েং অমা পোকহল্লি। ঐথোয়না আশা ভৌই, অনুবাদ অসিনা নুংজাইবগী শরুক্কা খরমথৈদি ফংবা ঙমগনি হায়না।

## বাল কাণ্ড

### রামগী অহানবা লানফম

কখননা শৈথারিবা রামগী অহানবা লানফমগী মতাংদা হায়ফেস্তং য়েংসি।

মহামুনি বিশ্বামিত্রনা নিংথৌ দশরথকী অপাস্বগী মাইয়োক্তা তনৌ তনৌরিবা মচা রাম অমসুং লক্ষ্মণবু অকিবা ফংলবা শূরুবা বনদা পুদুনা চংলি। বনগী পুক্রিং হুনিংজাই ওইরবা অশংবা অমসুং চীং শিংদগী ঈথক হৌনা, লৈতেম মান্নরবা লমদমদা খরসু লক্ক তৌ অমসুং নুংজাও শিংদগী মখাদা চেস্থরক্রিবা তুরেলশিংদগী মীন্তই অহম্বু পুরগা কখননা অহাঙবা বনগী অকিবা মশঙ্কু উহম্মি। তুরেলশিংগী অমগী মথংদা অমা ওইনা থকচাননা অমুকসু চেম্বিবা ঈচেলনা মথোঙদা নুপুরগী তাহুনা নিম্বিবা কনাগুস্বী জগোঈশাবী অমগুম নিংশিংহম্মি। অদুগী তুংদা মথোয় চান্নবা লৈত্রবা, কংলবা চাকলবা, মরেক-মহাও যাওদ্রবা মরুভূমিদা লাকই। মরৌ লেনা ফাগীগা লোইননা কখননা মরুভূমিগী চগংনবা শক্তম্বু অমগা অমগা চাংদম্বা যাদবা ওন্ন-তৈনবা পোৎ অনি চাংদম্—হায়বদি মুক্তি পান্না অথোইবা তত্ত্ব থিরিবা অমসুং ওক্তবী মুক্তি পান্নিবা নুপীনা অপাস্বগী মৈশা থাদোকথ্রে, ওক্তবীনসু শেলদা মাগী অপাস্বদু পীথোক্রি। থাঈশেংবদি মথোয়দা অপাস্বা হায়বদু করিসু যাওদে। ঐথোয়না উরে মদুদি কবিনা মাগী থৌরবা বুদ্ধিনা তিন্নবা যাদবা বাফম অনিবু অঙ্কপা মওংদা যান্না হৌনা তাইশিন্নহম্মি।

মতৌ অসুন্না অকিবা ফংলবা চীক্লবা মফম অসিদা বিশ্বামিত্রনা তাড়কা কৌবী হিংচাবীগী মীওইবগী ওইদ্রবা ওৎ-নৈবগী মরীদা রামদা হায়বা হৌই।

অহানবদা বিশ্বামিত্রনা হায়—মহাকসি অরাষ্ট্রা চীংসিদা লৈবীনি। মশম জাংশং জাংবী, বাং-চাউরবী নুপী অমা লাক্রে। মহাকসি অচাকপা মৈরীনা তিনবা মুরবা কাজলগী চীংগী মতৌগুম উরি, মাগী পীশুমসি অশাউবনা তনিক তনিক্রি। মসুপ মসুপা চিনবাননা কোমজাও খুস্বগুম মচিন্দু খুন্নি। মঙকশমগী অকোয়বদা শামুগী পরেং শিরি, অনি অনিনা মনাতোন কোথশিন্নরি। মহাক যান্না হৌনা গুংলক্রি মদুনা স্বর্গ আকাশ অমসুং মরোল তরেংমক নিকপা হৌরক্রে অমসুং থোঞ্জনদুনা বজ্রবু ফাওবা নমহংলি।

মখাদা ইরিবা শৈরেং অসিদা হিংচাবীসিগী অকনবা পাস্ল দুগী মরীদা ইঈং পীরি—

মহাক্লা পাইরিবা লৈচিলবু ফারি

অমসুং মথুংনা শুমদুনা

য়োৎশিনথ্রে ;

চাউরবা চীংজাউশিংবু মানা উফুল তাহনথ্রে

খোঙপাক্লা কাণ্ডখায়দুনা

খুদিং মক থা-মচেং শারি

মানা চোৎশিন্দুনা ত্রিশূলদু থাঙ্গংলি

অমসুং গুংলকই,

‘মসিনা থিনগনি নথোয়গী নথবাক্তা।’

বিশ্বামিত্রনা খলি হৌজিক্তি রামনা থবক পায়খৎ কদবা মতমদু যৌরক্রে।

‘হে মণিগী মশক ওইবা’ ঋষিনা নোল্লুকা হায়জরকই—‘মহাক্কা খঙবা যাবা ফওবা পৃথ্বীগী খল থুগায়রগনি, মানা ঐথোয়বু থাদোক্লিবসি ঐথোয়সি পীশক পীকই মানা চাবদা মতিক চারোই হায়না খনবননি। রাফম অসিমতনা মাৰু থিংলিবনি। নহাক্কা হিংচাবী সিবু নুপী অমা ওইনা অমসুং তনৌ তনৌরিবী ইনখৎলক্লিবী নহা অমগুম খনবীগদৌরিবী মাগী লেংপাক্তা চোইজাইনরবা শল্লাংনা ইপোম হৌরিবী।’

মৈগী মৈরী গুল্লবী হিংচাবীসিনা ঋষিনা রামগী নাকোংদা করিগুম্বা খরা হায়রি হায়বসি খঙলে। মানা মাগী মিৎকী মৈরি অমসুং গাংগ্জনরবা ত্রিশূলদু মথোয়গী মাইকৈদা মতম অমতদা লংশিল্লক্রে।

করম্বা মতমদা রামনা পায়খৎখিবা  
মাগী নিংখিবা খোইখোইবা লীকুং  
উহৌদে কনানসু,  
অদুবু উরকই মথোয়না  
অশিবা কৌবা উপালদগী লৌরকপা  
মথোয় তল্লা লংশিল্লকখিবা  
মতেক মতেক তেঙ্কুবা ত্রিশূলদু।

অসিগী তুংদা অমম্বগী মতৌগুম মুশুক মুরবী হিংচাবীদুনা খোঞ্জেলগুম যাজ্জনা মশীং থীঙমদ্রবা নুংদুগী নোংজু চুথহল্লকই মদুনা সমুদ্র ফাওবা ফনবা গুমগদৌগুম। থৌনা লৈরবা রামনা মাগী তেনগী নোংজু চুথহল্লদুনা অরেশ্বদা তাহনত্রে। রামনা অয়াকপা রাইগুম থৌববা অমসুং মৈগুম মৈশা লাংলব তেল কাপলক্রে। মদুনা ফওবা মীদা অফবা মীগী পাউতাক্কুম মাগী মথবাক ফাওদোকত্রে। তেন্না পাল্লবা থম্মোইদগী চেছুরকপা ঈনা লৈমাই চোৎত্রে। য়েংবদা নুঁমিদাং বাইগী অতিয়াগী গাংগ্জনবা মচুনা মালেম লৈমাইদা তারকপগুমত্রে।

রামগী অহানবা লানফমদগী থোক্কপা হিংচা-শাগৈগী ঈনা মতম কুইনা হিংচাবগী ঈ খৌরাংলক্কুবা যমগী অহানবা মহাও তংনা চিনবান চোৎত্রে।

### মহাবলীগী বারী

তাড়কা হাংলবা তুংদা বিশ্বামিত্রনা রাম লক্ষ্মণবু নিংখিরা ফজরবা মফম অমদা পুরক্রে। রামনা হংলকই, মফমসিদি কনাগীনো। মতাংসিদা বিশ্বামিত্রগী চিন্দগী অঙকপা কুঁম্বেগী মতৌ গুল্লবা ভাবনা থল্লবা বাবী অমা লীহন্নবা তাঞ্জা অমা কল্পননা ফংজরে।

থাযনা মমাংগৈদা মহাবলী কৌবা মতিক চাউরবা নিংখৌ অমা মফমসিদা পাল্লম্মি। মহাক্কী মতিক-মগুগনা স্বর্গ অমসুং পৃথ্বী অনিমক মাগী মখা পোলহল্লম্মি। মাগী মপাঙ্গল হেনগৎহন্নবগীদমক লাইশিঃনমক তৌঙমদবা যজ্ঞ অমা মানা তৌগে খল্লে। মানা মাগী লৈবাক্ত ব্রাহ্মশিংদা শিল্লরগা চাউরবা যজ্ঞ অমা তৌবা হৌগৎলে। মাগী যজ্ঞগী বাসি তাবদা লাইয়ান্না মাগী যজ্ঞসি মইহে যালহন্দনবা ত্রীবিষুগদা চৎতুনা হায়জরে, মরমদি যজ্ঞসিদিগী মহাবলী মপাঙ্গল অমুক হেনগৎলকপা গুমদনবা। বিষ্ণু ভগবাননা লাইয়ামগী হায়জবসি যাবীরে।

ব্রহ্মাণ্ডবু শেঈরিবা বিষ্ণু ভগবাননা খোঙনেস্বামী অমগী শক্তম লৌরে। মশা-মরেং ফল্লবা চাউরবা খোংনাং বট পাঙ্গীনা মাগী পীক্কা মরুদা থুপতুনা লৈবগুম খোঙনেস্বা বামনগী শক্তমদা

মাগী মপাল নাইদ্রবা শক্তি পুষা থুপতুনা লৈরি।

বামননা জ্ঞান অমসুং শাস্ত্র পুষা তল্লে। তপস্যাণা মশেক-মজান্না-তিনবা ওইরে। লুণ্ণ শিরদুনা, মচিন্দা মন্ত্র শোভদুনা, অমসুং মখুত্তা মৈ পায়রদুনা বামননা বলীগী সভাদা থুংলরে। মহাবলীনা সন্মানগা লোইননা মহাকপু তরান্না ওক্রে অমসুং হায়রকই—অদোন্না খোঙদাবীরক পসিনা ঐগী মই যানবা হায়বদু ওইরে।

নিংথৌনা হংলকই ‘ঐবু অদোমগীদমক করি তৌজৌ হায়বগে?’

বামননা খুল্লকই ‘নংগী লৈরবদি ঐঙোন্না খোঙফম অহ্মগী লম পীয়ু।’ ‘ঐয়াজরে হায় না নিংথৌনা খুম্মি।’ অদুমকপু মহাকী গুরু অমসুং মন্ত্রী শুক্রচার্য্যনা নিংথৌদা মসি তৌদনবা হায়রম্মি—‘মহাকী শক্তমসি লৌনম্বগী মশক্ৰি, হে মহারাজ মহাকসি চুম্মগী খোঙনেম্বনি হায়না লৌবীগনু। থাইনা মমাংউদা জগৎ ব্রহ্মাণ্ড পুষবু য়োৎশিনিখিবা বিষ্ণুদু মহাকসিনি।

মজোন্দগী নিরবা কনাবুসু মখুৎ হাঙনা হলহল্লোই হায়বা মহারাজ বলীগী অচেৎপা রাশক লৈ। মহাক্কা হায়রকই—‘ভগবানগী তিংথোক্ক্ৰিবা খুত্তা দান হাপচবা ফংলবদি ঐ থোইদোক্কা লাইবক ফরবনি।

চাংদম্মিঙাই লৈত্রবা অরুবা ভাব অমসুং ফজরবা শৈরেংদা মদু অতোপ্পা লোল অমদা হন্দোকপা বারগদবা মন্তুংদা কস্মননা মহাবলীগী মচিন্দগী ফোংদোকহল্লি—

অশিবা নন্তে

শিরবদু

শিরিবদি

মখোয়দুনি

মখোয়না

শিব লৈতনা

হিংলিবা

মখুৎ তিংথোক্ক্ৰিবা

নিজনবগীদমক।

অমসুং কনাবু অহিংবনি হায়গনি,

ঐগী মরুপ

দান পীরিবশিং নন্তনা

মহাক্কা শিরবদসু

লৈরোইদ্রা হিংনা মতম চুম্মদা?

রাইহেশিং অর্সি হায়বগা লোইননা মহাবলীনা মাগী মন্ত্রীগী রা অদু লৌদ্রে অমসুং বামনদা খোঙফম অহ্মগী লম ওল্লোক্কা অমসুং লৌননবা হায়রে। মতম অদুদা মরল-মথুম খুৎশিন্নবগী পঞ্জীকরণ-ওফিস (রেজিষ্ট্রেশন ওফিস) লৈতবনিদা দান পীরিবা মীনা লৌরিবা মীগী খুত্তা ঈশিং হৈরগা খুৎশিন্নবগী।

মপাল নাইদ্রবা ঈশ্বরনা মাগী তেল্লবা খুত্তু তিংথোক্কে অমসুং নিংথৌনা মদুদা ঈশিং হাপ্পে। মখুত্তা ঈশিং হেক হাপ্পগা বামন চাউথোকপা হৌরক্কে। স্বাই মীয়ামণ্ডম চাউখৎলকপা মতমদদি মীয়ান্না থাগৎপা মিৎয়েংনা য়েংলম্মি অদুবু অসুম অসুম হেইনা হেইনা চাউখৎলক্কা মতমদদি

অউবশিংনা অকিবা পোকুরক্রে, অতিয়া পক্কা বাংখলক্রে অমসুং মদুদগীসু হেন্না বাংখলক্রে ।

থল্লিবা খোঙদু চাউখলক্রে  
 পৃথিবীসিবু পুমকুপ কুপশিল্লি ফাওবা  
 অমসুং পৃথিবীসি পীক্কা উরক্রে ।  
 থাঙ্গলিবা খোঙদু আকাশতগী হেন্না চাউরে  
 অমসুং মদুগী ঙমথৈনুংদা পূম্মক লৈরে  
 অমসুং মদুগী মফম লৈত্রদুনা  
 অমুক হল্লক্রে ।

বারীসিগী পাউতাক ফোংদোক্কাদুনা বিম্বামিত্রনা হায় ভগবানগী হঞ্জিল্লক্কাবা খোঙদু মহাবলীগী কোকথক্তন থমথ্রে মদুনা মহাক্কী নাপল পূম্মা মাঙথ্রে অমসুং ঈশ্বরগী অথোইবা তত্ত্বদা লুপশিনথ্রে ।

কব্ধনগী ফজবগী বাখল অসি বারীগী ফজবা অরোইবা তাক্ক যৌদ্রিবমথৈ পেনবা লৈতে । মরম অসিনা মানা মখা অমুক ইথরকই মহাবলী ভগবানগী অশেংবা অওইবা শক্তমদা লুপশিন থব অমসুং মাগী লৈবাক অদু লাইয়ামদা পীরল্লগা ভগবান বিষুন্না পোখানবগী দমক মাগী ক্ষীর সাগর সমুদ্র ঈরোম্মুংদা হনথ্রে ।

অসুন্না শ্যামনা  
 পোথাগে খন্না য়াতাখিবা  
 সমুদ্র ঈরোম্মুংদা,  
 মতমদুদা চান্নবী লক্ষ্মীনা  
 মাগী খুয়া থম্মালবু নাল্লকই  
 অদুস্বা খুয়া থম্মাল অকনবা  
 মদুনা মরোল পূম্মা ঙমথৈ লাকখিবা,  
 ইকাইবনা তঙাং তঙাংলক্রে  
 মাগী থোং-নৌরবা খুন্না শোকপদা ।

অসুন্না পোং অমা খক্তদা ঙমথৈ লৈতবা শক্তি অমসুং মপাল নাইদবা থোংলবা তিন্নবা যাদবা অনিসি পোং অমতদা পূম্মা লৈবা অসি য়ান্না হৈ-শিংলবা বাখলনা কব্ধননা উৎপা ঙমথি ।

### রামগী প্রেম

অসুন্না বারী তানা তানা বাম-লক্ষ্মণ মিথিলাদা থুংথ্রে, মফমদুদা রাম অমসুং সীতা অনি লুহোংগদৌরিবা ।

বান্ধীকি রামায়ণদা লুহোংদ্রিঙেগী মমাংদা রাম-সীতা অনি অমনা অমবু উখিদে । অওইবমক বান্ধীকিগী সীতানা অনসুয়গী মফমদগী মাগী লুহোংবগী রাফম লীরদুনা হায়খি মদুদি লুহোংবা মতমদা মাগী চহী তরুতমক মঞ্জাইরি । মরম অসিনা মতমদুদা নুংশি-নুংওনগী রাফমসি লাকফমসু থোঙে ।

মসিগী ওন্ন তৈনবদা লুহোংবগী মমাঙদা লীরুং থুদেকপগী মমাঙদসু অনিমক নুংশি-নুংওনগী বাখল লৈব য়ারবা মপুং ফারবা ওইনা উৎতুনা কব্ধননা অঙ্কপা শৈরোলগী ফজবনা থল্লবা প্রেমগী শক্তম য়েক্কা ।

সীতাগী অযৌবা ফজববু শিংথাবদা কখননা ফজবগী শাস্ত্র পুষা লোইনা শিজিন্নি। কখনগী মত মতুং ইন্না সীতা পোত্তিইঙেগী মমাঙদা ফজবগী লাইরেস্বীগী ফজবা পুষা পুন্নপ পুনশিনখিদুনা খোমজিন্দুনা থমখিবগুম ফজবগী করিগুস্বা শরুক মচেৎ অমা ফাওবা চিখ-নাছহৌবা লৈখিদ্বে। ফজবা কৌবী লাইরেস্বীগী খুৎশেম হৈবগী ফজবা হেনগৎপা হায়বদু লেপত্রে। সীতা পোক্তকপগা লোইনা লোইননা ফজবগী পুক্রিং হুনিঙাই ওইবা মতৌদা অনৌবা ঈনোৎ অমসু লাকত্রে মদু হান্দগী অমুক হেন্না মশেক-মঙাল হেনগৎত্রে।

বিশ্বামিত্র অমসুং লক্ষ্মণগা লোইননা রামনা মিথিলাগী লস্বী লমশাংদা চৎলকপদা কেনুংগী থাঙ্গপাংতা তারিবা সীতাগী মিরেলদা মাগী ফজবা শক্তম উথি। ঈশিংদা তারিবা সীতাগী মিরেলদগী মথস্তা দলাল তন্না য়েংখৎখিবদা সীতানা লেপতুনা লৈরস্বা উরে। অনিমক্কা হেক উন্নবা মস্তদা অনিগী নুংগী ওইবা রাখলগী উন্নবদুবু কখননা পুক্রিং হুনিঙাই ওইবা মওংদা শৈথারি—

অনিমক মিৎকা মিৎকা মিৎচাইন  
অমনা অমবু থকচিনখিবগুম্মি  
পঙথনখি অনিগী রাখল-লৌশিং  
নিংথৌগী মচাইবুঙো চপ লেপ্পি রাজকুমারী য়েং  
রাজকুমারীসু লেপ্পি রাজকুমারবু য়েং।

রামগী তুংদা চৎলস্বা বিশ্বামিত্র অমসুং লক্ষ্মণ রামগী নাক যৌরক্কে। নুংশি রাখলদা পঙথকরবা রামনা রাখল য়াকাইরজুনা তহা তহানা মথোয় অনিগী তুংইন্ননা জনক নিংথৌগী সনা কেনুংদা চঙখি। সীতাগী রাখল লৌশিং অমসুং ফজবা পুষনা মাইকৈ মরীদা কোইজাওনরি অমসুং রামগী ফজবা শক্তমগী তুংইন্নরি।

রামগী ফজবা শক্তম উখিবদা, মদুনা সীতাগী নুংগী ওইবা মিৎয়েং পুনশিন্ত্রবা, সীতাগী পুক্রিংনা মনিং তন্না পছুংফম খঙদনা কোইজাওনরক্কে।

থা থোক্তকপগা লোইননা রামগীদমক মাগী অপাঙ্গনা মৈশা লাংহল্লে। মাগী ফমুং থক্তা চোইজাইননা তারিবা লৈরাং থম্বালশিংগা লোইননা মহাকসু খুইথবা অমসুং মকশিনবা হৌরক্কে। মাগী হকচাংদা তৈরিবা অঈংবা চন্দন মকুপ্পা মজেদ্দা মহী চেছেক্কা মৈগুম চাকহনবা হৌরক্কে। কখননা অসিগুস্বা খোয়থুমরবা অরা-মৈশাসি শৈথাবদা মহাক মশামক সীতাগী পুক্রিংদা চঙশিন খিবগুম অরাবগী নুংশা মপি হোন্না হংলকই 'নুংশিবা কৌবা লাইনাগী করিগুস্বা হিদাক লৈব্রা মরকসিদা অহম্বক জনক নিংথৌগী কোনুং যৌরে মদুদা বামগী হিপফমগীদমক দলালগী মথক থংবা শরুস্তা কা অমা থৌরাং তৌরে। বিশ্বামিত্র অমসুং লক্ষ্মণনা রামবু মথন্নত থনন্নগা মথাগী কাদা তুল্লে। রামগী রাখলদি নুংশি-নুংওন হায়বসি পুঙ্গীদা ইহান হান্না খঙনবনি। মানা সীতাগী মরীদা রাখল তৌবদা রাখলনা মচিল তুমখৎলকপনা মহাক চমন্নরম্মি। নৌনা থোক্তক্কা থাজনা মাগী ফিবমবু অমুক হেন্না লুশিলহল্লে। অচিকপা, অমস্বা, থাজ, মাগী বারবা থম্মোই অমসুং মাগী সীতা, মাগা লোয়নবগুম্মি। রাম তেংথারকই—

মাগী চেংতকপা স্বাং  
য়েংবদা দোলাইগুম  
মিৎফম্মা শাংতকপা তেঁজুগুম ,

অমসুং ইনখেলক্রিবা থবাক অনি ;  
 অঙ্কপনি মাগী নুংগী মীনোক  
 অসিগুস্বা শেম-শারবা খুংলাইশিংসি  
 তমথিরবা যমনা পামথিবরা ?

অসুন্না রামনা অরাবা রাখলগা লোইননা লোইনাইদগুম খল্লবা অহিংগী মতম শাংনা  
 লেল্লগা অহিংগী মমৈদা তুমথিরম্মি । কব্ধননা বাম্মীকিগী ওন্ন তৈনবদা রামবু ঈশ্বরগী মশক  
 ওইনা য়েকলিবা, রামবু বাহল্লবা মীওই-রাখলনা মাসু পুক্রিং লাঙলকই । নুংশি-মৈশা লাংলবা  
 রামনা কব্ধনদা ইঙ্গিৎ তৌনা ইনশিল্লি মদুদি মসিদি ভগবানগী অবতারগী মগুণনি মানা মীওইবদা  
 যৌজনবীদুনা অসিগুস্বা তাইবংপালদা খোংদাবীরক্রিবা, মফম অমসুং মতমগী গুমখৈদা মশাবুসু  
 পুন্নিবা অমসুং মীওইববু কল্লবগীদমক মশামক অরাবদা তারিবা । কবিনা অতৈ লোলদা  
 হন্দোকপা গুম্মরোইদবা রামগী য়াকাইদুনা লেবা ফিবমবু শেথারি—

লাইজ ঈশৌ লাংলক কোরৌহনবনা  
 তোংদুনা মাগী দোলাইথক  
 মঙালগী কাংত্রোং পাল্লবা  
 নোংচুপ সমুদ্রদা ঈরুপ্পি  
 অমুক কাখেলক্রগা অঈংবা নুংজাইবা  
 নোংপোক অতিয়া থক্তা  
 অমসুং মাগী নৌরবা মঙালগী খুংনা  
 শোক্রি রামগী খুয়া থম্বালবু  
 অমসুং তুম্বদগী য়াকায় হল্পি ।  
 অমসুং রামনা মপান্দা থুংলে  
 লোইনাইদবা অরাবা অহিংদুগী  
 সচ্চিদানন্দ ওইবা, য়াতাবসু গুম্বা  
 মপাল নাইদ্রবা সমুদ্র ঈরোমুংদা  
 মশাগী মঙাল লিশিংনা গাল্লবা ফমুংদা  
 খঞ্জরে মদুগী মম্বৎতা  
 অরাবনা তোয়না য়াওনবা  
 মফম অমসুং মতমগী খুরবা ফমুংথকসিদা ।

অসিগুস্বা মশাগী কবিতাদু পাবদা পারিবা য়ীনা সমুদ্রগী মশিঙ লাকগুমদ্রবা ঈথক্কী  
 ঈরাওখোল তাবা ফংগনি । অসিগুস্বা শৈরেংগী গুম্মনিঙাই ওইরবা সূরনা গুম্মলবা অপাবশিংনা  
 থবক অমসুং মরম অনিগী ওইবা অপুনবদগী নাহোকপা গুমগনি ।

**রামনা শিবগী লীকুং থুদেকপা**

মিথিলাগী জনক নিংথৌনা মথোয়গী মরলগুম থম্মিবা শিবগী লিরুংবু কোলহল্লগা লীরী হাপ্পা  
 গুম্বা মীগা লোয়ননা মচানুপী সীতাগা লুহোংগনি হায়না বাশকখি । কন-থৌরবা নিংথৌ কয়না  
 য়ান্না হোৎনখি অদুবু কনাসু মই য়ানবা গুমখিদে ।



মুনি বিশ্বামিত্রনা জনক নিংখৌদা রামবু মশক তাকলদুনা রামদি লীকুং তেনগী বিদ্যা দা  
য়ান্না হৈরবনি মণ্ডেন্দসু লীকুং অসি কোলহন্দুনা লীরী হাপ্পবা তাঞ্জা পীনবা হায়রম্মি ।

জনক নিংখৌনা রামগী মাইকৈদা য়েংলকুম্মি অদুগা অমুক জয় তৌত্তমদ্রবা লীকুং লোমদসু ।  
মহাক নিংবা কায়রম্মি অমসুং চিংসু চিংনরম্মি । মানা মাগী রাখল খন্দবা বাশক অদুগী মরাইবক  
খীবনি খল্লম্মি অমদি সীতাগী তুংগী পুঞ্জীগীদমক খনবদা বারম্মি ।

অদুমকপু বিশ্বামিত্রনা রামগী মাইকৈদা অর্থ লৈবা মিৎয়েংদা য়েংলকুম্মি ।

হৌগৎলক্রে রাম

মৈরীনা হৌগৎলকপণ্ডম

যজ্ঞগী মৈরজ্জগী

হোমগী ঘী ফংবা মতমদা ;

‘লীকুং তেক্রে’ নুংগাইনা লাউরক্রে লাইয়ান্না

অমসুং সাধুশিংনা আশীর্বাদ পীনরে ।

শনজিং চীংজাওণ্ডম তারি লীকুংনা,

মদুবু থাঙ্গৎলে তরাইনা মানা

মহারুা অসুন্না খুৎথাঙ্গৎতা থাঙ্গৎথি

শাৎকায়রবা লৈরাংগী পরেংবু

সীতাগী জুভা থক্রে মতৌণ্ডম ।

কুপতবা মিৎয়েংনা য়েংলি মীয়ান্না,

কনাসু উবা ফংহৌদে

করম্মা কালদা রামনা খোঙনা লীকুং মুকখিবা

কমদৌনা লীরী চিংখিবা হৈ-শিংনা ;

লীকুং থাঙ্গৎপা উখি মখোয়না,

লীকুং তেকপগী খোজ্জেল তাখি মখোয়না ।

### চিনেবা কোকপা

সীতা কোনুং মনুংদা লৈরম্মি অমসুং রামনা লীকুং থুদেকপগী বা মহাক খঙলমদে । শক খঙদ্রিবা  
নহাগী নিংখিবা শক্তন্না পুক্রিৎদি চিংশিনত্রে অমসুং থম্মোইদা মমি তাত্রে চেৎশিন্না । অপাম-  
নুংশি মৈশা লাংলবী সীতানা রামগী ঈখৌ লাংলম্মি । মতমদুদা মাগী মনাইনুপী মনীললয়ানা  
থুনা য়াঙনা মাগী নাক্ত চেপ্পকুম্মি, মাগী মণি থান্না নাইন্দা নুংশানা য়ৈবদা পুমলং লংলম্মি  
অমসুং চুমথাং খনবণ্ডম নিংখিরম্মি, মাগী নাছুরক্কা সাড়ী অমসুং চোইজাইনবা তুংয়ান তাবা  
শমলাংনা মাগী তুংইয়রক্কা । হরাউমনখিবনা মশাবুফাও কাউথোকত্রে অমসুং লাউরম্মি, শক্কুম্মি,  
জগেঙ্গি শারম্মি সীতাবু খুকম্মা অমদি নুংগাইবা পাউদম তম্ম ফাউ কাউথোক্কা ।

সীতানা নীলমলয়াদা হংঙি ‘নংগী পুক্রিৎদা করম্মা রাফমগী অদুক হরাউরিবা ? ঐজোন্দসু  
হায়য়ুদনা ।’ ঈপা পাখৎলবী মনাইনা থুনা জ্ঞান তারক্কুম্মি, সীতাদা খুক্কন্নগা হায়রকই মতৌ  
করম্মা রাম কৌবা রাজকুমার অমনা শিবগী লীকুংবু শান্নপোৎকুম্ম থাঙ্গৎপা অমসুং থুদেকপা  
হায়বদু । মানা মম্মা তানা হায়রকই ‘মহাক অযোধ্যাগী নিংখৌ দশবথকী মিৎনানা থম্মাল মানব

মচা ইবুজেনি অমসুং মাগা লোইননা মনাও অমসুং ঋষি বিশ্বামিত্রসু লোয়নরকই। মাগা লোয়নরকপা মী অনিদুগী মরীদগী মাগী চিনবা কোকত্রে অমসুং মাগী পুক্রিং লৈতারে। লীকুং থুদেকখিবা মীসি মাগী পুক্রিংদা লোন্না চঙখিবা মহাফুনি খন্না। মহাকী থাজবা পুক্রিং লৈতাবসিনা মাগী হকচাংদা থোইদোক্কা অওনবা অমা লাক্ৰম্মি। য়ান্না নুংজাইখিবা পুক্রিং মকা লাম্মি, মসিনা মরম ওইদুনা ঋষাংগী মেখলা তৎত্রে, সীতাগী অথুন্না হকচাংগী তনিক তনিকপনা কস্মননা মাগী শেরেংগী তাহু ওইরি।

### লুহোংবগী পাউজেল

খোইথুম্নরবা পুক্রিংগী আশাগা লোইনরবী সীতাবু থাদোক্ৰম্মগা কস্মননা ঐখোয়বু রাজা জনককীনাঙ্ক পুদুনা চৎলি মদুগী নুংজাইবদু লীকুং থুদেকপগী অহৌবা খোজেলদগীসু হেনবনি। মানা বিশ্বামিত্রদা হংঙি 'লুহোংবসি য়ান্না থুনা পাঙথোক্কা নংএগা দশরথ লাকপা ফাও জাইখিগদা?' ঋষিগী য়াথং মতুং ইন্না জনকনা দশরথদা লুহোংবগী পাউজেল থায়।

### মিথিলাগী মায়কৈদা

দশরথনা মাগী মীয়ামগা লোইননা মিথিলাগী ঙমথৈ নুংদা লাক্ৰে, মতমদুদা জনকনা মাগী মীয়ামগা লোইননা তরান্না ওক্ৰে অমসুং মথোয়বু শহরদা পুরক্ৰে। শহরগী লম্বীশিংদা রামগী শোভা যাত্রাসু চৎলে, লৈরাং অমসুং মণি-মুক্তনা থাম্নবা শেম-শারবা দোলাইদা তোংহন্দুনা মিথিলা নগরগী মাইকে মরিদা কোয়রম্মি।

চৎলিবা শোভাযাত্রাসি লুহোংফম মাঙপকী মমাঙদা লোইশিল্পে মফমদুদা বশিষ্ঠ অমসুং বিশ্বামিত্রনা ওইদুনা লৈরম্মি। রামনা মাঙপতা চঙলক্ৰগা মুনি অনিবু দণ্ডবৎ তৌনা থুরুম্মে। মাগী ঙকশমদা হিরাগী পরেং শিরম্মি, থুরুম্মা মতমদা হিরাগী পরেংদু হাই হুম্মম্মি অমসুং মাগী শংবানবা হকচাংদা মশেক-মজাল ফাওরম্মি। মচুগী খেমন্বসিনা কবিবু শুম্মলি, মানা হায়-রামনা ঋষিশিংগী খোঙ শোকপদা নোংজু পাছাগী অমঙবা নোংলক্তা নোংথাং কুপ্পাওম্মি।

মচু ফোংদোকপা রাইহে, মতিক চাবা প্রমাণগী কল্লনা, মরুদি ওইবা কুপ্প কুপ্পা রাফমশিং কস্মননা উৎলি মদু মীতল্লনা য়েকপা নন্তে, লেঙ-ওৎপা লাই (সিনেমা) নন্তে, মচু মচুগী অয়েকপা লাইসু নন্তে, তোইওম্মসুং ঐখোয়গী মাঙদা শান্নরিবা লীলা অমগী মশক্ৰি।

### প্রেমীশিংগী উম্মবা—

লাক্ৰিবা মী পূম্মা মাগী মাগী ফমফমদা ফ-মথ্রবদা বশিষ্ঠনা জনকতা সীতা পুথোক্ৰক্কা হায়রকই। সীতা তপ্পা তপ্পা চঙলকই। মতমদুদা মহাকী মণি-মুক্তা ময়াম মচু মচুগী মমি তারি মদু য়েংবদা পৃথী মাতানা লৈমাইগী অমোং-অকায় ময়ান্না সীতাগী নৌরবা খুয়া থম্মাল পোকথোক্কা নি থুন্না লৈমাইদা মচু মচুগী লৈয়াম চাইথোকপঙম্মি।

সীতা থোক্ৰকপা উবদা তিল্লিবা মীয়ামগী ফোংদোক্কা রাখল অদু কস্মননা মাগী তুরীনা য়ান্না হৈ-শিংনা ফোঙদোকই। খোইথুম্নরবা ঈশৈগী শঙ্কম লৌরবী সীতানা ময়ামগী নাক যৌরকপদা পূম্মক্কা খুং থাপ্ততুনা থুরুম্মে, সুথগী রাম অমসুং ঋষিশিং নওনা। মরমদি কবিগী বাখল মতুং ইন্না পূম্মক্কা সীতাবু দেবীনি হাযনা খল্লি অমসুং পুক্রিংনা খনবদু হকচাংনসু থুনা তৌরকই।

অদুমকপু নীলমলয়ানা রামগী মরীদা শিংথারিবা অদু যান্না চেকশিমিঙাইনি, অমুকসু অনিগী অমতা ওইবা মতৌগী মরীদা সীতাগী পুরিৎদা খজিক্তি চিনেবা লৈরম্মি। মাগী মাইকৈদা য়েংবা হায়বসি সীতাদা মী উশিংতবগুম থোক্‌নি। মাগী খুজিশিংদু শেমজিন-শাজিনবা শাদুনা মাগী মিৎচিনা রামগী মাইকৈদা লোঞ্জাননা হাইফেৎ য়েংঙি ; হৌজিক্তি মানা নাকোইননা উদুনা থম্মোইদা হাপথ্রবা রামদু তশেংনা মাইয়োক্‌না উরে হায়না থাজবা পোন্ধ্রে। সীতানা রামগী মাইকৈদা য়েংবা মিৎকুপ অদুমক্তদা রামগী নিংথিনা শংবানবা ঈশিং ঈচেলগুম্মা সীতাগী মিৎতা থলহনত্বে। মতম অসিমক্তদা দশরথকী য়াথং মতুং ইন্না বিশ্বামিত্রনা মথংগী নুমিৎতা লুহোংগনি হায়না লাউথোকই।

### ভোগগা যোগগা তিন্নবা

মথংগী নুমিৎতা অয়ক্তা বশিষ্ঠনা লুহোংবদা চঙগদবা পোৎলম পুন্স্বা খৌরাং তৌই। লৈরাংনা নিংথিনা লৈতেংলবা বর অমসুং কন্যা অনিমক লুহোংফান্দা ফন্মি। অমনা অমবু শোক্‌না রাম-সীতা অনি ফল্লবদা কন্মনা ঐথোরগী নাকোংদা লোন্না হায়রি মদুদি অনিসে ভোগ অমসুং যোগ অনি তিন্নবগুম উরে। মপালথোং তাইবংপালগী হকচাংগী নুংঙাইবগা তাইবংগী ওইদবা নুংগী ওইবা নুংঙাইবগা অনি অসি শুকতিন হেক তিন্নবা য়াদবা নন্তে, অনিসিগী অচাবা মরমদা মপুং ফানা তিন্নবা য়াই।

লুহোংবগা লোইননা বিশ্বামিত্রগী থবক মপুং ফারে। মসিগী অরাংবা অপেনবা ভাবসু ফোংদোকই—

নিংথৌগী মচাইবুঙো বর

অমসুং জনককী চাঞ্জবী কোকিল

পুন্না খোংলে লৈহাও চেল্লবা নুংঙাইবগী লমদমদা

বেদগী মন্ত্ৰগা লোয়ননা বিশ্বামিত্রনা

আশীর্বাদ পীরে অনিদা

অরাং থংবা মাইকৈদা লৈরিবা

মেকু পবর্বতকী সনা-চীংদোন্দা লৈরিবা

খোঙ শানত্বে মাগী আশ্রমদা।

বিশ্বামিত্রনা খোঙশানথিবগী শৈরোল সিগা লোইননা কবিনা মহা কাব্যসিদা য়ান্না মক ওইথ্রবা লৈপুল অমা শেল্লস্বা নুপাগা বিদায় তৌনরি।

## অযোধ্যা কাণ্ড

হৌজিক্তি ফিজং হাংদোক্রে অযোধ্যাগীদমক, মফমসিদা নম্বোনবী মম্ববা অমসুং কৈকেয়ীগী  
লৌতুনবগী মইে ওইনা রামবু রাজমুকুট ফংহুদ্রবা। রামবু বনদা থাবদগী রাবণনা সীতা হুবা  
অমসুং অরৌইবদা ফওবা অমসুং লমহেনবা শাজং চৎপবু মরু ফংনা মাঙহমবগী যুমফম শেম্লে।

কম্বননা য়াম ফজরবা লোন্দাদা নিংথিরবা লাইশোল অমনা অযোধ্যা কাণ্ডসি হৌই—

অওইবা পোৎশক

মদু নোংদোল অতিয়াদগী লাকই

শিনবা থুংলি ঙুমথৈ নাইদ্রবা

চাউরবা ব্রহ্মাণ্ড পৃম্বা

ঈশ্বরনা ব্রহ্মাণ্ড সিদা

লূপসিন্না অমুকসু পকশিন্দনা।

আম্বা অমসুং চেতনাগুম

লুপশিন্নি হকচাংদা অমুকসু পকশিন্দনা

মহাত্মু ঈশ্বর মক্কা

নিংথৌমচাশিংগীসু নিংথৌমচা,

অথৌবা লান্মীগী খোঙউপ উপথিবা,

মহাক্লা থম্বোই শোক্লা অমসুং ইকাঈবা নংনা

মাগী পোক্তবী রানী অমসুং

নম্বোনবী হনুবীগী ফও-লৌশিংনা

নিংথৌগী রায়েল-শাজৈ থাদোক্লা

লানথিবা উমং-রামং অমসুং সমুদ্র-ঈপাক

অমসুং কনবীথি লাইয়াম্বু

তমথিবা নিং-তম শাজৎতগী।

শৈরেন্সিগী মশাগী ওইবা ছদ অমসুং ফজবা মন্তং অনুবাদ হায়বা নুংশি হৈত্রবা খুংলাইদুনা  
মচেং তানা থুগায়থ্রে অদুবু ধম্মগী রাখলদা তাইবংপান্না ফংঙমদ্রবা নুংঙাইবগা বিজ্ঞানগসু  
চুননা কম্বননা শৈবেংসিদা নিংথিনা ফোংদোক্লি।

### রাজসভা ফম্বা

মিথিলাদগী হল্পক্লগা দশরথনা অযোধ্যাদা নুংঙাইনা মতম শাংনা পানথি। মাগী মতিক চারবা  
মচা নূপাশিংগী লুহোংবগা লৌইননা মাগী সংসাবগী ওইবা পুঙ্গীসু নিংথিনা মপুং ফাথি। নোংমা  
শামু-শয়াংথস্তা তোংদুনা মাগী কোনুংগী লৈফমদগী মন্ত্রী মণ্ডলগী তিনফমদা চংলি অমসুং  
লৈবাকী মন্ত্রী পৃম্বা কৌনবা য়াথং পী। মহাকী প্রধান মন্ত্রী বশিষ্ঠনা স্বাইদগী হান্না থুংলৈ।  
অতৈ মন্ত্রীশিংসু মথং মথং সভা ফমফম কাদা থুংলৈ। অহানবদা বশিষ্ঠদা মকোক নোম্বি অমসুং  
মথংদা নিংথৌ দশরথদা খুংলোমনা খুক্মি। বশিষ্ঠ অমসুং নিংথৌনা খুরুম্বা ওক্লবা অমসুং

মথোয়গী ইঙ্গিৎ ফংলবদা মন্ত্রীশিংনা মাগী-মাগী ফমফমদা চণ্ডদুনা ফম্মথৈ । দশরথনা ময়ামদা মঙ্গলগী মিৎয়েৎ য়েংলদুনা হায়রকই । মহাকসু মাংলমচৎকী মপা-মপুগী লমচৎ তুংইমনা অহল ওইরবদা মরৈবাক মচা নুপাশিংদা শিন্নরঙ্গগা লাইনিং-লম্বী লৌদুনা নুংগী ওইবা মঞ্জল থিননবা বনদা চৎনিংঙি । রাফমসিদা নিংথৌরেল দশরথনা মাগী তিল্লিবা মন্ত্রী সভাদগী নিংথিবা পাউতাক পীবিনবা হায়জৈ ।

মহারাজগী রাইশিংসি নিংথিনা পুক্রিং চঙনা তারবা তুংদা বশিষ্ঠনা জ্ঞান লৈরবা অমসুং খঙ-হৈরবা মন্ত্রীশিংগা রাখল মান্নবা অমসুং প্রজাশিংগী যাইফনবা ফিবমদা রাখল তৌই । মানা হায়রকই—

রাফমসি থাঙ্গেশেংনা অদোমগী শেংলবা নথৌনি,

হায়রিবা রাফমসি অদোমগী অরাংবা শাংগী মতিক চাবনি । বশিষ্ঠনা মাগী রাফমসি যাবীর-বদা নিংথৌ দশরথকী নুংজাইবগী জুম্মথৈ লৈখিদ্দে ।

অহল ওইরবা মন্ত্রীশিংগী মাইথোংদা রাফমসিবু যাবা ফোংদোকপগী রাই অরাবা ময়েকু হিবগুম্মে । দশরথকী য়াথং মতুং ইন্না সুমজ্ঞনা রামবু পুদুনা লাক্কে ।

রাম বশিষ্ঠগী মাঙদা কোক নৌঞ্জৈ মথংদা দশরথকী খুয়াদা খুৰুম্মি । নিংথৌনা নুংশিবা রাখলনা মিৎতা পিগী ঈথক হৌনা রামবু থম্মোইদা চেজেৎ কোনবী অমসুং মিৎতগী পিসু শিছুরকই ।

দশরথনা মাঙলমচৎকী মপা-মপু ওইবা নিংথৌশিংনা মথোয়গী পুন্সী নুমিদাংরাই যৌরকপদা মশা-মশাগী মচাশিংদা নিংথৌগী লুহপ শিন্নরঙ্গগা আত্মা-মুক্তিগীদমক বনদা চৎখি হায়বসি তাক্কেম্মি ।

মপাবুঙ মহারাজগী সনা-য়াথংসি তাবদা মিৎমা-থম্মাল ওইবা রামনা নিংথৌগী লুহপকী অপাম্বসু উৎখিদ্দে, গুম্মোই হায়বসু হায়খিদ্দে । লৈবাক রায়েল-থৌদা তৌবদি মাগী মথৌনি খল্লম্মি । নিংথৌগী য়াথং ইনবদি ঐগীদি তজাইফদবা নিয়মনি খন্না রামনা মপাইবুজোগী য়াথংসি য়ারে ।

দশরথনা রামবু অমুকসু কোনবীরে । মতুংদা মন্ত্রীশিংনা ঈকোয় কোয়শিন্না মাগী কোনুং লোমদা চঙশিনত্রে ।

রামবু বাজ্যাভিষেক তৌননবা লৈবাক লৈবাকশিংগী নিংথৌশিংদা বার্তন তৌত্রে । বার্তনশিং অদুদা গরুড় হকপা সনামচুগী ছাপা নম্মি ।

**কুম্মৈগী মশক ওইবা শহর**

রামগী রাজ্যাভিষেককীদমক খৌরাং তৌরি । অযোধ্যাগী প্রজাশিংনা কোরৌহনবা নুমিৎপু তকথোক-নাগ্গোদুনা হেন্না লংহনবগুম অমসুং বিষুঃ ভগবানগী থবাক্তা জাল্লিবা কৌস্তভ কৌবা মণিবু অমুক হেন্না শেংদোকপগুম মথোয়গী ফজরবা শহর অমুক্সসু শেম-শারে ।

দোলাই অমসুং শামুশিংনা লম্বী শোরোক থনত্রে । মণি থাল্লাবা ফিন্না কুপথরবা শামুশিংগী পরেংনা চংপদা মকোকথন্ডা অরংবা নুমিৎ অমমম পুদুনা চংলিবা চীংজাউশিংগী মতৌগুম্মে ।

শহর পূম্বা হরাওবনা ককজাওনরম্মি । মতমদুদা ফৎএবী নম্বোনবী মম্বুরাদি বাবণনা খৌদারকপী ফওবা পূম্বগী শাক্কেল পূবী ওইরম্মি । মীয়ামনা হরাও-তয়াস্বসি উরগা মহাক মথরাই প্রোক প্রোক চাক্কেম্মি; মকোক জাওবে, অশাউবনা লুতোন কায়ে ; পুক্রিং বারে ,

অশাউবনা মমিৎ ই কারে ; মচিন্দগী মৈ হৌবগুস্বা খোছোক থোকলে ।

মরোল অহম মকপু অরাবা ইপাঙ্গন লুপশিলহনবা গুস্বী নূপীসিনা ভরত পোকপী কৈকেয়ীগী শঙ্গাই তম্মা চেল্লক্রে । মচিন পৈথোক্রে অমসুং নিংশিংলাক্রে মহৌশাগী দৃশ্যাদো, রামনা অজ্ঞা ওইরিঙেলা শান্ন শান্ননা মাগী মনঙ্গন অপোনবদা তেন্না তমখিবা । মানা অদুগুস্বা অজ্ঞাদুনা রাজসিংহাসনদা ফস্বা য়েংবা গুল্লোই, মানা নোংমা মাগী অথিবা শক্তস্বু করেমখিবা । রামগী তৌগদৌরিবা অভিষেকপু ওইহন্দনবা কৈকেয়ীবুসু য়াহনবা মাগী তুমফম কাদা চঙশিনথ্রে ।

### কল্পনগী তশেং তশেংবা মতো

কল্পননা কৈকেয়ীবু, তশেংনমক মাগী মহাকাব্যগী পাত্রখুদিংমকপু মরু ওইনা বাম্বীকিনা পুমচাই চাইথোক্লবা সাচাদা হৈরম্মি । মহাক মশক ফজবী, লমচং লৈবী, রাখল রাংবী অমসুং পুকচেল চাউবীনি অমসুং মাগী রাখল য়ান্না শেংলম্মি । মাগী মচা নূপা ভরত অমসুং লোন্নবী মচা রামগা অনিগী মরন্তা করিগুস্বা খেলবা অমতা থল্লমদে । মহাক্রা তশেং তশেংনা উৎতুনা মছুরাগী লৌনন্না থল্লবা চৈফুশিংগী মাইয়োক্ল কৈকেয়ীনা নিংথিনা শেম-শাদুনা লৈ অমদি মাগী মমাঙদা সমস্যা কয়ামকমগা মাইয়োক্লৈ । অদুমকপু মহাক মপুক্রিংদা য়ান্না কূপ্পা নৈনরবা তুংদা মাঙদা লাক্রিবা সমস্যা পূস্বা নিংথিনা মাইয়োক্লৈ । কৈকেয়ীগী ইচম চস্বা অমসুং মন্তুন্না রাখলবু মছুরানা হু চেলহনবা অমসুং ফওবা মাইকৈরোমদা চিংশিনবদা মই য়ানব গুমখি মসিমক মহাকাব্য অমগী মশক্লি হায়বা য়াই । য়ান্না লুনা অমসুং হৈ-শিংনা কৈকেয়ীবু ফওবা মাইকৈদা চিংশিনখিবা অসিগী মরীদা কল্পননা য়ান্না পাক-শান্না লীলাগী মওংদা তৌখিবা থৌরাংশিংদু পীত্রুবা মফমসিদা শিংথাবা ওইথোক্লে । মতাংসিদা মসিমদি পনবা তাই, মছুরাওগ্বী ফওলৌশিংদা হৈ-শিংলবী নূপীসিনা মীওইবগী থম্মোইগী মিহৌ চাউবা রাখলগী ফিবদা নন্তে তৌইগুস্বসুং অরাংবা ফজবা রাখলদা য়ুমফম ওইরগা ফজবা অকবা প্রমাণ পীদুনা কৈকেয়ীবু মপুক ওলহনখিবসিনি । মানা হংঙি-‘লৈত-লাইব, অরা-অনংশিংনা পাঈ লৈত্রুদুনা নজেন্দগী দান নিবা লাক্রবদা নহাক্রা লৈত-লাইরশিংদা দান পীনবগীদমক কৌশল্যাঙ্গী সনা নিগদ্রা নংএগা নিরবশিংদা লৈতে হায়না হায়গদ্রা ?’ করিগুস্বা মাগী মচা নূপানা নিংথৌ ওইরবদি সংসার পূস্বা কৌশল্যাঙ্গী ওইথগনি, মতমদুদা নংনা কৌশল্যানা পীবা দাননা হিংদুনা লৈগদরা ?’

মপুক ফংএবী মছুরানা রাশিং অসি হায়দোকপদা কবিনা হায়—‘অসুন্না রানীগী অরাংবা অশেংবা থম্মোইদা হু চেলহনথ্রে, মানা মছুরাদা হংলকই মতো করন্না ভরতনা নিংথৌগী লুপ্প ফংবা য়াগনি । মতমদুদা মশা খোযবগুম মপুকসু খোয়রবী মছুরানা মমাংঙেগী বর অনিখক নিংশিংহনখি, মদুদি দশরথনা সাম্পরণ হিংচাবা জয় তৌবা মতমদা কৈকেয়ীদা পীখিবা । মানা হায়—‘বর অমনা নচা নূপাগীদমক লৈবাক নিরো, অদুগা অনিগুবা বরনা রামবু চহী তরামরী বনদা থাহল্লো ।’ মতম অমুক মাঙহন্দনা কৈকেয়ীনা হায়রিবা থৌরাংসি থবন্তা ওছোক্লবা হোথনরে ।

কৈকেয়ীনা বর অনিসি নিরবদা দশরথদা অচৌবা চৈফু অমা ওইরে । মহাক্রা রামবু বনদা থাবগী রাফমসি থমদনবা কন্না হায়জরম্মি, অদুবু কৈকেয়ীনা য়াননবগীদমক শেম শারমদে ।

তেংথারদুনা নিংথৌনা লৈমাইদা ওল্লক্লবদা নিংহ্লদ্রবী রানীনা হায়রকই—‘ইনিংথৌনা বর অসি পীনবীরবদতা য়াগনি, নংএবদি ঐ থরাই থাদোক্লনি ।’ কৈকেয়ীনা মাগী অপাস্বসি মপুং

ফাহন্বা চপ যুগ্না লেপত্রে হায়বসি দশরথকী মাণ্ডা তশেং তশেংলে। যান্না খোয়শাউননা মানা বরদান পীরে।

‘লেখা তারবীন ফওবীসে’ মানা লাউরকই  
 যারে যারে নংগী হায়জবদু।  
 ঐগী ঈচানা পাল্লসনু বনদা  
 অদুগা ঐনা থরাই থাদোজুনা স্বর্গদা পাল্লগনি।  
 করিগুস্বদসু কৈদৌঈদসু নং অমসুং নচানা  
 মিৎচৎ থীবগী ঈপাক্তি লাহোকপা ফংলরোই।’

### কৈকেয়ীনা মিকপ তানবা

দশরথনা রাইশিংসি হায়দোকথিবগা মথৌ লৈরবা ছুরী না থম্মোইদা থিনবগুম খাঙমদ্রবা অবা চৈনানা জ্ঞান মাণ্ডা লৈমাইদা রাহুথরে। ফিবম অদু ফাওবদা খাঙফম হন্দোজুবী রানীদি অপাখা থুংবগী অপেনবনা থম্মোই থুমহৎত্রে অমসুং নিংথিনা তুমখুল তানত্রে। মীওইবগী কোক্তা অকনবা রাখলগী চয়েৎনবনা লানফমদা চয়েৎনবদু হেক কোকপগা নিংথিনা তুমখুল তাল্লি হায়বা মনোবিজ্ঞানগী রাসি অচুম্মক্কা। কৈকেয়ীবু তুমথহন্দুনা অঈংবা পীরগা অমসুং দশরথপুনা অরাবগী চৈথেংনা রাহুহল্লগা কবিনা অওইবা মশকসি লীলাগুম উৎলি।

### প্রকৃতিগী অথিঙবা

কৈকেয়ীনা তুমখুল তান্দুনা পোথারি অদুবু কবি কস্মনগী মতুং ইন্না অসিগুস্বা বিশ্বাসঘাতনা থল্লবা থবক অসিগী মাইয়োক্তা মহৌশা খুৎশেন্না হৌরক্কা।

অহিং লাইরেস্বীনা অয়ুকী শক্তম লৌরক্কা। কবিনা শৈথারি অহিং লাইরেস্বীনা নূপী অসিনা তৌরিবা থবক অসিদা ইকাইবনা মমাই উৎপা গুমদদুনা তাইবং মীওইবাশিংদা থুনা যাণ্ডা চৎথিগুম্লে। নূপীসিনা লুহোংবা নুমিৎতগী হৌনা মপুরোইবগী থরাইগী শক্তম লৌদুনা লাকপনি অদুবু অরাবতনা থুমহৎলবা মপুরোইববু উরগা করিগুস্বা মীনুংশি অমতা উৎথিদ্বে।

ঈনুং জ্ঞানবগা লোইনা লোইননা অতিয়াগী থরানমিচাক পূস্বা মাণ্ডত্রে। থরানমিচাক্কা থল্লবা অতিয়ানা পাক-চাউরবা থাক্ললগুম মদুদা মণি-মুক্তল পরেং পরেং য়াহুদুনা মদুগী মশেক-মজলনা মালেম পূস্বা থিক্ল স্বনি অদুবু হৌজিক্তি মোমোল্লবা মিৎস্না থস্বাল ওইবা রামগী অভিষেক কায়ত্ববদা থাক্ললগী করি কান্নরিবগে? থরানমিচাকশিংনা থুনা যাণ্ডা লোৎথিবগা লোইননা অভিষেকীদমক থল্লস্বা থাক্ললসু থুনা লৌথোকস্বা।

নুমিৎ থেক্লক্কা। অমস্বগী ফিৎজংসু চিংথোকস্বা। নুমিৎকী শাংগদা পোকপা দশরথকী পুন্সীসু মুথরক্কা কোনুংগী থাউমৈগুম মুথরক্কা। লৌনম চাউবী কৈকেয়ীগী পাপনা থল্লবা তমথ-শাজংনা অশাউবনা মমাই গাঙলবা শারবা নুমিৎনা উদয়াল চাঁদগী থেক্লকপগুম্লে।

### অভিষেককীদমক মীয়াম তিল্লবা

কৈকেয়ীগী তুমফম কাদা করি থোকথিবগে হায়বসি খঙদ্রিবা অযোধ্যাগী মীয়ান্না রামগী অভিষেক নুংগাইবনা মাঙওইননা গাইদুনা লৈরি। মথোয় খুদিংনা মশা মশাগী রাখল-পুক্কাংগী মতুং ইন্না অভিষেককী রাখলদা নুংগাইনরি। অহল ওইবী নূপীশিংনা কৌশলাগী মমা ওইবীগী মিৎয়েংদা রামগী চাউখৎপবু উরি। সাধু-সন্ন্যাসী শিংনা বশিষ্ঠগী পুক্কাং হেন্না লুপশিন্দবা

নুংগাইবগী মওন্দা য়েংলি। নহা ওইবী নুপীশিংনা অসিগুহ্মা হরাউ তয়াসিগুই ওইবসিদা সীতাওম পুক্রিং লুপশিল্লি। মশাগী হরাউজবদা সীতাদি লক্ষ্মীগুল্লি। পরলোক লোমদা মাই ওনশিল্লুক্কা অহনশিংনা, মখেয়গী চীং লেমজবদা দশরথকী মতৌগুল্লি।

পৃথিবী পৃথ্বীগী নিংথৌ অমসুং নিংথৌ মচাশিংনা সীতাগী মবুঞ্জো রামগী রাজ্যাভিষেক য়েংননবা অযোধ্যাদা তিল্লরে।

### ফুগায়না শাংলবা থম্বাল

অযোধ্যাগী লক্ষী শোরোক পৃথ্বদা অভিষেক য়েংবা লাকপা মীয়ান্না ঈথক হৌরক্কাবদা, কোনুং মনুংদা অশেংবা সংস্কারগী থবক্তা লুপতুনা লৈরিবা বশিষ্ঠনা মহারাজবু কৌরনবা সুমন্তদা হায়রক্কে। সুমন্তনা নিংথৌগী দলান্দা চৎলে মফমদুদা মহাকপু ফংদ্রবদা কৈকেয়ীগী দলাল তন্ন লাঞ্জে। কৈকেয়ীনা রামবু মফমদুদা খুদক্তা পুরক্কা য়াথং পীরে। রামনা যৌরকপগা কোঙয়াঙ চৈগু তাবগুম খুরক্কে। কৈকেয়ীনা হায়রকই—‘নপাবুঙ মহারাজগী য়াথংনি মদুদি ননাও ভরতনা লৈবাক বায়েল্লনি ; নংনা বনদা চৎকনি ; মুনিশিংগা লোইননা কোন্ডা জটা পুনা লৈগদবনি ; লাইনিং পরৈ চৎকনি ; শেংলবা তুরেলশিংদা ইরুজগনি অমসুং চহী তরামরীগী তুংদা অমুক হল্পক্কাবনি।

অসিগুহ্মবা থম্বোই য়াওদ্রবা য়াথংসি তারগা রাম হরাউরে। কবিনা হায়রি, য়াথংসি তাদ্রিঙৈদা রামগী মাইথোংদু তনৌ তনৌরম্মি শুক্ষংনিংগাইনি অমসুং থম্বাল গুন্মম্মি, মমা ইবেম্মগী য়াথং তারবা তুংদা শাংকায়রবা থম্বালদগীসু হেমা মকা লামথ্রে। রামনা হায়—

য়্যাথংসি নিংথৌগী নওদুনা নংগী ওইরবা

মদু ওইর ফাও হিভোন্ধদ্রনে?

মতম সিমন্তদা লৌজরে বিদায়

অমসুং চৎচরে বনগী লমদম পাং।

মহাকী মপাবুঙ মহারাজ কা মনুংদা লৈ হায়বসি রাম খঙঙি অদুবু মহাক বিদায় লৌবা চঙখিদ্রে। মহাক্কা মপাবুঙ মহারাজগী মাইকৈ বোমদা মাই ওনশিল্লুনা খুরুমজরে অমসুং কৈকেয়ীগী খোঙদা দগুবং তৌনা খুরুমজরগা মমা ইবেম্মা কৌশল্যাগী কা তান্না চৎথ্রে। মতাংসিদা ঐথোয়না মসিমসু খঙবা তায় বাম্মীকি রামায়ণদদি রামনা বন চৎত্রিঙৈদা দশরথকা উম্মে, বামবু মনুংদা কৌশিল্লগা হায়—‘বর অনিসি লৌননবা কৈকেয়ীনা ঐঙোন্দা নমথাক তৌখিবনি। মরম অসিনা নং য়াথং অসি ইনগনু অমসুং অযোধ্যাদা নিংথৌ ওইনা লৈয়ু। রাফম অসি দশবথনা পাউতাক পীননবা রামদা ইথিন পীবনি অমসুং মানা দশরথদা রাশক কায়দনবা তকশিল্লি। অসিগুহ্মা অঙকপা বিদায়গী দৃশ্যসি কক্ষননা লৌথোকখি, থাঙ্গৈশেংনা য়ান্না কলাগী মশক ওইরবা মওন্দা লৌথোকই। অহানবদা রামনা বারবা মপাবুঙদগী বিদায় লৌদনা বনদা চৎথ্রবদি অরাবগী চৈথেংসি য়ান্না হেনগৎকনি। অনিশুবদা রামগী মফমদা দশরথকী প্রেম অমসুং অচুম্মগীদমক দশরথকী প্রেম অনিসিগী মরক্তা অঙকপা ফংনা য়ৈখায়নৈ অমনা হেনখিবদা অমগী মপুং ফাবদা অপনবা পী।

অফবা গুণগী অবা নুশা মপী

বনানসু চামর কাংহাই হুমদ্রে,



কনানসু নিংথৌ-পেঙৌ খাঙ্গে  
 মহাকী কোক থঙা,  
 থম্মোই যাওদ্রবা নোংদম্বনা চংলি লমজিৎনা  
 অমসুং নিংথিবা ফজবা গুণনা তুংইন্ননা  
 নুংহিৰুনা অমসুং অরা-নুংশামপি ফুইহোন্ননা  
 মথন্নত লাক্কি রামনা  
 অদুগুস্বা নুপীদুগী মমাঙদা  
 মাগী মমা ওইবীগী থম্মোইদা  
 আশা অমসুং নুংঙাইজবনা থল্লবী।  
 অমসুং পামজরিবী নীলগিরি চীংজাওগুস্বা রামগী  
 কোকথঙা অরংবা লুহুপ উপ্পা লাকপা উজবা।

রামনা তপ্পা মহাকী বনদা চৎপগী রাফম হায়রকপা মত্তন্দা মমা ইবেম্মা কৌশল্যা বাহুথরে।  
 মাগী রারবী মমা ইবেম্মবু মথুৎনা কোনখৎলদুনা থেমজিন্নবা হোৎনরকই। মমানা হায়রকই  
 'সংসারপূস্বদা ভরতনা পানসনু। মহাক্তি অফবা গুণ পূস্বনা তিল্লিবনি অমসুং নজোন্দগীসু  
 হেল্লিবনি। অদুবু কনানা ফৎএবা পাউতাকসি পীবীরিবা, নপাবুঙ মহারাজদা ঐনা যান্না নোন্সু  
 হায়জগনি অমসুং নহাকপুদি বনদা খক চৎহল্লোই। রাইে শিংসি হায়বগা মহাক কৈকেয়ীগী  
 লৈফম তান্না চেম্ব্লে, মফমদুদা দশরথসু লৈমাই থত্তা জ্ঞান মাঙদা তাদুনা লৈরিবদু উরে।

মরকসিদা অভিষেককীদমক ঙাইদুনা লৈরিবা প্রজা মীয়ামদা বশিষ্ঠনা তমথীনা বানিঙাই  
 ওইরবা পাউ অসি তাহল্লে। মইে মইে তপথদ্রবা পুক্রিংনা দশরথকী মফমদা পেন্দবা রাইে  
 ফোংদোকুরকই অমসুং মথোয়না হায় রাম অভিষেক তৌরগা নিংথৌখুবম থাদোকপা হায়বা  
 রাফমসি লৌনস্বা শাজৎ অমনি। মথোয়না লাউথোকই—

ঐথোয়না রামবু কোয়শিনগনি মাইকৈ মরিদা  
 অমসুং মাগী তুংইন্ননা চৎকনি  
 ঐথোয়না লৈগনি লিলতনা থল্লবা বননুংদা  
 অমসুং বনসু মতম খরগী মনুংদা  
 ওইরক্কনি ফজরবা নগর অমা।

অসুন্না নগরগী প্রজাশিংনা মথোয়গী থীরবা মরাইবকীদমক কপলিঙুদা পোক্তবী মিৎতা  
 ফজবী মমানা রামবু বনদা থানবা অমসুং মচানুপা ভরতপুনা রাজমুকুট শোয়দনা ফংননবা  
 নিংথৌবু শুক্ষংপনি হায়না লক্ষ্মণ শাউবনা ফি ফি কাময়ে।

‘ঐ লেল্লিবসিনি’ মানা ঙুংলদুনা হায়রকই  
 মথোয়বু মাঙহনগে হায়না  
 লাল পাল্লিবা মীশিং  
 পুথিবীবু মথোয়গী পোৎলুম কোকহনগে,  
 মথোয়গী শিরবা হকচাং খোমজিনগে  
 মরোল মরোল পৈখৎকে  
 মথোয়গী মপৈনা নোংদোল অতিয়া পত্ৰিফাও

রাজমুকুট হাপকে মকোকথক্তা  
 ঐতনা নিংথৌনি যাবা মীদুদা ।  
 লাক্রিংবা মীদু লাকসনু  
 ঐগী অপাষদু লাছোককে খনবা ।’

অমেঙবা বাইগী অঈংবা নাংলিক চুহ্না রাম লাক্রে লক্ষ্মণগী নাক্তা । কবিনা শীংথারি—  
 তমথীরবা মৈরীবু মুংহ্নবা লাকপগুম্মি অমুবা নোংনা ।

লক্ষ্মণগী অশাওবা নেমথহ্নগা রাম বনদা চৎনবা থৌরাং তৌরে ।

### তেংথাবগী সুর

অযোধ্যাগী য়ুমথোং খুদিং অরাবদা লুপত্রে । য়ুমগী মৌশিংনা রাখিবনা মথৌ থাত্রে ।

চাকশংদগী মৈখু কাখিদ্রে  
 য়ুম খুদিংদা ফাওখিদ্রে  
 চাক্রবা চন্দনগী নুংশিবা মনম  
 তেনরাশিংনা শঙ্গোমগী তেসোং ফংদ্রে  
 মমাশিংনা নাউগুম হাইখিদ্রে  
 অঙাংশিংনা কপরি ।

মসিনি অচৌবা কুস্মৈ, সাহিত্যিনি চাকশং, য়ুম, শঙ্গোম তেসোং, য়াহুরিবা নাউসুখু কোয়চৎ  
 চৎহ্নিবা অমসুং ঙাঙহ্নিবা ।

অযোধ্যাগী লম্বী শোরোক পৃষা নুংঙাইবনা থল্লম্বনি অদুবু ঙসিদি

পুংগী খোঞ্জেল লেপত্রে,  
 ইনিল নাইগনবী বীণা মরোল থোকখিদ্রে,  
 ঈংথত্রে হরাউ তয়াস্বা মীয়ামগী খোঞ্জেল,  
 অমসুং সুপ্পগী কপ লাওবগী খোঞ্জেলতনা  
 পুমথন থনত্রে সনা শোরোক ।

রাম সীতাগী লৈফম পাংত্রে । মাগী তুংইন্ননা চৎলি অরাবদা লুপ্তবা প্রজাশিংগী মপৈ । রামনা  
 অসি হায়দুনা সীতাবু বনদা চৎপদগী থিংনবা হোংনৈ মদুদি মহাক বনগী মৈশা খাঙবা ঙম্নোই ।  
 সীতানা পাউখুম পীরকই—

অচৌবা বনগী মৈশানা হেনগদ্রা  
 নংগা কাযনবগী মৈশাদগী ?

রাম রাখলদা ফুমবংনরি, সীতানা ইমুংদা চঙত্রে অমসুং উকুগী সাড়ী শেংলগা থোরত্তুনা  
 রামগী চাউ-শাংলবা পাংসোম পায়দুনা লেপ্তরে ।

বান্দীকি রামায়ণদা সীতা মশানা উকুগী সাড়ী শেওে তৌইগুম্বসুং কৈকেয়ীনা নমদুনা  
 শেংহ্নি । ফি সিগী অথাবদু উরগা সীতা থাম্মোই শোকই শজীনা লাং উরগা নিকপগুম সীতা  
 তনিক তনিকই । অসিগুম্বা তমথীরবা থাম্মোই পীবগীদমক বশিষ্ঠ অমসুং দশরথনা কৈকেয়ীবু  
 পেন্দবা ফোঙদোকই । অদুবু মদু কৈকেয়ীনা মনাদা হাপ্তে । মাইকৈ অমরোমদা কব্ধননা সীতা  
 মশামক্কা হবাও হরাওনা অথাবা ফি শেংলি অমসুং মতৌ অসুন্না বনদা চৎপদা রামগী তুংইন্ননবা

সীতাগী অরেণ্না রাখলদু কুন্মীগী মওংদা লোইশিলহল্লি।

বনদা চৎপা

রামনা লক্ষ্মণ অমসুং সীতাগা লোইননা বনদা চৎপা থোরকপসি নুমিাংরাই ওইরে। সুমন্ত্রনা মাইল কুন লাগ্না লৈবা হৈনম লৈনম্না মনম নুংশিরবা কুঞ্জ অমা ফাও দোলাইদা ভোংদুনা থিন্দোন্ধে। মফম অদুদা রামনা অহিং য়াইরেক্কাবা কুমথরে। কুঞ্জ অদুদা রামনা ঋষিশিংগা লোইননা বারী শারিঙৈদা মাইল তরানা কোনবা লমদা শিন-থুংনা প্রজা মীয়াস্না পুমকোয় কোয়শিন্ত্রে। মথোয়না তুরেল মপালগী লৈঙেইদা, অশংবা নাপী মথস্তা অমসুং অফং অফংবা লৈমাইদা শিনবা থুংনা লৈন্ত্রে।

মীয়াস্না ডুমথস্তবদা মথোয় ময়াম খঙহন্দনা রামনা বনদা অমুক হেন্না চঙশিলিংবা রাখল ফোঙদোন্ধে। মসি তৌদ্রিঙৈগী মমাঙদা মানা সুমন্ত্রদা অযোধ্যাদা হন্নবা অমসুং মমা অহমবু মানা খুরুমজরকই হায়নবা অমসুং ভরতকা লোইননা মতম চুপ্পা লৈমিন্নদুনা মথোয়গী অরাবা কোরুবা হায়রম্মি।

ভরতকীদমক রামগী অঙ্কপা মিনুংশিবু কবিনা অসুন্না শৈথারি—

অসুন্না হায়থি মানা

শাস্ত্রশিংদগী লোৎলগা,

বনদা লৈবা হৌরক্কা।

কশ্বননা হায়নিংলিবিদি মসিনি সুখগী শাস্ত্রগী জ্ঞান হায়বসি অচুস্ববু থিবিদা অপনবা অমনি। অসিগুস্তা মখলগী জ্ঞান অসিনা মীওইবগী ঐ হায়বা রাখলসিবু চেৎশিলহল্লি অমসুং অচুস্ববু মজোন্দগী লাপথোকহল্লি। ঐথোয়না শাস্ত্রদা অদুন্ধী মতিক চঙশিল্লিবা মথৈ অচুস্বগী মবীদা ঐথোয়বু কোক জাওহল্লি। মরম অসিনা ভগবাননা মীওইবগী য়াইফনবগীদমক শাস্ত্রবু থাদেক্কাগা বনদা চৎতুনা মশাগী মবীদা হেন্না থাজবনা থল্লবা প্রমাণ পীননবা লেপ্পি। অমসুং বনদা চৎপনা ভগবানগী অচুস্ব! মতৌদু মীওইবগীদমক মতৌ অসুন্না উৎলি।

খুৎশেন্না থল্লবা শহরদা ঈশ্বরদগী হেন্না মীওইগী কলা হেন্না উবা ফংঙি। শহরদা মশাগী পোথোকশিংগী অথক-অরংবদু উরগা মীওইবনা মশাগী শক্তিশিংদুগী নাপলদা লুপশিল্লকই তৌইগুস্বসুং মীওইবনা শহর থাদেক্কাগা উমংদা অমসুং চাং-মান্দা চৎলবা অমদি মচু মচুগী উনা পাল্লবা অরাংবা উপালশিং অমদি-চাংথক্তগী চেত্বরক্কাবা লোককী ঈশিং ঈচেলশিংবু উবদা মশাগী পীকশিনবা মতৌদু পুক্রিংদা ফাওরকই, মশাগী নাপলনা ফংবশিংদু কাউথোকলকই অমসুং ঈশ্বরগী উঙমদবা লৈবগী মতৌদুনা নমহৎলকই। হায়বিদি বনদা চৎলগা মীওইবনা পুক্রিংগী নাপলদগী হন্দোক্কাগা ঈশ্বরগী মাইকৈদা মাই লৈশিল্লি, মরমসিনা কশ্বননা চপচানা হায়রি মদুদি ভগবাননা শাস্ত্রশিংদগী মশাবু লোৎলি অমসুং বনদা লৈবা পাম্মি।

অসিগুস্তা চাং-লেপ্পবা রাখলসি কবিগী পুক্রিংদা মতমদুদা লাকই ভগবানগী অবতার রামনা অযোধ্যা নগরবু থাদোকপদা অমসুং অশুকপা বনদা চৎনবা খৌরাং তৌরকপদা ভরতকা লোইননা লৈনবা অমসুং মাগী অরাবা কোরুবা সুমন্ত্রদা হায়থিবা রামগী বাসি মীওইবগী স্বভাবকা মরি লৈনবা অখুবা অমসুং কল্লক মিহৌবদগী অসুক রাম্মা লাপথোকস্ত্রে মদুদি কশ্বননা অসিগুস্তা নিংশিংননিঙাই ওইবা রাঙাঙসি তৌরি মদুনা রামগী মন্ত্ৰুবা মতৌগী মরীদা

অপাবশিঙা চপ চাবা প্রমাণ ফৎনরি। মানা অসুন্না হায় 'শান্ত্রশিংদগী লোৎলগা বনদা লৈরক্কে।' পদাসিগী নুংদা থুন্নিবা ভাবকী মশক ওইবা অকুপ্পা মিৎয়েংগী অরুবা মদুনা মাগী অবাংবা বাখল পুন্মক পোকহন্নি মসি হৈ-শিংলবা কলা নত্তে, তৌইগুস্বসুং মাগী মতিক-মঙালনি।

### মোয়না অমসুং তেনরা

হৌজিঙি বনদা নুংজাইনা লেনগনি আশা তৌরিবী সীতারোমদা মাই ওনশিনা সুমন্ত্ৰ লেপ্পি। সীতানা সুমন্ত্ৰদা হায়—'অহানবদা মহারাজদা অমসুং ঐগী ঈনেম্বোকশিংদা ঐনা খুরুমজরকই তস্বীযু।' মতুংদা ঐগী নুংশিজরবী ঈনাওশিংদা ঐগী ফজরবা মোয়না অমসুং তেনরা নিংথিনা জাক শেনবীযু হায়বীযু।' অরাবা মশক খঙজদ্রিবী, বনগী পুসীগী অরাবা খুদোং থিবশিংগী মরীদা করিমতা খঙদ্রিবী অদুগু বী চমজরবী অমসুং খুৎশেম যাওদ্রবী সীতাকী অজাংগুন্না হায়বা রাই তরগা সুমন্ত্ৰ পুন্নিং বারন্নি। মহাক্সা সীতাগী অরাবা পোকনিজাই ওইবা খঙদবা মতৌগী মরীদা খনবদা মাগী মমিওগী মপী শিহুরকই। সীতানা সুমন্ত্ৰদা ফওবা বা হায়স্ববরা হায়না ঙকই। মানা খন্নি—'ঐদি সুপ্নগী ঐগী উচেকশিংদু য়েৎশিনবীযু হায়বনি মসিদা করিগী কপফম থোকপগে।' সুমন্ত্ৰনা কপ্পগী মরম খঙদ্রদুনা সীতা মশামক কপ্পকই।

পুন্নিং বানা সুমন্ত্ৰনা রামদগী বিদায় লৌই অমসুং অযোধ্যাদা হল্পকই।

### মক্ত্রবা থাজ

তুম্বিবা প্রজা মীয়াসু থাদোক্লপ্পগা, রামনা বনদা চঙশিন্দিবা খুদোংচাবা লৌহৌই। হৌজিক য়ান্না শাথিনা মন্নি অমসুং অমস্বসিদা রামগী জাকশেনবগী থবক বনানা তৌরি? কবিনা হায়

সীতাগী মপুরোইবা নিঙবা,  
মশাগী গুণগী নুপা মচা থোকপা  
মনাও নুপা অমসুং লীকুং  
মখোয়সিনা গাক্ৰিবা খুৎলাই-কবচ  
ওইরি অজাকপা পুথিবীদা  
অবতার তৌরিবা অটোবসিগী  
মহাক্সা অহিংগী অমস্বদা চৎলিবা।

মখোয় অম্মা মার-মারদুনা মাঙলোমদা চঙশিল্লি, য়েৎবদা অমস্বনা অটোবা অপনবা অমা পীবগুন্নি। মহাক্সা ফওবশিংগী মরুপ হিংচাবশিংগা তিন্নত্রে, অমসুং অসিগুস্বা মরুপ শাল্লবসিনা মখোয় অম্মগী লস্বীবু থিংবগুন্নি। মতৌ অসুন্না শোনথাংননা কম্বননা তুংদা লাক্কদৌরিবা অফবা অমসুং ফওবা অনিগী থেংগদৌরিবা লানফমগী ইঙ্গিৎ পীরি।

লাপ্পা ইহ্মোদুন্না  
অমুবগী মশক ওইবা অমস্ববু  
লাক্কে ঈস্বরগী ওইবা থাজনা  
আকাশনা থাউমৈ চুৎৎতুনা  
মাগী খুৎনা বাংনা থাঙ্গৎপগুম।

অমস্বদা চৎলিবা তীর্থ যাত্রাগী খোঙচৎতা অমসুং ফওবগী মাইয়োক্তা ওইরক্কদৌরিবা ধর্মযুদ্ধদা কবিনা অপাবশিঙা কুপত্রবা মওং অমনা য়েৎশিনবগুন্নি। মতম্মদা থোক্ক্রিবা থাজবু

ঈশ্বরগী ওইবা হায়দুনা কখননা ঐথোয়না লৌরিবা শ্রীরামগী নুংশা-মপী মফম পৃষদা ঐথোয়না লেঙদ্রবা নিয়ম অমসুং মথং-মনাও অমদি অফবগী রাখল তওনা ফংগি।

অহিংদা থানা থোক্কপদা কবিনা থাবলদা চৎলিবা মীওই অছমগী চিলহায় ওইনা শক্তম যেক্রি। রামনা অঞ্জনধৌলগিরি চিংগুম চৎলি। লক্ষ্মণনা চাংদা সনা থাম্বগুম্মি লৈমাইদা থাবলনা অসুক থোৎ-নৌনা শন্দোক্রি মদুদি অউঁবা লশিং মফোলনা শন্দোকপগুম মদুদা নেৎতুনা চৎপদা সীতাগী থোৎলবা খুয়াদা করিগুম্মা থিনগায়-থোৎকায়বা থোক্তনবা। অসিগুম্মা পুক্রিং হুরবা ফিবমসিদা মথোয় অছমকপু থাদোক্রপ্পগা কখননা ঐথোয়বু সুমন্ত্রগা লোয়ননা অযোধ্যাগী অবা মৈশা লাংলবা দৃশ্যরোমদা পুশিল্লি।

### পিগী কোম

সুমন্ত্রনা অযোধ্যাদা হেক হল্পকপগা দশরথনা হংলকই—‘রাজকুমার অরাগ্নদা লৈব্রা নংএগা অনকপদা?’ ‘অরাং অরাংবা বাপালনা থল্লাবা বননুংদা রাজকুমার চৎত্রে।’ ‘অসুম্মা সুমন্ত্রনা খুম্মি। ‘রাজকুমার চৎত্রে’ হায়বা রাসি তাবা মিৎকুপতুদা দশরথকী আত্মাসু চৎত্রে। দশরথকী অরাবগী পোলোইসিনা কখনগী থম্মোইবু ডুম্মে লৈতনা রাহল্লি অমসুং মানা পিগী কোম অমা তৌরে।

দশরথকী হকচাংদা কোল্লিবী রানীশিংগী দৃশ্যদুনা কবিদা দশরথকী মতিক-মগুগবু য়াম্মা লুপথনা তঙাইফদনা খলহল্লি। মশাগী থবাইনা মমল পীরগা মশাগী রাশক ডাকত্রে অমসুং ফজবা ফিদম অমগীদমক থবাই থাদোক্তুনা শিনাইদ্রবা পুসী ফংত্রে। দশরথনা তোংলিবা হকচাংগী মশক ওইবা হিদুনা সংসারগী পুসী সমুদ্র লান্দুনা পরমানন্দগী (ঈশ্বরগী) মপাল ফাওবা থুংহনত্রে, অকাউবগী মশক ওইবা ডাশিংদগী তশেংনা নাছোক্তুনা মাগী শাদোৎগু ডুম্মে লৈতবদা কুমথহল্লগা হল্পকত্রে মদুনা মাগী অনৌবা মতো মইহে য়ানত্রে। শিরবা হকচাংদা থাজনা তোংলি মসিনা মথোয়বুসু মফমদুদা পুৰীগনি হায়বা মতৌগুম।

### বনগী খোঙচৎ

অযোধ্যাগী অরাবনা পোলোইনববা থৌদোকশিংসিবু করিমত খঙদ্রবা রাম অমসুং সতানা বনদা য়াম্মা নুংঙাইনা চৎলি। পোথাবা ফংলবা মীনা মহৌশা খুৎশেমগী কুট্টমদা নুংঙাইবঙম্মি। অসিগুম্মা বন-ভ্রমণগা মরী লৈনবা খোৎচৎসিবু কখননা য়াম্মা নিংথিরবা পুক্রিং হুনিংঙাই ওইবা শৈরোলদা শৈথারি। রামনা সীতাগা লোইননা চৎপসি য়েংবদা নোংথাংগা লোইনবা ফুঈনা হৌবা নোংগুম্মি। গঙ্গাগী অবাং থংবা মপাল যৌরগা-মুনিশিংগা লোয়ননা বারী শারিঙেদা নিষাদরাজ গুহনা রামবু খুরুম্মা লাকই। মহাক হি লিশিং কয়াগী মপুনি অমসুং শাথিরবা লীকুং-তেন পায়। মাগী লেংজুমদু থৌদু নুংনা শাওম্মি, ফৈবোম উনিংথৌনা ইৎতুনা শেমগুম্মি। মহাক গঙ্গাগী অরুবা লেপ তম্বা গুম্মগুম্ম বাংলম্মি। অঙাংবা শউল মচেৎ অমা মক্ষাংদা য়েংলম্মি। মদুগী মথক্তা নোংশাগী মইম পুঞ্জম্মি, মহাক পোহালগী পরেং শিরম্মি, য়েংবদা য়াগী পরেংগুম্মি, মথোঙদা নুপুর্ শি মদুসু নুংদুম্ম মচানা লেংলবা। শিখা খাকই, অমম্বগী চবুলগুম্ম পুঞ্জবা নোংশাগী মিৎকী পাগুম্ম কুংলবা মাগী মিৎকী পা, ফৌ পাখীগী পরেংগুম্ম। মাগী মক্ষাংদগী ঈ তৈববা থাং অমা য়াহুরি। মহাক মহূপানবা লিলগুম্ম উরম্মি অদুবু বাদি অঙাংগুম্ম মতৎ মতৎ গাঙই। মাগী মক্ষাংসি ইল্লগী হিরানা শাবা তাগুম্ম কল্লম্মি। নমথাক-লৌনম্ম খঙদবা, পুক্রিং তরু তরুবা অমসুং মমা ওইবীদগী হেয়া নুংশি চাউবা গুহনা মাগী খুদোলপোৎ ওইনা গা অমসুং খোইহী

রামগী মাঙদা থন্মি ।

বাম্মীকিগা খেন্না কব্ধনগী রাম অমসুং মুনি-ঋষিশিং শা-জা চাদবনি । মনামশিং চাবশিংবু অফবা গুণ অমসুং সংস্কৃতিগী খুদমনি হায়না লৌরন্মি । জা চাননবা নিবাদ রাজনা হায়বদু ঋষি-মুনিশিংদা যান্না নুংজাইতনা থোক্শি অমসুং খোঁশাদবগুম উরন্মি । রামনা মোমোন নোক্তুন্না মথোয়দা হায়রন্মি গুহনা পুরকপা পোৎশিং সিদা প্রেম রসনা খিক্ৰবনি মরমসিদগী মসি অশেংবা ওইরে মরম সিদগী মসি যান্না হাউনা চাখবনি হায়না লৌবা যারে । গুহনা রামদা হংঙি নখোয়না করিগী অযোধ্যা থাদোক্ৰিবনো অমসুং লক্ষ্মণনা অরাবনা থল্লবা বারীদু লীরে, মদু তাবদা গুহগী মিৎতা পি শিছুরক্কে । গুহগী অচেৎপা ভক্তিলা রামগী পুক্রিং পেনথ্রে অমসুং মাবু মাগী মনাওনি হায়না লৌরে । রামনা মজেন্দা হায়—

ঐখোয় ইচিন-ইনাও মরীনি

অদুবু হৌজিক্তি ঐখোয় মজা গুরেদো

মচিন-মনাওগী রাখলবু গুমথৈ লৈত্রা ?

প্রেমনা মশীংবু অসুম হেলহল্লি ।

কবিগী কয়াদা থুম্বরা ভাবনো, মচিন-মনাওগী মতৌ হায়বসিদি পোকমিল্লবদা জাক নন্তে তৌইগুম্বসুং নুংশিনবদনি । নুংশিনবগী পাকথোক-চাউথোকপগা লোইন লোইননা মচিন-মনাও ওইবগী পাকথোক-চাউথোকপসু হেনগৎলকই, অনীসিগী লোইনাইদবা মরমি ।

গুহদগী বিদায় লৌরগা মথোয় অহম চিত্রকূট যৌরে । মথোয়না নুমিৎ চূপ্পা তুরেল মপান্দা মোৎশোংগী মরুমদা লেল্লে । মতমদুদা নুমিদাংরাই ওইরে ।

**নুংশিনবগী অশেংবা ঐরম**

মথোয় অহম চীংয়াগী পাৎ অমদা রাখলদা লুপতুনা লৈরন্মি । মতমদুদা নুমিৎ তাথোকথ্রে অমসুং লক্ষ্মণনা রাম-সীতাবু উনাগী খাংপোকশং অমদা পুরে, মদু মানা চীংচেপ অমদা মথোয়-অনিগীদমক শাবনি । নিংথৌ কোন্দা পোকপা লক্ষ্মণনা মখুৎ মক্কা শাবনি যুমসি । মহাক্কা চীংখোঙদগী রা পুরক্কে, মদু মান্না কক্কে, অমুক পরেং ওইনা য়ুংলে, মথক্তা যুমথক্কী শরুক হাঙ্গে, মদু য়ুংলিবা উখোঙশিংদা পুনশিল্লে, মথক্তা মপাল শাংপা লীশিং অমুক থম্লে । মাইকৈ মরীদা ফক্কাং খারে, ফক্কাংসু লৈবাক্কা বাই নিংথিনা তৈথোক্কে । মানা উনাগী খাঙপোকশং সিদা সীতাগীদমক কা অমা পোৎলমশিংসিনা শারে, মদুগী ফক্কাংদু লৈজাংনা অমুক ফজহল্লে, মদুদা বনগী ঈশিং খোংদা ফংবা অরংবা নুনা থাম্লে ।

লক্ষ্মণনা প্রেমগা লোইননা শাবা যুম মচাসি উরগা রামগী নুংজাইবগী গুমথৈ লৈত্রা । সীতা অমসুং লক্ষ্মণনা মাগী মথক্তা চুথহল্লিবা প্রেমগী নোংলিক অসিনা মহাক পূমপেন পেনথ্রে অমসুং ঋষি মদুদি প্রেমগী নুংদগী ফুদোরকপা নুংশি খুদোলসিদি ফংলি মাগী অতৈ লৈজবা পুহ্মা মাঙ্তবদসু ।

জনক নিংথৌ মমোমগী নিংথৌকোলগী ওইবা

খোঙদা চৎলি বনসিদা,

ইনাউ নুপাগী চাংদল্লনিজাই লৈত্রবা খুংনা

শাবনি উনাগী খাংপোকশংসি,

পৃথিবীদা মহাক্রা করিবু ফংলোইদবগে  
মহাক মশানা পুন্নমক থাদোক্লবদা।  
কদৌঙে তমলুবা নংনা ইবুঙে  
অসিগুস্বা ফজরবা খুৎশাসে ?

অসুম হায়না হায়না মাগী নিংথিরবা মিৎলা থান্নালদা পিগী ঈথক হৌরক্রে। রামনা খল্লি ধর্ম রক্ষাগীদমক মানা মিৎচৎ ফংবসি অওইবমক্তি মানা ফংফম থোকপা নত্তে তৌইগুস্বসুং লক্ষ্মণগী ত্যাগকী মইহৈনি।

অসিগুস্বা প্রেমগী মরক সিদগী কস্বননা ঐখোয়বু পুদুনা চংলি মাগী মামগী য়ুমদা লৈরিবা ভরতকী নাক্তা।

### তমথিরবা অবাবা

রাজা দশরথদগী বর অনি ফংলবদা কৈকেয়ীনা অহিং চুপ্পা নুংঙাইনা তুমদুনা লৈরে অমসুং অয়ুক হৌগৎলে অমদি থুনমক ভরত কৌরুনবা কৈকয় দেশতা দূত থারে। পাউ হেক ফংবগা রাম বনদা চৎত্রে অমসুং দশরথ নোঙ্গাত্রে হায়বসি খঙুদনা ভরত য়ান্না থুনা অযোধ্যাদা যৌরক্রে।

মহাক্রা অযোধ্যা নগরসি ইহাং হাংনা উরে। করিগুস্বা ফওবা অমা থোক্লবরা হায়না নিংজিং-মাজ্জিংননা মপা নিংখৌদি কদায়দসু উবা ফংদ্রে। মহাক কৈকেয়ীগী নাক্তা চৎত্রে অমসুং মমাদা হংঙি—পাবুঙ মহারাজদি কদায় ? কৈকেয়ীনা মহাকপু কোল্লে অমসুং হায়রকই—‘বাকগনু নংগী নপাবুঙ মহারাজ নোঙ্গাত্রে।’ মাগী মীনুশি য়াওদবা পাউখুম তাবদা ভরত খংপ্রেক খংই, দশরথ লৈতবগী পাউনা মহাকপু পঙথহল্লে অমসুং মহাক জ্ঞান মাঙত্রে। ঙাইহাক লৈরগা মহাক জ্ঞান লাক্রে অমসুং হৌনা হৌনা কপ্পক্রে। রামগী নাক্ত চংলগা খরদং অবা পোখাগনি খল্লক্রে। মানা হায়—‘মপাল নাইদ্রবা গুণশিংনা তিল্লবা রামতনা ঐগী ঈপা, ঈমা, ঈয়াস্বা অমসুং মপুনি। ঐনা মাগী শেংলবা মথোঙদা দণ্ডবৎ তৌনা খুরুমদ্রিবমথৈ ঐগী তমথিরবা অবাবসিদগী কোকপা গুল্লেই।’ রামগী মফমদা ভরতকী থাজবা অমসুং ভক্তি লৈবসি উরগা কৈকেয়ী শাউরে অমসুং গুলদুনা হায়রকই—

লোইননা মথোয় অনিগা

নুগী অমসুং মনাও

হৌজিক্তি মহাক বনদা লৈত্রে।

তরায় তরায়না কৈকেয়ীনা রাসি হায়রকপদা শাউগৎলদুনা ভরতনা হংলকই ‘হৌজিক লৌতুনবা বাফম কয়া ফোংদোক্লকখিগদৌরি ? অমসুং ঐগী নাকোংদা অবাবসি কয়রা য়ান্না চঙখিগদৌরি ? মহারাজনা করম তৌনা শিখিবা ? রামনা করম্মা বনদা চংখিবা ? কৈকেয়ীনা ইচঙ খৌনা খুন্নকই ‘বরদান অমনা ঐনা রামবু বনদা থাহনবনি অমসুং অনিশুব বরনা নংগীদমক লৈবাক ফংবনি। পুন্নমকসি খাঙঙমদদুনা নপাবুঙ থবাই থাখিবনি।

রাইহেশিংসি তাদ্রিঙেগী মমাং ফাওবা ভরত খুং লোমনা খুরুস্বগী মওংদা লৈরস্বনি, অদুবু রাইহেশিংসি তারবা তুংদা—

মাগী লোমনস্বা খুং

থাদোক্লক্রে নাকোং মেল

পীণ্ডম অনি থক-খা চিং  
 অমসুং জগোঈ শারক্রে অকিবা ফং,  
 নুংশা শোর মপীদা যাওরক্রে মৈরিক  
 নুংশা শোর মপী ফুইহোমরক্রে  
 মিৎতা ঈ কারক্রে।

শৈরেং মতেকসিদা কব্ধননা অশাউবগী মীওই শক্তম যেক্রি। শাউরক্ৰবা মীওইবগী হকচাংগী  
 খৌওংশিং অসুক নিংথিনা অমসুং মানশিনা শৈথাবসি অতৈদা যান্না বাৎনা থোক্কনি। অপাম  
 মিহৌবনা রামগী লুঙ্প মুনবা হায়বসি ভরতকী মিৎয়েংদা পাপকী মশক্ৰি, মফম অসিদা ফংএবী  
 কৈকেয়ীবু হাৎতনা থাদোকপা হায়বসিসু পাপকী মশক্ৰি। মহাক ময়া কাথোক্কদৌবদা মশানা  
 মশাবু ফাজিঞ্জৈ, মবমদি থবক সিদগী রামনা শাউখিগদ্রা হায়না।

নিংবা কায়রবা ভরতনা খল্লি মদুদি অসিগুস্বা তোপ্পবা লৌতুনবনা থল্লবা সংসারসিদা মমল  
 পুন্স্বা মাঙুথ্রে, অদুবু মমৈথংদা রাম অমসুং দশরথগী ত্যাগপু নিংশিংলুরগা অফবা গুণদা মাগী  
 থাজবা বাখল অমুক যাকাইরকই। মানা হায়—

অসিগুস্বা নিংথৌ অমা মশাগী পুঙ্গী কৎথোকপা গুস্বা  
 মাগী হায়দোকখিবা রাইহে গুজুনব,  
 অসিগুস্বা অথৌবা অমা বনদা লৈবা গুস্বা  
 সুপুগী থম্মোই যাওদ্রবা রাইহে অমনা তঙাইফদনা,  
 করিগুস্বা ভরত অমনা লৈবাক গাকপা তারবা  
 ইখগু খঙহৌদনা ফংলবা  
 অদু ওইরবদি মরালসি নোংদস্বগীনি অফবা গুণগী নন্তে  
 মদু হৌজিক হৌজিকমক চাক্রি গুল্লি।

পুঙ্গী পুন্স্বি অফবা গুণশিংগী অরাংবা নিয়মশিংনা যোকপনি হায়বসি ভরতকী থাজবনি,  
 কব্ধননা চাংদমিঙাই লৈত্রবা শাফ অমসুং ফজরবা রাইহেনা ফোংদোক্রি। রাইহে অমসুং খোহ্চৌকী  
 ফজবা খনবদা কবিগী হৈ-শিংবনা মাগী শৈরেংগী অর্থ অমসুং খোহ্চৌকো সনাগী মথস্তা তম্ফা  
 থিনবগুম্মি। মরম অসিনা কব্ধনগী কবিতাগী অনুবাদ তৌবা হায়বসি যান্নমক লুনা থোকই।  
 মথকী শৈরেংসিদা ভবতনা মশাগী মফমদা হঙ্গোইনা মশামকপু প্রথম পুরুষতা (থার্দ পার্সনদা)  
 থল্লগা মশাবু নিন্দা তৌজরি। কব্ধননা মতো অসুন্না নাটককী মওন্দা রাফমশিংসি পুথরবুন্না  
 মানা শেমগৎলিবা চরিত্রশিংসি মথবাই হাল্লি, মাগী রাইহে-রাতাগী হৈ-শিংবনা অপাবশিংবু  
 তশেৎনমক রাফমশিং অসিগা লোইননা অমতা ওইবা ভাব পোকহনবা গুম্মি।

ভরতনা অমুক হয়া কৈকেয়ীগা লোইননা লৈমিল্লনিংদ্রে মরমদি মানা হায়রি মদুদি মহাজ্জি  
 তমথিনা মপুক ফংএবী পাপ চেনবীনি। মহাক্কা কৌশল্যাগী মনান্তা চল্লগা হায়—‘সূর্য্য বংশসি  
 ভরত কৌবা মাইহিংনা মহিহিং কাবা হায়বদু ওইরে ; মরমদি মানা মরম ওইরগা কৈকেয়ীনা  
 রামবু তাহ্চৌক্রে। খম থেৎনা অরাবগী অসিগুস্বা রাইহেশিংসিনা কৌশল্যাগী পুক্রিৎদা ভরতপু  
 অমত ওইনা নুংশিনা খল্লি। কপ্পা কপ্পা মশাবু ফাথজৈ অমসুং ভরতপু থম্মোইদা চেজেৎ কোনবী  
 রাজমুকুট থাদোদুন্না চৎত্রবা রামনা অমুক হল্লকপণ্ডম অমসুং মমাংদা লেপ্পবগুম্মি। মতম  
 অসিদা বশিষ্টনা ভরতকী নান্তা লাক্কা হায়রৈ ‘মতিক মগুণ-লৈবা নিংথৌ যাওদ্রবা লৈবাক্



লংলবা নুমিৎ খোন্ত্রুবা নুংখিলগী মতম অমসুং ঙাল্লবা থা অমসুং থরাশ্মিচাক খোন্ত্রুবা অহিংগুস্বনি। নংগী নপাবুং মহারাজ স্বর্গ পাংত্রে, নয়াম্বুংসু রাজমুকুট থাদোকত্রে। হৌজিক্তি নমা ইবেম্মানা নিজবা বরনা লৈবাক নংগী ওইনা ফংলে। ইবুংঙো লৈবাকসিগী শাসন নংনা তৌরো।’ বাইহিংসি তাবদা ভরত থক থক নিরুন্ধে। চাক্রবা অশাউবগা লোইননা মানা হংলকই—অফবা গুণ চেল্লবা মীশিংনা অসিগুস্বা পাউতাকপু পীবা হৌনত্রা?

মানা মখা তানা অমুক হায়রকই রামবু অমুক পুরন্ধদবনি অমসুং কুইনা চৎনরক্সা চৎনবীগী মতুং ইল্লা মঙোন্দা নিংখৌগী লুহপ উপকদৌবনি। রাফম মখা তানা অমুক হায়থবীরক্সবদি ঐ ইশানা ইশাবু হাৎতোকচগনি।’ বশিষ্ঠ অমসুং অতৈ মীয়াম পূষা ভরতকী অবাংবা অমসুং অচুস্বা ভাব অমদি-রামগী মফমদা তৌখিবা অরানববু চুমথোক্সবা তফিং তফিংনা হায়দোক্সকপা বাইহিংসি তারগা পুক্রিং পেনত্রে। ভরতনা মনাও শত্রুয়বু কৌরগা পুংজাও থীন্দুনা লৈবাক মীয়ামদা মসি লাউথোক্সবা হায়রে মদুদি মীয়াম্না নিয়ম চুন্না ওইফম থোকপা নিংখৌবু শোয়দনা ফংবীগনি। অসুন্না লাউথোকপসি তারগা শিরুববা অযোধ্যা নগর অমুক হিংগৎপগুন্নে। কস্বনগী রাখলদি—

প্রেম যাওদ্রবদা অরাবা পোকপনি অমসুং প্রেম যাওরবদা অরাবসি লাপথোকখি।

কস্বনগী ভরততি বনদা খোঙনা চংলি দোলাই, শাগোল-শামুনা তুংদা ইল্লি। অদুব বাস্মীকিগী ভরততি রামবু যান্না থুনা উনিংবা অমসুং থুনা পুরক্রিংবনা দোলাই তোংদুনা বনদা চংলি।

মাগী লাক্সীগা লোইননা ভরতনা গঙ্গা মপান্দা থুংলরবদা অতোপ্পা মপাল রাংমদা লৈরিবা গুহনা লাক্সিবা ময়ামসি রামগী মাইয়োক্তা লাল তৌবা লাক্সিবনি হায়না লান্না খল্লি।

কস্বনগী গুহদি মশাগী ওইজবা মরম থিদ্দনা নুংশিবা অমসুং ভক্তিগী তশেংবা মশাক্সি। মহাকসি ঐখোয়গী পুক্রিংদা দোষ লৈএবা পুক্রিংদা মথল্লতা লাকচবা থবত্ব শং হেস্তা পায়খৎপা অঙাং অমগুন্না খল্লি। রামবু যান্না নুংশিজবা অমসুং ভক্তি লৈজবনা রাখলনা নমহৎতুনা তৌনিংঙকপা থবক্তা থিংঙমদবগুম তৌই।

মাগী স্বাংলাক্তা থাঙ য়াছুরি

মখা চিক্রি মমিৎতা অশাউবগী মৈ হৌরি

অযাকপা রাঙাঙ গাঙলদুনা

লালগী পেরে শিঙ্গা খোংলদুনা

মহাক লেপলি চীং-লেম্না

মরেংজুম ফল্লা—

নক্সা মরী মতাগুম মতেং পীগে মওংদা

গুহনা মাগী লাক্সিগীং খোমজিল্লি অমসুং হায়—

চাউরবা ঈথকী তুরেলসি

লালবা হিংবাবা থৌনা লৈগদ্রা মখোয়গী

ঐখোয়গুস্বা লীকং পায়বনা চেনবীগদ্রা

চাউরবা শামু-লাস্মী উরগা।

রামনা ঐবু মরুপ কৌখিবা

মদুব সুপ্রগী রাগী বা হায়বদুরনে?

ভরতকী খোঁশাদবা মতৌনা গুহবু য়ান্না খোঁদিশাউনহল্লম্মি। মানা মাগী লান্মীশিংদা পীবা  
খৌনা পোকপা রাজাঙদা অসুয়া হায়—

ঐগী ইবুঙো মঙোন্দা লৈবাক পীবীরস্বা,  
মহাক্লা বন ফাও পীনিংদ্রবা ঐখোয়নসু পাঞ্জরিবা।

গুহনা গঙ্গাগী থা থংবা তোৰ্বান্দা লেল্লি মতমদুদা গঙ্গাগী অরাং থংবা তোৰ্বান্দা সুমঙ্গনা  
ভরতকী মনাক্তা চংথ্রে অমসুং মঙোন্দা গুহগী রামগী মফমদা লৈবা ভক্তিবু গুগায়না তাক্রে।  
গুহগা উন্নিংবনা ভরতনা তফিংনা শক্রয়গা লোইননা ঈশিং মপাল য়োথ্রে। নিষাদকী লুচিংবনা  
ভরতপু নক্সা উরে।

উকুশেংলবা, উফুল তৈরবা মহকচাং,  
মোমোন নোক্ত্রবা মাইথোং মজাল য়াওত্রবা থাজঙম,  
মাগী অরাবসিনা নুং ফাও মহি চেনগদবা মানবা  
অসিগুস্বা অরা-শক্তন্মি গুহনা উরিবা,  
অমসুং মাবু উরগা ঙ্গু লেপথ্রে গুহ রা জাঙদনা  
মখুংতা পায়বা লীরুংনা নাষ্টুদনা লৈমাইদা তা।

রাখলসিনা অমুক জ্ঞান লাভুনা ভরতকী পুক্রিং লাল পাশ্বা নও হায়বসি খঙলে। মানা  
শং হায়দোক্কই—

থাজনিংঙাই ওইবা রাজকুমারসি ঐগী ইবুঙোঙম উই  
অদুগা মনাক্তা লেল্লিবসিসু-ঐগী ইবুঙোগী মনাউ নুপাঙম্মি  
মহাক উকু শেংলি অরাবগী ঙমথৈ লৈতে,  
মানা রামগী মাইকৈ ওন্না খুরুম্মি।  
ঐগী ইবুঙোগী মনাও কনানা  
ফও শাজংকী মরাল লৈবা ওইফম থোকপ্রা?

গুহ মথন্নত হিনা তুবল লান্দুনা চংলি। মহাক্লা ভরতপু খুরুম্মি। ভরতনসু গুহবু খুরুম্মি,  
অদুগা মানা হায়—

দশরথনা তৌখিবা অরানবদু চুমথোক্লবা অমসুং রামবু অমুক পুরগা নিংখৌ ওইহল্লবা লাক্লিবনি।  
ভরতকী রাইশিংসি তারগা গুহনা ভরতকী মখোঙদা চেজেং কোল্লি অমসুং হায়রকই—

হে মিং চং লৈবা!  
তশেংনমক নহাক নপুকচেল অসুক চাউই  
মদুদি রাখল খনবশিংগী মিৎতা  
রাম লিশিং অমনসু নহাক্সা মান্নবা ঙলোই।

ভরতনা হায়রকই—‘চানবীদুনা ঐগী ইয়াস্বনা লৈরিবা মফমদু তাকপীয়ু।’ নুং পাক থক্তল  
কুশ থারগা রামনা তুমিখিবা মফমদুদা গুহনা ভরতপু পুরে। ভরত খুদক্তা তনিক তনিক্রে অমসুং  
লৈমাইদা জ্ঞান মাঙদা তাক্রে। ভরতনা হংঙি মফমসি মহাপুরুষতুগী তুমফম ওইরবদি মখোয়না  
মখোয়গী মতম কদায়দা লেনবগে, অমনা রামগী ঙমথৈ লৈএবা প্রেমগী মশাক্লি অতোপ্পা অমনা  
মাগী তুংইনবনি? গুহনা খুল্লকই—

শংবানবা কুচু ওইবা রাজকুমার অমসুং সীতানা

তুমি লেইননা মফমসিদা।

লক্ষ্মণনা ঙাক-শেল্লি মখুত্তা লীকুং পায়,

নুংশা মপী ফুঈহোন্ননা

মমিত্তা পিরাং ঈরা চেল ;

মিং কুপ্তনা ঙাক-শেল্লি

ইনুং তৈনা ঙাল্লি ফাও।

কিং লিয়ারগী অরাবগী পাউ তাবদা কোর্ডিলিয়াগী থম্মোই শোকপা ফিবমগী বর্ণন কনাগুহা মী অমনা কেস্ট তা তম্মি মতৌ অদুম হায়না গুহগী পাউদমসিসু য়ান্নমক থম্মোই শোক্লিঙাইনি।

ভরতনা হায়জবা মতুং ইয়া গুহনা ভরতকী লান্মী লিশিং ছম্ফু অমদি অবা মৈশা লাংলবা অযোধ্যাগী প্রজাশিং তুরেল লাঙ্কোকপীরে। মতুংদা শত্রুয় রাজমাতা অহম অমসুং মন্ত্রী সুমন্ত পুদুনা ভরত হি অমদা কাথৎলে। হি হোল্লে। হি দু নৌগী মশক ওইরবা ফজরবা মথোঙ অনিনা হোৎলদুনা তপ্পা তপ্পা চৎপা হৌরক্লে।

### রাজমাতাশিংগী পরিচয়

মথোয়না হি লাল্লিঙো গুহনা রানী কৌশল্যারোমদা ইস্টিং তৌরগা ভরততা মহাকসি কনানো হংঙি। ভরতনা খুম্মি ‘মহাকসিনি পুকচেল চাউবদুবু পোকপী, ঐ পোকপনা মরম ওইদুনা লৈবাকী মপু ওইবগী অধিকার মাঙত্ৰবা।’ গুহনা কৌশল্যাগী খোঙ কোন্দুনা কল্পি, মসিদা রানীনা মহাকসি কনানো? হায়না হংঙি। পাউখুমদা ভরতনা হায় মহাকসি গুহনি, রামগী অথোইবা মরুপ অমদি লক্ষ্মণ, শত্রুয় অমসুং ঐগী ঈয়াহা। গুহনা কল্পসিদা ভরত অমসুং শত্রুয়গী মমিত্তা ঈরা চেল্লে। কৌশল্যানা শৈরেং অমা হায়দুনা মথোয়বু থেমজিল্লিম্মি। শৈরেং অসিদা নুংশিরবা আশীর্বাদকী ভাবনা থল্লি। ঐখোয়না শৈরেংদু পাবদা লাইগী দূত লিশিংনা মশা ছম্মকপদা মীওইবগী শেক্সবা থম্মোইবু ঈংথহনবগুম নুংশিংকী ইপোন্না।

ফজবা ছন্দগী নিংথিবা শৈরোল শেম্বদা কন্মনগী অঙ্কপা মগুণ লৈ। অওইবমক কনাগুহা ইংরেজী কবি অমদগী হেন্না ঈশৈগী মওংদা ফজনা ইরি। হায়রিবা শৈরেং সিদা পাদ মরী লৈ, পাদ খুদিংদা ময়েক ১৯, ২০ লৈ। অসুক য়ান্না ময়েকশিংবু অমসুং শব্দশিংবু চেকশিন্না নিংথিবা শৈরোলদা শিজিন্নবগী মাগী তোপতোপ্পা শক্তি অমা লৈ। অসুন্না শৈরেংগী মশক্তা শেমজিন-শাজিনবা মদুগা মরী লৈনবা ভাবকা লেইননা চুনবা সুর তাল হাপ্পা হায়বসিমক কবি মশামক কাব্যদা মাগী তোঁবা গুহা শক্তি লৈবগী অরেপ্পা প্রমাণনি।

রিঠোবেননা অমুকখক হায়থি গেটেদি অটোঁবা ঈশৈ ইবনি। মতৌ অসুন্না পোং খুদিংমক মী খুদিংমক কন্মনগী দমত্তদি থোইদোকপা সুরদা লৈ অমসুং কন্মননা ভাব ফবা অমদি কুপ্পা উবা গুহা অপাবশিংদা শাফু পীবা গুহা শৈবোলগী মশক ওইবা রাইহেশিং অমসুং তাল, লয় য়াওবা খুংইশিংগী মতেং লৌদুনা খুদিংমকী চানবা সুরদা মাগী রা হায়—কন্মনগী শব্দগী জাদু অমসুং সুরগী তোঁবা গুহসি অনুবাদতা পুরকপা গুম্মোই, অদুমকপু শেখারিবা পরিং কাযদনবা কৌশল্যাগী শৈরেংগী অনুবাদ মখাদা পীরি

রাগনু ইচাশা রাগনু অমুক

মসিদি ফরবনি অচুসা লান্মীনা

লৈবাক থাদোক্তনা বনদা লাক্ৰিবা,  
 মরুপ শাম্ৰৌ থৌরবা লাম্মীসিগা  
 লেপ্লিবসে কল্প-চাউর শামুগুম  
 চীংগুম কল্পবা মাগী নাতোল,  
 অমুক মরুপ শাম্ৰৌ মহাক্কা,  
 নথোয় মঙানা অমত ওই,  
 বায়েল থৌদাও পুথিবীসিদা  
 চহী কুমজা কয়া কয়া চুপ্পা।

অরা মৈশা লাংলবী কৌশল্যানা মমা ওইবীগী থম্মোইনা তোপ্পবা নিষাদবসু নিংথৌ কোন্দা  
 পোকপা মচাশিংগা অমত ওইনা কোনশিল্লি। শৈরেংসিদা মহা কাব্যগী ওইবা মশাগী অরাংবা  
 রাখল যাওরি, মদুনা অপাবা মীশিংগী মীওইবগী অখুবা রাখলদগী অরাংবদা পুখৎলি।

অফবা গুণগী শক্তম পূরবী সুমিত্রারোমদা ওনশিল্লগা গুহনা হংলকই প্রেমগী শক্ৰোল পূরবী  
 নৃপীসিনা কনানো হায়বদু তাকপীয়ু। ভরতনা খুম্মকই-মজ্জবা অচুম্ববু মতম চুপ্পা থম্মনবা মশাগী  
 পুসী কংত্রবা মী মহাক্কাগী রানী অতোষীনি। পুকচেল চাউবীসিনি রামগা তৎনা থানদ্রবা ইনাওদু  
 পোক্লিবী, মহাক্কা রামগী মনাও অমা লৈ হায়বা তাক্ৰিবা।

অসুম্মা শক তাক্ৰবা তুংদা গুহনা কৈকেয়ীগী মাইকৈদা পুক্রিং চঙলক্কনি খনবদা চমম্মৈ।  
 রসিক ওইরবা টী, কে, চিদম্বরনাথনা মতাংসিদা অসুম্মা হায়—কবিগী চমম্মবা রাখলগী ভাব  
 অসি মতুংগী শৈরেংদা যান্না ফজনা য়েক্ৰি—

মপুরোইবনা মোংফমদা চংত্রবা  
 মাগী মচানা অরা ঈপাক্তা লুপত্রিবা,  
 গুণ পূষগী তুংফম ওইবা রামনা  
 তমথিরবা বনদা চংত্রবা,  
 নৃপীদুনা চাং ওনথি  
 মপুক্রিংগী মিহৌ চাউবা তমথিবা,  
 মরোল পুস্মকপু থাইন মমাংঙৈ  
 অথুপ্পনা থল্লবা বিযুপ্পা  
 মশাগী অরাংবনা নাপ ওনথিবা—  
 নৃপীদুগী মাইকৈদা য়েং গুহনা  
 হংথি হায়বীয়ু মহাকসিনা কনানো?

হৌজিঙি কম্বননা ভরতকী মচিন্দগী মাগী পুক্রিংদা ফাজিন্দুনা থনম্বা বা পুস্মা  
 হায়দোকহল্লি। মানা পাউখুম পী—

মহাকসিনি ফওবা পুস্মা খনঙম্বী,  
 লম্বল শিংবগী রাখলবু য়োকচবী,  
 মহাক্কা ঐবু নুংশি হৈতনা লৈমাইদা লংথখিবী  
 মাগী শাপ ফংলবা শিয়োমনুংদা কুইনা লৈরক্কবু,  
 মসিনি মহাক্তো অরা মমি তাদবা মাই থোংদা

মানা লৈবা মফমদা পূন্মক অশিবগা পাংখকুবা  
মহাক কনানো খঙদ্রিবরা ?  
মাঙদা লেগ্নিবী মহাকসে  
মসিনি ঐবু পোক্লিবী।

অথাবা বাইশিং অসিনা পূন্মকপু অঙকপা ফিবম অমদা তাহল্লি। মসিদগী অপাবশিংবু  
নাহোকহন্নবা কবিনা য়ান্না থুনা হিগী দৃশ্যসিদা পর্দা খাদহল্লি। মানা থুনমক অশাংবা বাখলনা  
থল্লবা ছন্দ ওল্লেক্কাগা অপিকপা সুপচিনবা ছন্দ রোমদা লাকই—

নুংশিহৈত্রবী নুপীসিবুসু  
গুহনা মমানি খল  
মাগী শেংলবা থুনা খুরুমজৈ।  
মশা যাওদবা কাংঙুম্মা হিনা  
থুনা থুংত্র মপান্দা।

হৈ-শিংদবা কবি অমগী খুংতা তারুরবদি মতাংসি মওং চাদবা থোকপা য়াবনি অদুবু কবিনা  
মদুদগী কল্লনবা নিংথিবা নাটককী ওইবা মওংদা হৈ-শিংনা শিজিল্লরি। নৌ থুপচিনত্রবা হিন্দুনা  
মশা যাওদবা কাংঙগা চাংদল্লবসি থোইদোক্কা অঙকপা ফজরবা উপমা অমদা অপাবশিংবু  
অরাবা ফিবমদগী পুরক্কাগা ফজরবা গঙ্গা মপান্দা কুমথবগী নুংঙাইবরোমদা পুশিল্লি।

#### পৃথিবীদা স্বর্গ

হিন্দী কুমথরগা ভরত অমসুং মাগী লোইনবশিংনা ভরদ্বাজ ঋষিগী আশ্রমদা চেলি। মদুদা  
তরান্না ওকই অমসুং আশীর্বাদ পী, পীজ পীথক তৌই। মাগী তপস্যাগী পাঙ্গলনা ঋষিনা  
পুক্রিংতনা পাউ থাই মদুনা স্বর্গ কুমথরক্কা পৃথিবীদা শন্দোকই।

পৃথিবীদা কুমথরক্কা স্বর্গসিদা ভরত অমসুং মাগী মপাংশিংবু থনল্লগা কবিনা ঐথোয়বু  
রাম, সীতা অমসুং লক্ষ্মণনা লৈরিবা চিত্রকূটতা পুদুনা চেলি। নোংমা লক্ষ্মণনা মাগী  
খাংপোকশংগী সুমাংদা ফল্লম্মি মতমদুদা মানা য়ান্না মশেল-মরাংনা চরাংনবা অমা উরে। মনাক  
মন্তুদা অরাংবা নুং অমা লৈ, মদু-লৈমাইদগী হৌগৎলক্কা মৈরাঙল্লম্মি। নুংদুদা কাখৎলগা  
মতোন্দা লেপতুনা অরাং থংবা মাইকৈরোমদা য়েংবদা উরে। মানা লীকুং-তেনগী সমুদ্র উরে।  
ভরতকী লাম্বীশিংনি লাকইবসি হায়বদা করিমত চিংনিঙাই লৈত্রৈ। গুহগুম্মা তফিং তফিংবা  
মবুংঙোব নীংবা অমসুং থুনা শাউগনবা ওইবনা লক্ষ্মণনা ভরতকী পান্দমদু ওল্লনা খঙলে অমসুং  
য়েক্লববু থিংনবা থবক লৌখৎনবা মতম খজিক্ত ফাও মাঙহল্লে। লৈমাইদা চোংথরক্কা অমসুং  
নুংপান্দা মাখোঙ থীন্দুনা নুংপাক্কী উফুলনা লৈচিল থাহল্লে। মহাক রামগী মনাক তান্না চেনেত্রৈ  
অমসুং ওংলদুনা হায়রকই—‘নোম্লকপা লৈত্রবা ভরতনা লাম্বী ময়াম পুদুনা নংগী মাইকৈ  
পালক্কে।’ মশাগী লালগী ফুরিং লিংশিনি লিংশিন্না অমসুং কিশি কিশিন্না মাগী লিরুং  
থাক্কে। ভক্তিগা লোয়ননা রামগী খোঙ শোকা হায়রকই মানা থুনমক ভরতকী লাম্বীবু  
চাইখায়গনি। মাগী বাখলদা লক্ষ্মণনা খুংলাইগী অকনবা লানফম অমা উরি মদুগী ঈ তৈরবা  
দৃশ্যদু লালগী ওইবা চপ চারবা শক্তিমদু বর্ণন তৌরি—

নহাক্কা উবীগনি ঈগী তুরেল

চেল্লিবা অমসুং সমুদ্রদা তিনখিবা  
ফওবা পুস্ববু চামথোক্তুনা,  
লুপফেং লুপফেং তাউরদুনা শামুশিংনা  
চেহুহন্দুনা ঈচেলদা দোলাইশিংবু।

অপীকপা রাফম অমবুসু কমদৌনা চাউনা কুশ্মৈগী মওংদা হায়বা যাবগে হায়বসি কম্বননা  
খঙ্ডি, ঈগী তুরেল হায়বসি অরেস্বা ওইহন্দে। মানা লক্ষ্মণদা অসুন্না অমুকসু হায়হল্লি—

অমুকসু নহাৰা উবীগনি,  
অঙাঙবা হিংচাবা মমিৎ পৈবা মীনেম,  
অমসুং মকোক রাওদ্রবা হকচাং  
ঈথক হৌরিবা ঈগী তুরেলদা তাউরিবা  
অমসুং লাউ খোংলদুনা,  
'লৈবাকসি নংগী ওইরে।'

'নিংখৌগী য়াথংনা ভরত পৃথিবীদা শাসন তৌরি।' লক্ষ্মণনা হায় 'অমসুং ঐগী য়াথংনা  
মহাক নরকতা লৈবাক ঙাক লুরগনি।' অকিবা ফংলবা ধমকা তৌবা রাফমশিংসি তারগা রাম  
চিন্তা তৌরে। মানা হায়—

শাস্ত্র, কয়ামকুমসু ওইসনু,  
সুপ্নগী অফবা গুণগী মরীদা হায়বা য়াই।  
তৌইগুস্বসুং ভরততি অফবা গুণ চেল্লি,  
মানা তৌরিবা পুস্বদু অফবা গুণ ঙাক্রি,  
মানা তৌদ্রবা মদু অফবা নংএবনি,  
নংনা রাফমসিদি খন্দ্রে  
ঐবু হেয়া নুংশিখিবনা।  
নংনা ফৎতনা খল্লিবরা  
বাংলবা অফবা গুণগী লাইদুগী মরীদা?  
মখোয় লাক্রি ইনাউ ইবুঙো  
ঐঙোন্দা ইকায় খুম্বা উৎপা,  
অমসুং মদু নংনা থুনমক খঙ্ডলগনি।

বামনা অসুন্না হায়বিঙৈদা শক্রয়গা লোইননা রামবু নকশিনা উনিংবনা লাংতকুনা  
চেনশিল্লক্রে। মখোয়গী খুং অনিমক খুরুস্বগী মওংদা মথক লোমদা থাঙ্গৎলি, বারবা হকচাং,  
পিরোইনবা মিৎ, য়েকথোক্কা অরাবগী শক্তমগুম ভরত লাক্রে। রামনা ভরতপু খোঙদগী  
তোন ফাওবা য়েংলগা হায়রকই—

য়েংঙু ঐগী লীরুং লীরী থিংবা ইনাও,  
নমিৎ থিংনা য়েংঙু  
লালগী ঈখৌ লাংবা ভরতপু  
লাম্মীগী মাঙ থানা লাক্রিবা,

লক্ষ্মণ ঙুৰা লেপতুনা লৈস্বে, মাগী ফওবা বাইহিশিং পঙথস্বে, মাগী অশাওবা অমসুং লীকং

লোহিননা মিৎকী পিনা লৈমাইদা তাস্ত্রে । ভরতকী অরাবনা ময়েং তারবা হকচাং । রামগী মাইকৈ তন্না চেনশিল্লক্রুগা বাকচবগী মওংদা হায়রকই—

নহাক্কা অফবা গুণগী মরীদা থদ্দে,  
নহাক্কা মিনুংশিবু খোঙগাউনরে,  
নহাক্কা অচুস্বা নিয়মবু থাদোফ্রে ।

মহাক্কা রামগী খোঙদা তুরে । লৈখিদ্রবা মপানা অমুক হিংগৎতুনা মমাঙদা লেপ্পদা য়েংবগুম । রামগী মিৎকী পিনা ভরতকী খোয়খোয়বা শল্লাং চোংহনত্রে অমসুং নুংশিনা কোনখংপীরগা থস্মোইদা চেজেং কোনবীত্রে । দৃশ্যসিবু কস্বননা অসুন্না শৈথারি—

মতৌ অসুন্না প্রেমগী তুংফম ওইবা  
অফবা গুণনা কোনশিনবীত্রে  
অচুস্বা পৃষ্ণগী লনগৈবু ।

মতুংদা রামনা ভরততা হংঙি ‘পাবুঙ মহারাজ করম তৌরি?’

ভরতনা খুন্মি ‘প্রভু মহাক্তি লৈখিদ্রে, নহাক কায়নবগী লায়নানা মাবু হাংখিবনি । এগী ইমা কৈকেয়ীনা লৌখিবা বরদান মক্কা যমনি, মানা পাবুঙ মহারাজগী খৌরী মেৎত্রে ।’ রাইহেশিং অসি তাবদা রামগী মিৎ তন্দন পাইত্রে অমসুং মকোক ঙাউরে । অনিমক চক্রীগী মতৌগুম লৈবা হৌরক্রে ।

চাউবদগীসু চাউরবা রাম লৈমাই থক্তা হাইথত্রে ।

বশিষ্ঠ ঋষিনি নথোয়বু অসি হায়না থেমজিল্লি ‘শিবা হায়বসিসু পোকপগুন্না প্রকৃতিগী থবক অমনি । অচুস্বসিবু নথোয়না কাউরবা, লৈরিবা বিদ্যা পৃষ্ণা হৈরবা নথোয় নৎএ? মাগী রাইহেদগী ঈংথদুনা রামনা অনকপদা লৈবা বনগী ঈশিং খোং অমদা চৎলে, ইরুজরগা ঈশিং থুজোক অহুম তপণ কৎলে ।

মফম বাৎপদগী মখা তাবা থস্মোই মহী চেলহনবা দৃশ্যশিংবু শৈথাবা আইবনা ঙুমদ্রে । ভরতনা রামদা রাজ দণ্ড লৌবীনবা প্রার্থনা তৌজে । রামনা হায়—মহাক্কা মপাবুঙগী যাথং চহী তরামরী বনদা লৈদুনা মপুং ফাহনখিনি অমসুং মরকসিদা মাগী যাথংনা ভরতনা লৈবাক বায়েনগনি ।

ভরতকী লুহ্প—

অসুন্না ভরতনা তুংদা লাক্কদৌরিবা চহী তরামরীগী শাংলবা মতম সিগী মরীদা খনবদা অরাবনা লাকশিল্লক্রে; মাগী রাখল প্রভু রামচন্দ্রগী খুয়ারোমদা চঙ্ত্রে মদু মন্ত্রবা মতিক মণ্ডগী মশক্রি, অসিগুস্বা মতিক-মণ্ডণ মদুনা ব্রহ্মাণ্ড পৃষ্মমক অমসুং মদুগী থবক থৌরম পৃষ্ণদা ইনশিল্লি । মানা হায়—‘চানবীদুনা নহাক্কা শেংলবা নথোঙ খুয়াগী শেংলবা খুরুম অনিদু ঐঞ্জেন্দা পীনবীয়ু ।’

রামনা মাগী খুরুম অনিদু পীরে, মদুনা ভরতপু লোক অসিগী অমসুং পরলোককী নুংঙাইবনা নুংঙাইহনবা ঙুল্লি । কপ্পা কপ্পদুনা মানা নিংথিনা শেংলবা শ্রদ্ধাগা লোহিননা খুরুম অনিদু কোকথক্তা হাপকৎলে মপুক্রিংদা মসি খন্দুনা ‘মসি এগী লুহ্পি ।’

ভরতনা রামগী খুয়া খাদা খুরুমজরে অমসুং হন্না চৎত্রে । রামগী খুয়া খাগী উফুলনা লংহল্পবা হকচাংগা লোয়ননা ।

লাক্কস্বা ময়াম চৎখিবগা লোহিনা লোহিননা অযোধ্যা কাণ্ডগী ফিজঙ হাইগৎলে ।

## অরণ্য কাণ্ড

### মুক্তি পানহৈবা খোঙ

হৌজিক্তি মথোয় অহম্মক চিত্রকূট চীং থাদোক্রে অমসুং দণ্ডকারণদা চৎত্র মফমদদা মথোয়না  
বিরোধ কৌবা হিংচাবা থেংনরে। মহাক্সা রাজকুমার অনিবু চাথোকে হায়না কিহল্লে। রামনা  
মাবু খোঙপাকনা কাওরে অমসুং খোঙগা শোক্সা মত্তদা হিংচাবা অদু মাগী হান্নগী শক্তম  
লৌরক্রে অমসুং মানা হায়রকই মদুদি মহাক ইন্দ্রগী দরবারগী তুস্বরু কৌবা ঈশৈ শকপা  
নুপাদুনি। ইন্দ্রনা মাগী মিহৌ চাউবগীদমক হিংচাবা ওল্লো হায়না শাপ তৌখি। মতম অমদা  
শ্রীরামগী খোঙনা শোকপীবা ফংলবদা মাগী হান্নগী শক্তমদু অমুক হন্বা ফংগনি হায়না হায়খি।  
অসিগুস্বা শাপসিবু অমসুং মহাক্সী মুক্তিবু নিংশিংদুনা রামবু থাগৎচবা ওইনা শৈরেং অমা  
শকখি—

অসিগুস্বা নংগী খুয়া থম্বালসিনা  
মসিগী মরীদা শাক্তনা শৈশক্ৰি  
অমসুং ব্রহ্মণ্ড পুষদা শান্দেব্রবদি  
কয়াদা পাক-চাউবা পুক্রিং হুবা ওইগনি  
নংগী বিশ্বরূপ।

ঈশ্বর হায়বসি সুপ্নগী জ্ঞান য়াওদবদা জাক লৈবা নঙে তৌইগুস্বসুং জ্ঞান লৈবা থরাই  
পানবশিংগী জ্ঞান অমসুং প্রাণদসু লৈ। তৌইগুস্বসুং অথুপ্সি থরাই পানবশিংনা মাবু খঙদে।  
অশেষা অমসুং মাগী খুৎশেমগগী মরত্তনা মইহে মইহে ওইনা লৈনবগুম তৌই।

অসিগুস্বা যম্মাউ অমত লৈতে মমাবু মশক খঙদবা,  
করিগুস্বা যনবীসু লৈতে মানা মচাবু খঙদবা;  
হে প্রভু নংদি তাইবংপালগী মমানি  
অমসুং নংগী নচাশিংবু খঙঙি, খুদিংমকপু।  
অদুবু অরাবদি রাফমসিনি  
নংগী নচাশিংনা নংবু খঙদে।  
করস্বা খঙদবগী জাদুনা মথোয়গী মিৎপু উদবা ওইহল্লিবা?  
তাকপীয়ু ঐজেন্দা লাক্তনা লাকপা গুস্বা।

জ্ঞান অমসুং জ্ঞানী পুন্মক্সী থম্মোইদা লৈবা ঈশ্বরগী জ্ঞানসি মতমদদা ওই, অজ্ঞানদা  
‘দিব্যজ্ঞান’ ফংলবদা। মরম অসিনা জ্ঞান ফংলবা মতমদদা ঈশ্বর লাকই হায়বসু য়াদে। মাগী  
মরী জ্ঞান ওইদ্রিঙেগী মমাঙদা মাদি থম্মোইদা লৈবীরবনি। মসি অচুস্বনি মদুবু কবি কল্পননা  
বিরোধগী মচিন্দগী হায়হল্লিবা, ‘নংনা লাক্তবসু লাকপা গুস্বা।’ কবিগী মত মতুং ইম্মা ঈশ্বরগী  
আধ্যাত্মিক জ্ঞানগী মমাঙদা ভৌতিক জ্ঞান লৈরবনি।

বিরোধ চৎত্রবা ভুংদা মথোয় অহম শরভঙ্গ মুনিগী আশ্রমদা চৎলি। আশ্রমগী খোঙজিন্দা  
রামনা ইন্দ্রগী খুদম লৈবা উরে, ইন্দ্র মনুংদা লৈ লৈতে হায়বসি খঙনববা মনুংদা চঙঙি।  
বান্দীকিগী রামায়ণদদি রাম লাকপা উবদা অনি সুপউন উন্নদনা ইন্দ্রনা আশ্রম থাদোকখি



মরমাদ—পৃথিবীদা রামগী থবক্তা থিহুদনবা । অদুবু কস্মননদি ইন্দ্রগা রামগা উন্নহল্লি ফওবশিংবু  
মাঙহনবা । লাইশিংনা হায়জবদগী মী ওইনা অবতার তৌবীবগীদমক ভগবান রামদা ইন্দ্রনা  
তৌবীমল খঙবা উৎচবা ঙ্মনবা । মতৌ অসুন্না থৌরাং তৌনা উন্নবসিনা কবিদা অসিগুস্বা  
তাঞ্জা ফংঙি অদুনা বিম্ব তাইবংপান্দা পৃথিবীগী থৌদোকশিং খঙহনবা ফংবা অমসুং মীওইবগী  
তাইবংগী ওইবা মিৎয়েংবু শন্দোক্লা হায়বা ঙ্মনবা ।

ইন্দ্রনা রামবু লৈশী লৈথোন্দুনা হায়—

নংদি মঞ্জালদুনি  
মদুনা নুংদা চঙলগা পূন্মক চুপথোক্লিবা  
অমুকসু চুপ্তনা লৈরিবা ।  
য়েক্লবদগী বারদুনা ঐথোয়না  
নখোঙ খুয়াদা চঙজবনি  
অমসুং নঙোন্দা হায়জবনি  
পীবাঁখিবা বরদান মপুঙ ফানবা  
খোঙ লেঙবীরকপনি হে প্রভু !  
নখোঙ থম্বাল অনিনা  
হৌজিক্তি লৈবীরি মালেম থক ।

অবাবা খাঙবা

মাগী ভক্তশিংদা উৎপীরিবা ভগবানগী মিনুংশিসিনা ইন্দ্র পুক্রিং পেঞ্জায়ে । মানা মাগী বিম্বরূপ  
(জগৎকী ওইবা ভগবানগী শক্তম) থাদোক্রে অমদি মফম অমসুং মতমদা তামিন্দুনা মীওইবগী  
ওইবা অবা-অনা খাঙবা যাবীরি । সুপগী মীওইবগী মুক্তীগী দমক । ইন্দ্রনা লৈশি-লৈথোন্না  
হায়জরি—

অসিগুস্বা কন্না সু লৈতে  
নংগী ঈশ্বরগী ওইবা গুণগা পকশিন্নদবা,  
অসিগুস্বা কনা যাওদে  
মহারুা নহাকী গুণগা পুন্মক পকশিন্নবসু,  
মহাক অজানবসু নও অমম্বসু নও,  
মথকসু নও মথাসু নও,  
মহাক অহল ওইদনসু লৈতে,  
অদুবু মহাক অহলসু নও;  
মাগী অহৌবা লৈতে ময়াঈসু লৈতে অরোঈবসু লৈতে,  
মমাঙসু নও মতুংসু নও;  
প্রভু ! মসিনি নংগী অওইবা শক্তম;  
অদুদি কন্না নঙোন্দা শাউগদবা,  
নহারুা ঐথোয়দা মুক্তি পীনবীয়ু যাদ্রবদা  
অসিগুস্বা পৃথিবীদা লাক্লগা

লীকুংগী অরুস্বা থাঙ্গলগা  
 অমসুং নখোঙা পৃথিবী কোয়দুনা  
 নংগী নিংথিজবা খুয়া থস্বালনা  
 অরাবনা তজাং তজাংলিত্রা ?  
 হে যাতারিবা  
 মপাল নাইদবা অমুবা সমুদ্রদা,

ওন্নবদা নংনা করি ফংলিবা—

ঐখোয়বু অরাবা কোকপীবগী ?

### জমথৈ লৈতবগী পাদম

ইন্দ্রনা মাগী ভক্তি যান্না লৈবনা ভগবানগী জমথৈ লৈতবা মতৌবু চাং ওন্নবদা মাগী কল্পনানা  
 চাউরবা পাত্র অমা শেম্মি, অদুবু খঙবা ঙ্মে মদুদি পাত্রসি থবক অসিগীদমক যান্নমক মতিক  
 চাদে। মানা হয়—

জগৎপু শেঙ্গা ব্রহ্মানা  
 গ্রহ পৃথ্বা পুনশিন্দুনা  
 চাউরবা চাং ওন্নবদা পাত্র অমা শেম্মে,  
 যুগ কয়া চংনা চাং ওন্নবদা হোৎনৈ নংবু  
 অদুবু ওনঙমদবা নংগী নতিক-নঙন  
 ময়েং তাদবা চাং লৈতবা।  
 পৃথিবীনা চফু ওই,  
 সমুদ্রনা শঙ্গোম ওই,  
 শনজিংনা ওন্নবদা চে ওই,  
 নখুবাক খঙা হাপ ওৎখায়রি (তৌরি সমুদ্র মছন)  
 অদুগা ঐখোয়দা পীরি শিদ-হিদাক অমৃত।  
 হিংচাবশিংনা করি তৌনি  
 যাবা তাবনি ননাই ওইবা।

রাম লক্ষ্মণ অমসুং সীতানা হৌজিক্তি অগস্ত্য মুনিগী চীংগী আশ্রমদা চংলে মফমসিদা  
 হৌজিক্তন লোকপা খোইটীওম থুম্বা ঈশিংগী ঈচেলনা তিনবা খোং কয়া লৈ।

### যোগগী শামু

অগস্ত্য মুনিগী জ্ঞানসি লুবগী মতিক পাকসু পাক্ৰম্মি। মহাক্কা কলাদা, কবিতাদা অমসুং  
 আধ্যাত্মিক জ্ঞানতদা নওনা বিজ্ঞান, লাইয়েংবা, খুৎসু-খুৎলাই, থোং শাবা, ঈশিং চাইবনচিংবা  
 তাইবংপানগী বিদ্যা পূন্মমত্তসু থোইদোক হেন্দোক্কা হৈরম্মি। মাগী বিশ্ববিদ্যালয়দা শিক্ষা  
 ফংননবা অরাপ অরাপ্পা মফমদগী ছাত্রিং লাঙ্কুনা লৈরম্মি তিরুনেলবেলি জিলাগী পৌড়ীকৈ  
 চীংদা। মহাক্তি জ্ঞান অমসুং সংস্কৃতিগী তুংফম-লৈফম ওইরম্মি। মহাক্কা রাম মাগী আশ্রমগী  
 ময়া যৌরক্কে হেক তাবগা তবান্না ওরুবা চেহ্নোক্কে। (বান্দীকি রামায়ণদদি রামবু পুরক্কা

অগস্ত্যনা মাগী দূত থায়)

তমিলগী চেনরকপা পরম্পরা মতুং ইন্না অগস্ত্যনা মানা খণ্ডবা মীওইবগী জ্ঞান পূম্বা শল্পপা তমিল লোলদা লাইরিক করামরুম ইরম্মি, অদুমকপু তুংদা লাইরিকশিংসি মাণ্ডত্রে, মরমদি তমিলনাডুগী খা থংবা মাইকৈগী অয়াস্বা শরুক সমুদ্রদা লুপত্রে। মরম অসিনা কখননা হায়— অগস্ত্যনা তমিলগী পাদম-চৈনা বিষ্ণুগী মতৌগুন্না সংসারগী অরাংবা ওল্লি।

মথংগী শৈরেংদা কখননা ময়ান্না হায়নবা বারী অমগী মশক ওইনা যান্না নিংথিনা ইদুনা উৎলি। যান্না লিথ্রবা কালদা হিংচাবা অমনা সংসারগী আধ্যাত্মিককী ওইবা লাইরিক পূম্বা থোমজিল্লগা সমুদ্রদা লুপত্রে। মসিদা লাইশিংনা অগস্ত্যগী মনান্তা চৎলগা লুপত্ৰবা আধ্যাত্মিককী ওইবা ললশিং অদু অমুক পুরুরুবা হায়জরম্মি। অগস্ত্যনা হায়জবসি য়ারে, মানা সমুদ্রগী ঈশিংসি মখুবাত্ত হাপ্পে অমসুং মদু থরুগা সমুদ্র কংহল্লে, লাইয়ান্না হায়জবা মতুং ইন্না থকচিনখিবা ঈশিংশিংদু মচিনা ওথোক্কে, অসুন্না ঈবোমুংদা লুপত্ৰবা জ্ঞানগী লনগৈদু মীওইবদা অমুক হন্না ফংহল্লে।

য়ান্না রসিক ওইরবা টী, কে, চিদম্বরনাথনা হায়রিবা চিলহায় ওইনা চৎনবা বারীসিগী ময়েক শেংনা চহী চামণ্ডারোমগী মমাণ্ডদা মিরন ডোলানা তৌখিবা অদুগুন্না উৎলি। গ্রীককী কলা অমসুং সাহিত্যসি যান্না কুপ্পি অমসুং লুই, মদু ইটলীগী মীশিংনা খণ্ডবদগী পূম্বমক লান্না লৌই। ফজবগী জ্ঞান য়াওদবা ইটলী মচা ব্যাকরণ অমসুং ভাষা ইবশিংনা গ্রীক কলাগী ফজবা পোথোকশিংদুবু মথোয়গী চুগন্নরবা বুদ্ধি শিজিল্লদুনা গ্রীককী কলা অমসুং সংস্কৃতিগী ফজবা নিংথিজবাশিংদুদা হামুক তৈশিল্লে। তশেংনমক (লম্মাংনরবা ভাষ্যকার লাইরিককী মরমদা ব্যাখ্যানচিংবা ইবা মী) শিং অসি কলাগী য়েকুবা হিংচাবা জাতিগী কাণ্ডলুপ অমনি, মথোয়না খণ্ড-হৈবা যৌদবনা গ্রীককী জ্ঞানগী ওইবা লংলবা পোথোক অদুবু মাণ্ডহল্লি। অসিগুন্না অসুন্না যুগ অসিদা মিরনডোলা পোকখি। মহাক্সা গ্রীক কলাবু যান্না নিংথিনা তমখি অমসুং মানা ইটলীগী ব্যাকরণ অমসুং ভাষা ইবশিংদুগী অশোয়বশিংদু হায়খি। অসুন্না গ্রীক সংস্কৃতিগী নুংগী ওইবা ফজবশিংদু পুথোকখি। অয়াস্বদা সংস্কৃতিগী ইতিহাসতা অসিগুন্না মওংগী থৌদোকসি তোয়না থোকই। কলা অমসুং সংস্কৃতিগী থবক ময়ামসি তুংদা লাকপা ভাষা ইবশিংনা অমস্বা যুগ হেক হেক ওইহল্লি। টী, কে, চিদম্বরনাথকী বাফম অসি যান্না মরম চাবা অচুশনি, অগস্ত্যনা অসভা ওইবশিংগী মখুওগী কলা অমসুং জ্ঞানবু কল্লমগনি। মরম অসিনা মানা সমুদ্র থকচিনবা অমসুং লাইয়ান্না হায়জবদগী ওথোরকপগী তোজা ওইবা বারীসি মাগী সেবা অদুগী হায়বদি শেংদেক্ৰবা অমসুং অনৌবা শক্কেল অমা ওইনা পীখিবা অদুবুনি।

মথংগী শৈরেংদা কখননা অমুক হন্না খুদম ওইবা লোন্দাদা অগস্ত্যগী তৌরস্বা শিংদু উৎলি। ‘অমতা ওইবা লস্বী’ থিরিবা মীওইবনা অগস্ত্যগী নাক্ত চৎলি অমসুং হংঙি, ‘ঈশ্বরগী নাক্ত চৎপা য়াবা অরাবা য়াওদবা লস্বী করস্বনো?’ চীন্না পাউখুম পীবগী মহৎতা থাজবা পোকহনবা মওং উৎলি।

জাদুগী চীংথক অমদা

আকাশপু শোক্ৰিবা অমসুং মাগী মাইকৈ মরীদা

থারকইবা লৈচিলগী তথকপা পরেং,

অগস্ত্যনা মথোঙ থারে অমসুং কাখৎত্রে,

থুনমক চীংদু অসুম অসুম নেমথরক্রে  
 অমসুং পাতাল ফাওবা য়ৌথ্রে,  
 মহাক্সা মদুগী চীংদোন্দা লেপতুনা লৈরে  
 যোগী মাইকৈ পুবা শামুগুস্বা।

উৎলিবসিনা অগন্ত্যনা আধ্যাত্মিক চাউখৎনবা লম্বীদা লৈরিবা সমস্যাশিং কোরুনবা লম্বী উৎলে। মীওইবা অমসুং ঈশ্বর অনিগী মরক্তা পল ওইরিবসি মীওইবগী নাপলনি হায়বসি কব্ধননা অতিয়া পকপা চাউরবা জাদুগী চীং ওইনা উৎলি। চীংসিদি মায়ানি অদুমকপু মীওইবগী বুদ্ধিগী চৎগুমদবা শন্দোক্লিবা মিহৌবা, অশাউবা, অকাউবা গুস্বা খোঙনেৎনরবা অমসুং নমথরবা মিৎকুপতুদা মানা ঈশ্বরবু খঙবা গুম্বি। মসি অথুগ্লা থবক-থৌরম অমনি, মসি হথযোগগী থৌরমদগী তোঙান্দি, হকচাংগী অরাবা লৈতবা মসিবু অগন্ত্যনা ‘ঈশ্বরগী অরাবা লৈত্রবা লম্বী’ কৌই।

কব্ধননা অগন্ত্যগা মরী লৈনবা অতোগ্লা মীনা হায়নবা বারী অমসু হায় অমসুং মসি খা ভারততা থোকখিবা লৈনুংগী ওইবা অওনবা অমগী বানি। হিমালয়দা শিব-পার্বতী লুহোংঙি। লুহোংবসি য়েৎনবা সংসারগী মী পুস্বা তিনথ্রে। মদুগী অরুস্বদু পুবা গুমদদুনা হিমালয় নম থরক্রে। শিবনা য়ান্না থুনা মী অনেস্বা অগন্ত্যবু কৌরে অমসুং মজোন্দা খা মাইকৈদা চৎননবা হায়রে। অরুস্বা মান্ননবা অগন্ত্যনা পৌডীকৈ চীংদা চৎলে অরুস্বা মান্নরকপদগী নমথরুরবা হিমালয় অমুক বাংখৎলক্রে। অসিগুস্বা বারীগী মশক ওইবা ফালাসি ওল্লিবা অরুস্বা মতুম নওে তৌইগুস্বসুং পুস্বীগী মমলনি, অমসুং সংস্কৃতিগী পাঙ্গলগী মশক্তা অগন্ত্যগী মমলবু থৌনা লৈনা শিব অমসুং অতৈ লেমহৌরিবা মীওইবা জাতিগা মাল্লৈ হায়বা তাকপনি।

অঙ্কপা মইহে অমসুং আধ্যাত্মিক জ্ঞান লৈবা সাধুসিমক্সা আশ্রমদা লাক্লিবা রামবু য়ান্না শ্রদ্ধাগা লোয়ননা ওকপা চেম্বি। চেম্বা চেম্বা অগন্ত্যনা রাখল তৌই রাম লেঙঙকপা হায়বসি মাগী অকনবা তপস্যা পুস্বগী অরোজিবা মইহগী মশক্লি। মহাক হরাউ তুজুংঙি মরমদি রামগী শক্তমদা ঈশ্বর উগদৌরে অসুন্না মহাক রাখলদা উৎলদুনা হায়—

ব্রহ্মানা খোস্বেক লোয়নবা বেদ  
 অমসুং বেদাঙ্গশিৎবু  
 জ্ঞানগী পাক-চাউরবা চক্কীদা হাপ্পি  
 অমসুং তকলি মতম শাংনা,  
 অদুবু অচুস্ববুদি ফাবা গুমদে।  
 অদুবু শক্সাইদবা লেঙলক্রে শক্সাইনা  
 ঐগা বারী শাবা মাইয়োরুনা।

অনিগী উম্ববসি কব্ধননা য়ান্না ফজরবা শেরেং অমনা শৈথারি—

লাক্লিবা অবাংবা শক্তমদুনা  
 লুকথরে খুয়া খাদা  
 তুমিনা লোপ্লিবা শক্তমদুগী,  
 নুংশিনা মহাকপু কোন্দনা  
 মিৎতা নুংগাইবগী পি শিহুনা

মুনিরা ফজবা রাইনা তরান্না ওক্লি  
অমর ওইরবা মুনিরা  
ঈশৈ শঙ্কদুনা  
খাগী মাঙ্কনাইদ্রবা তমিলদা।

রাম লেঙ্কলকপদা আশ্রমগী তপস্বীশিংনা হরাউ-তয়াম্মে। রামবু ইকাইখুম্বা ওইবা চাক চামিল্লবগী থোরম পাঙ্কথোক্রে অমসুং মতম খরা আশ্রমদা লৈবীনবসু হায়জরে। রামনা পাপকী পাঙ্কলশিংবু মাঙ্কহন্নবা রাশকখি, আশ্রমদগী অমুক চঙ্কশিন্নবা মরু ওইবা মফম অমদা লৈরুন্নবা য়াথং নি, মফমদুদা লৈরগা হিংচাবাশিংগা মাইয়োক্লবা গুন্নবা। অগন্ত্যনা বাফমসি য়ারে অমসুং শিবগী লীকুং তেন্দোং পীরে, মদু মতম কুইনা সন্মানগা লোইননা থল্লকপনি। লোইননা চাউরবা তেনসু পীরে, তেনসিনা শিবনা ত্রিপুর হাৎখিবনি। খুদোলশিংসি পীরগা অগন্ত্যনা পঞ্চবটীদা লৈনবা মফমদুদগী গোদাবরী তুরেল চেল্লক্লিবা। কন্মনগী অগন্ত্যনা পঞ্চবটীগী ফজবা দৃশ্য য়ান্না নিংখিনা শিংথায়—

মথঙ্কদা রাংখৎলক্লিবা মোংশোং অমসুং মদুগী মথঙ্কদা,  
মথঙ্কদা রাংখৎলিবা বাগী অশোঙ্কবা অমসুং মদুগী মথঙ্কদা,  
মথঙ্কদা রাংখৎলি চীংদোল,  
নাকন্দা চেম্বুরি ঈংলবা লোক্কী ঈচেলশিং,  
হাই-ছম্বিবা লৈগী চরোং  
অমগা অমগা থেংনরিবা মালং ঈপোমদা  
মনাঙ্ক তপ্পা চেনবা খোংগী ঈচেল  
ফজবা ঈথক-ইপোম লোইননা  
অসিগুন্না শেংলবা মফমদা ইবুঙ্কো!  
লৈরিবনি পঞ্চবটী।

ফজবা শৈরেংগী শৈশকসিগা লোইননা মুনিরা অলম্মকপু বিদায় তৌঈ, মুনিগী আশীর্বাদ লৌরদুনা অবাং লোমদা পঞ্চবটী পান্না চৎলে।

মাইলগী তুংদা মাইল লান্না চৎলে  
ফজবা ঈচেল খরনা নেন্না খরনা রাংনা  
অমসুং চীং খবনা পরেং নাইনা  
খরনা অমগা অমগা নরুনা  
মমৈ থংদা মথোয়না উরে উচেক নিংথৌ।

### মীনুংশি চাউবা উচেক

চীংশাং পরেংদগী অমুবা চীং মচা অমা ইছোক্লি, হায়বিবা অমুবা চীং অসিদা লৈরিবা লৈবাক্কী শক্ক অমা মমাঙ্কলোমদা অমুক ইছোক্লক্লি মদুদা লংজাশিংগী নিংথৌ জটায়ু লৈ। বা কোইনা ইদবা বান্দীকিনা জটায়ু খোংনাং বট পাস্বীগী মশাদা তোংলি হায়বা অদুগা মহাক চাউ-শাংঙি অমসুং মপাঙ্কল কল্লি হায়বসি নওনা হেন্দোক্লু থোইনা শীংথাদে। অদুবু কন্মননা উচেকসিগী মরীদা পাক-শন্না অমসুং য়ান্না হৈ-শিংনা বর্ণন তৌরি। মহাকতু মতম খবগী তুংদা সীতাবু

কল্পবা হোৎনবদা মাগী মথরাই কৎথোক্লগদৌরিবনি। মহাক্সা কলাশিংদা হৈ-শিংবা, বিদ্যাদা চাং কল্পা পুক্রিং লৈতাবা, অচুস্বা চৎপা অমসুং অশোয়বা যাওদবা, লৌশিং কুপ্পা, য়ান্না মপুংফনা রাজনীতি খঙবগা মান্না য়ান্না লাগ্না উবা গুম্মি মাগী খুরবা মিৎ অনিদুনা। বাস্মীকি রামায়ণদা জটায়ুনা মশাগী মশক দশরথগী মরুপ্পি হায়না তাকই অদুবু দশরথগী মরীদা হংবদি কাউথোকহৌই। মাইকৈ অমদা জটায়ুনা দশরথকী হকচাংগী ফিবম্ভটিংবগী মরীদা হংহন্দুনা কস্মননা উচেক অমসুং মীগগী মরত্তা মরুপ শান্নববু য়ান্না পুক্রিং হুবা অমদি য়ান্না থম্মোই শোক্লবা অবাবগী শৈরোল উৎনবা তাঞ্জা লৌই। মসিগী মইহে ওইনা কল্পনা অমদি নাটককী মওং ওইবা ফজবা বর্ণনশিং অসিনা জটায়ুবু অপাবগী মাইকৈদা নক্সা পুশ্লিকই।

জটায়ুনা পাক-চাউরবা মশানা অহ্মক্কী কোকথত্তা খান্দুনা অহ্মক্কপু পঞ্চবটীগী লম্বী তাক্সা অগন্ত্যনা হায়বা মফমদু য়ৌনা পাইদুনা চৎলি। থবাত্তা সনা মচুনা লৈতেবী মমৌ অমসুং মচা নুপা অনিদা পুক্রিং চংনা জটায়ুনা পাই পাইদুনা য়েংলম্মি। মীওইববু কুয়োমনুংদগী মপাশ্চোংদা পুথোকপদা মপা লৈতনা শক্তি লৈবা কস্মননা অহ্মক্কপু উচেক্কী ওইবা থোৎ-নৌরবা থম্মোইনুংদগী লাঙতরুবা মিৎয়েংনা য়েংনা হায়রকই—

জটায়ু অহ্মক্কপু য়েংলম্মি

নুংশী চাউবী উচেক মপীনা য়েংবগুম

মকোন্দা লৈরিবা মচাশিংবু।

কস্মনগী অসিগুম্মা শক্তিসিনি মদুনা কল্পনাগী ওইবা পুরাণগী পাত্র অমদা পুস্কী রাখল অমসুং পাস্সল হাপ্পদা অমসুং মীগা উচেক্কগী মরত্তা থোং শাদুনা শম্মহনবদা মইহে য়ানবা গুম্মিথা।

**শূৰ্পণখাগী অঙ্কপা প্রেম**

রাম অমসুং সীতানা অসিগুম্মা পুক্রিং হুনিঙাই ওইরবা হবা-নুংশিংতা নুংঙাইনা মতম লেল্লম্মি মতম অসিদা পুস্কীদা কা হেঞ্জিনবা থবক অমা চঙশ্লম্মদুনা থৌদোক্কী থোঙজেল য়াঙশিলহল্লকই। রাবণগী মচন নুপী শূৰ্পণখানা পঞ্চবটীগী পাক-চাউরবা বন অসিদা মনিং তন্না লৈরম্মি। লাকঙমদ্রবা লৌতুনরবা লাইবক্সা মহাকপু রামনা লৈবিবা মফমসিদা পুরক্সে। রামদি হিংচা-শাগৈ মাঙহল্লবা পোক্ককপনি। মথোয় অনি উন্নবা হায়বসি মহাকাব্য অসিদা য়ান্নমক মক ওইবনি। অসুন্না শূৰ্পণখানা রামবু উবা মত্তদা অসুক য়ান্না ফজবা শক্তমদি করিগুম্মদু উথিদি খল্লম্মি। মহাক্সা অঙ্কপা ফংনা রামবু নুংশিরম্মি। বিষয়দা ঈরাংদা লুপতুনা লৈগদবা শক্তমসিনা তপস্যা তৌদুনা কংশিল্লিবা মকশিল্লিবা অসিদা শূৰ্পণখা য়ান্না গুকেলম্মি। মহাক মশা মথন্নতা হংজৈ—

করস্বা লাইনিং নিংশিবা

মাবু মিহৌহল্লবা লাইনিংনা।

বাস্মীকিগী শূৰ্পণখাদি, মশম গাংই, মবুক কংই, য়ান্নসু থী, অপাস্মনা লাকহৎখিদুনা রামগী মাঙদা চঙদ্রিঙৈদা মহাক্কী শক্তম ওহোকপা কাউথোকই। অদুবু কস্মনগী শূৰ্পণখাদি অসুক য়ান্না লৌশিং লৈ, মাগী জাদুগী পাস্সল শীজিল্লদুনা রামগী মাঙদা চঙদ্রিঙৈদা মমাঙদা শক ফজবীগী গুম্মহনিংঙাই ওইরবা শক্তম লৌই। মানা মত্ত অমা থীবদা থুনমক মাগী মাইথোং

অমসুং হকচাং খাজবু ঙমজবা মওং ওইরকই। অথুস্বা তাল-মেল লোইনরবা ঈশৈ অমদা কস্বননা তথ্ৰুবা অমসুং ইথক হৌরবা সাদী শেৎহন্দুনা শূর্ণগথাবু রামগী মাঙদা পুরকই। মহাক কাইদ কাইদ চৎলি, রাহোংগী খোঙথাং থাংঙি, পুক্রিং হুনিঙাই ওইবা হকচাংগী শাথেস্তা। মাগী সনরুপা মচুনা স্বগগী মতম চুপদা ফজরবা কল্পবৃক্ষগী রেশমগুম নৌরবা ময়েলগুমল্ম্মি। মাগী জাংড্রানবা চিনবানদা পুক্রিং লাঙহনবা খোইহীনা লৈতেংল্ম্মি। চিনবাননুংদা লংলবা মুক্তাগী পরেং। শজি মিৎতা তাবী ইকাইথিবী মিৎয়েং। অরাবদি মাগী পুক্রিং হুনিঙাই ওইবা খুৎইগী নিংথিনা হন্দোকপা ঙমদবা। শকহেনবীসিগী তথকপসি কস্বননা মাগী কাব্যদা যান্না হৈ-শিনো ফাজিন্দুনা থমদ্রে অমসুং ঈশৈ অসিদা ফজবদুবু উৎলিবা মদু মথংগী ঈশৈদা তাহল্লি। শূর্ণগথাগী নুপুর্গগী খোঞ্জেল মাগী ঋাংলাকী শরিকশিংগী রুন্সু বুনু, মাগী ঙকী লিক্রাংশিংগী মিরবা খোঞ্জেল, মাগী শমজীংগী মথস্তা পাইরিবা খোইমুগী খোঞ্জেল অমনা অমবু তেমশিংনরিবা খোঞ্জেলগী খোছোক্রি, ‘শকহেনবী অমা লাক্রি।’

অদুমকপু কস্বননা প্রেমগী মরীদা যান্না কুপথনা অমসুং অওইবগা লোইননা ইবা জন্মি, মানা শূর্ণগথাগী অঙ্কপা প্রেমসিগী ঈশৈ কয়া মরুমদা হাস্য (নোক্রিংবা) রসনা থল্লবা মওংদা বর্ণন তৌরি। রামনা মাবু যাবীদ্রবদা উনগী মতুন্না মহাকী রাংলবা থবাক থক্তা থম্মি অদুবু অশাবা নুংপাকথস্তা লংথোকপা মাখনগুম মহী চেছোকথি। ইরোই লোইবদা মহাকী নাতেন, না অমদি য়েক্রবা থবাকী চীংদোল ককথৎতুনা লক্ষ্মণনা মাগী লমহেনবা অপাম-নুংশিগী দন্তী পী। শূর্ণগথা অহৌবা খোঞ্জেলদা তেংথারকই যমরাজগী য়াথং মতুং ইন্না হিংচাবা শাংগে মাঙহন্নবা পুংজাও খীন্না লাউবগুম।

শূর্ণগথা রাবণগী রাজপরিবারদা পোকপীনি। মাগী মতুংদা হিংচাবশিংগী সাম্রাজ্য অমসুং-লাকঙম-ফাঙমদ্রবা শক্তিগা লোইননা লৈরি। মখোয়দা অতোপ্লবু রাহন্নবগী হেনবী লৈ, অদুবু মশাদি থক বানিংদে। মীচম অমনা ইকাইবা পীরকপদা ঙমথে লৈতনা ইকাইরম্মি। মরাল লৈববু বারকতবদা নেও, মশাগী মরালগী নুংঙাইবসু লৌরি, মতিক চাউরবা নিংথৌরেলগী মচন নুপীনা লৈমাইদা লৈওন্নরি। রাবণগী য়াথং মতুং ইন্না বন ঙাকপা হিংচাবা থর অমসুং দুষণবু অসিগুম্বা ইকাইবা পীরকপগী মরম নিংথিনা খঙহ্লবদা মখোয়না রামগা লাছেংনৈ অমসুং মথবাই থাখি।

### লক্ষা নগরী

খব অমসুং দুষণ শিরবদা শূর্ণগথা লক্ষা নগরদা চৎলি। তাজাসিদা কস্বননা রাবণগী মতিক-মগুণ পুন্স্বা তাকই। মহাকপু মনিং তল্লবা ফওবগী শক্তিগী মশক্তা অচৌবা হিংচাবা অমা ওইনা য়েস্তে তৌইগুম্বসুং কস্বননা মহাকপু রাখল রাংবা খৌনা লৈবা আধ্যাত্মিককী ওইনা রাংবা, মীগী ফনবা তৌবা অমসুং তশেং তশেংবা মী-অমগী মশক্তা, মাগী শাজেতা মকশিল হনবা অমসুং লেখা তাহনবা হায়বা মক্তবু সুপ্নগী মাগী কায়থরবা মমিৎ তাঙলবা হেন্না ঈরাং পামগনবা অসিতনি। মাগী দরবারদা মাগী অকোয়দা নিংথৌশিংনা মথুং লোন্ননা করম্মা মতমদা-কনাদা খৌজালগী মিৎয়েং য়েংবীরক্কদগে হাযনা লৈরি। স্বগগী ঈশৈ হৈরবা তুঘরুনা মাগী মথৌনা নুংশিবা সুরদা শক্লি, নারদনা মাগী বীণাগী থুল্লবা সুরনা মাগী মনাকোংদা নিলহল্লি, লিরবা শাস্ত্রগী চৎনবীগী অশেংবা অমসুং অরাংবা কায়হন্দনা। রাবণগী দরবারদা শূর্ণগথানা

সমুদ্রবু নৈখায়রবা অশাউবা লোয়নরবা নোংলৈ নুংশিংকুম চঙশিল্পকপদা ঈশৈ পুন্স্বা লেপত্বে। মাগী মচন নুপী রাজকুমারী ঈকায়বা পীরকপা অমসুং হকচাংগী শাওং, কায়হল্পকপসি উবদা রাবণ তিংঙক-মাইঙকুখরে অমসুং লাউরদুনা হংলকই—‘মসি কনাগী থবক্কা?’ মরাল লৈববু হেন্না নুংশিকুবী শূর্ণগখানা হায়রকই—‘মথোয় মীনি, মথোয়না থাঙনা ঐগী হকচাং কায়াং থীহল্লিবা, অদুবু মথোয় কামদেবগুম ফজবনি। লোক অমতদা কামদেব অনি লৈবা য়াবরনে?’ থাগৎপগী রাইহশিং অসিনা মশাবু শকফম কায়হল্পকপা মীগী মফমদা চিংনিঙাই ওইবা মওংদা পেন্দবা মান্দবা মওংসিনা রাবণগী পুক্রিংদা চিংনবা পোকহনবা য়াই। অদুবু সীতাগী শুদ্ধনিঙাই ওইবা শক্তমবু শীংথাডুনা শূর্ণগখানা মাগী চিংনবদু নম্বলি। মহাকী থৌরাংদি রাবণগী য়াম্মা কা হেন্না নুপীদা পামশিনবগী খুদোং চাবা লৌদনা সীতাবু হুহনবনি। মদুকী রাম অমসুং লক্ষ্মণদা মনিং তম্মা খুদোং চাবা লৌবা য়াগনি। শূর্ণগখানা সীতাগী পুক্রিং হুনা ফজববু শৈথাবনা রাবণগী পুক্রিংদা ঈরাং হৌহল্লে। পুক্রিংদা ঈরাং হৌরকপনা রাবণ অহিং চুম্মা তুম্মা য়াদ্লে, সীতাবু ফংনবগী থৌরাংগী রাখলদা। মানা মাগী মখুরা মারীচপু কৌরে, মানা মাগী অপাম্বগী মাইয়োক্তা রামবু সীতাদগী লাপহল্লবা তঙাইফদনা তৌনবা য়াহল্লে। অসুম্মা লম্বল শিংনবা অমসুং সীতা হুবদা মাগী মতেং পাংনবা। মারীচনা সনাগী শজী অমগী শক্তম লৌরে, মাগী সনা মচুগী অরংবদুনা আকাশ অমসুং পৃথিবীদা পুমঙাল ঙালহল্লে অমসুং পঞ্চবটীগী মাইকৈরোমদা খোঙা খাল্লে। মহাক্কা পঞ্চবটী যৌরকপদা সীতাসু খাঙপোকশংদগী থোক্কুম্মি।

মাগী নৌরবা মম্বাং তিংখৎনা  
থোৎলবা খোঙনা তগ্গা চৎ  
হেক্রি লৈরাং মহাকী মখুৎনা  
কেল্লিবা লৈগা মান্না।

শৈরেং অসিনা উৎলিবিদি কম্বননা সীতাগী ফজবা শাজৎতা পুক্রিং হকচাং লুপশিল্পি মদুনা নৌরবা ফজরবা শৈরেং অসি থোকহল্লি। মতাংসিদা সীতা কেথ-নৌথজৈ, সনাগী শজীসি রাম মক্কা ফবীনবা অমসুং লক্ষ্মণদা শিল্লবীদনবা হায়জৈ। মতাংসিবু শৈথারিবা শৈরেংশিংগী খোছোক্তা নুপীগী মহৌশাগী ওইবা থোৎ-নৌবা অমসুং ফজবা য়াওরি, রাইহশিংদা ব্যঞ্জন ময়েত্ততগী স্বরনা হেন্না শিজিদ্দনা ফজবা ঈশৈ ওইহল্লি। রামনা মতুং হেক ইনখিবগা শজীসি মনা চপ য়ুংত্বে, মথোঙনা মথবাক শোক্কা খুমাং লাম্মা চোংনা চেনবা হৌরক্কে। মানা নুংশিংতগী পুক্রিংদগীসু হেন্না য়াঙনা খোঙজেলদা অহেনবা খোঙজেল হাপকৎপগুমত্বে। মহাক চাংথকলেমদা চেনখৎত্বে, লৈচিল মরন্তগ চোংশিনত্বে, রামনা চোকথদুনা লকক তৌবদা মানা তানবা ফংগদৌবা গুম্ঠেগী মনুংদা চঙশিল্পকই, লেঙদনা লেপতুনা লৈবা শাশিল্লনা লাপ্পা, অমুকসু লাপ্পা চেল্লম্মি। মাগী শুদ্ধনিঙাই ওইবা খোঙচৎসি লৈতনা লৈতেংলবী ওক্তবীশিংগী মতোঙুম্মম্মি, মথোয়গী নুংশি-মিৎয়েংদু সনাগী শেল ময়েত্তদা থম্মা। অপাবশিঙা শজীগী ফজবা খোঙচৎতা। পুক্রিং চঙলিঙোদা কম্বননা ফজবা চাংদল্লবা অমনা অওইবগী লমদম অমদা পুদুনা চৎলি অমসুং বারবী শেন্না নেকদী নুপী মচা অমনা ঙাইহাক নুংঙাইবগী পুক্রিংগী মওংদু উৎলি। অশাংবা উনাগী মওং মানবা তেন অমনা রামনা শজীদা থাকে। শজীনা বামগী খোঞ্জেল শারদুনা মতেং পীরনবা কৌরে অমসুং শিদুনা তারে। হৌজিদ্দা রামনা শজীসি করিগুম্মা লৌতুনবা



অমগী শরুকি হায়বা খঙলে, বাফম অসিগী মরীদা লক্ষ্মণনা হান্না চেকশিন্‌বা হায়থবনি ।

**সীতা ছুবা**

অবাবনা থল্লবা মীনস্বা খোঞ্জেলনা নমথাক তৌদুনা রাম অবাবদা তারে হায়না সীতানা থল্লে । মহাক্সা চৎনিংদবা লক্ষ্মণদা নাইত চাদবা বা কয়া হায়দুনা লক্ষ্মণ তঙাইফদনা চৎপা তাত্লে । রাম অমসুং লক্ষ্মণ লেত্রিঙেসিদা রাবণনা অহল ওইরবা মীওই কায়রবা সন্ন্যাসী অমা শাদুনা লাক্সগা সীতানা লেপলিবা লৈমাই অদুফাও য়াওনা থাঙ্গৎতুনা মাগী দোলাইদা হাল্লে অমসুং অতিয়াদা পাইদুনা চৎলে । সীতানা কপ-লাউবসি জটায়ুনা তারে । উচেক অমসুং রাবণ অনি অকনবা লাল থেংনরে, রাবণনা মাগী থাঙশাংনা উচেকী মশা অনিমক ককথৎলে, অমসুং জটায়ু জ্ঞান মাঙনা তারে । রাবণনা থুনা য়াঙনা সীতাবু লক্সাদা পুত্বে অমসুং মাগী মশা শোকপা কিবনা মহাকপু অশোক বন কৌবা ফজরবা লৈকোল অমদা মুণ্ডক মুরবী হিংচাবীশিংনা কোয়শিন্দুনা থল্লে । কবিনা হায়—

মুরবী হিংচাবীশিংগী ময়াইদা ফল্লিবা

সীতানা গুল্লশ্মি

তরং তরংলবী নোংথাংগী উরীণ্ডম

নোংজু থাগী অমংবা নোংগী মরক খায়বণ্ডম ।

মরকসিদা ফণ্ডবা-চিন্‌বা রাখলনা থল্লবা রাম য়ান্না থুনা আশ্রমদা হল্লক্কে অমসুং মফমদুদা সীতাবু ফংদ্রদুনা য়ান্না থম্মোই শোকে । হকচাং কায়নরবা থবাইনা মাগী কায়দোংফম পোল অমুক ফংদ্রবা মতৌণ্ডলে । মহাক তৌফম খঙদনা চাউরবা লীকং তেদোংগী অরুস্বা পুদুনা লেপতুনা লৈরে । লক্ষ্মণনা মজেন্দা দোলাই অমা চৎখিবগী লিক্রম তাদুনা লিক্রমদুগী মতুংইন্না তুরোই গ্লামেইননা চৎলে । মথোয়না ঈতনা চোৎলবা রাহুদুনা তারিবা জটায়ুবু উরে । রামগী মিৎতগী পি শিহুরতুনা লৈমাইদা তারে অমসুং জটায়ুগী শেংলবা হকচাংদা তারগা রাহুথরে । লক্ষ্মণনা মখুংনা কোনখতুনা অমসুং অনকপদা লৈবা লৈচিলগা শম্বরবা ঈশিংনা রামগী মাইথোংদা থিক্লে । রাম জ্ঞান তারক্কে অমসুং জটায়ুগী ফিবম অদুদা তেংথারে । উচেক নিংথৌ জ্ঞান লাক্কে অমসুং মমিৎ পাংথোকপদা মশাদা পকপা দাগফম পৃষা চামথোকখিবণ্ডম থল্লে । মাগী ককথ্রবা মশা অনি অমসুং মরোল তরেৎপুসু অমুক ফংবণ্ডম পুক্রিংদা খনত্বে । রাবণগী লুহপপু মৗৗৗ মৗৗৗ তাইনখিবা মচিন্দুনা রাম-লক্ষ্মণ অনিবু হন্না হন্না চুপলে ।

রাবণনা মতৌ করল্লা সীতাবু পুখিবগে হায়বসি জটায়ু হায়দোকপা হস্কেইরে । মঙল মঙল থল্লবা তুংদা মানা সীতা হুখিবগী বাসি নাকোইননা হায়রে অমসুং হিংচাবীশিংগী মশক ওইরবা হু পাশ্বসি মক ফংনা মুখনবা হায়রম্মি । মানা মতৎ মতৎ ওইরবা রাইনো বাফম অসি হায়রবদা সীতা হিংচাবনা হুত্বে, মাবু কয়বা হোৎনবদা জটায়ুগী মশা অনিমক ককত্বে হায়বসি খঙলে । রাম শাউকনা মৈ হৌরে, সংসার পূন্মক অমসুং নিংগুইর্দনা য়েংদুনা লৈথোকখিবা লাইশিংবুসু মাওহল্লেগে হায়না হায়রক্কে । রামগী লাকঙমদ্রবা অশাউবসি উবদা চমন্‌ববা জটায়ুনা অশাউবা নেমথনবা বা হায়বা হৌরকই । অবনবা বা হায়করগা রামগী থম্মোই শোকপা হেনগনি হায়বসি জটায়ুনা খঙলশ্মি । মরম অসিনা মানা থবক পাংথোকপদা মতেং ওইগদবা বাইশিং নওনা অতোপ্পা লস্বী অমা লেতে মরমদি পামগদবা বাইহেতনা মইহ পীবা জন্মি । মানা অহানবদা সীতাবু মথনতা ণ্ডেদ্রক্লগা অরংবা মচী পানবা শজী অমা তান্দুনা করিগী শাইগী মিৎচৎ

ধীহল্লিবনো হায়না রামদা মরাল শীরে। লাল্লিবসি নংলা নৎএগা সংসাররা হায়রে। অসিগুস্বা অকনবা রাইহিসিনা রামগী অশাউবা খরা হস্থরে। রামনা হায়রকই—‘হে পুকচেল চাউবা! হিংচাবদু করস্বা মাইকৈদা চথখিবগে?’ রামনা রাসি হায়বা মন্তুদা উচেক নিংথৌ মকোক জাওরক্রে, রা জাঙবা ডমদ্রে, জ্ঞান মাঙত্রে অমসুং থরাই থাত্রে।

অদুমকপু বাম্মীকিগী জটায়ুনা রাবণনা সীতা হুত্রে হায়বসি হায়হল্লি, কঙ্কনদি কুন্মৈগী মওংদা চিংনবা রাখলগী অনৌবা মচাক অমা হাপচিন্দুনা হুরানখিবা মীগী মিং হায়দ্রিঙৈদা জটায়ুগী পুসীগী অরোইবা শোর হোলহল্লি। বাম্মীকিগী রামনা ইজাং পাত্তৈন্নরবা জটায়ুবু উরগা শা চাবা লঙজাসিনা সীতাবুসু চাথোকত্রে হায়না পুক্ৰিংদা চিংনৈ অমসুং জটায়ুবু হাৎননবা লীকুং-তেল পায়খলি। জটায়ুনা সীতাবু কন্নবা হাৎননবা মতৌ করন্না রাবণনা মাগী মশা অনি কক থল্লস্বগে হায়বদু তমদুনা মাবু হাৎপীদনবা হায়জৈ। অমরোমদা কঙ্কনগী রামনা জটায়ুগী মফমদা ইকাই খুল্লবা নওনা ফওবা রাখল অমতা খনখিদে। মহাকপু মপাগী অনিশুবা শক্তম অমগুন্না খল্লি। মতৌ অসুন্না মথোয় অনিগী মরক্ত অচেৎপা নুংশিনবা পুক্ৰিং হুনিঙাই ওইরবা মরী অমা লৈবা অদুদা করিগুস্বা মখলগী চিংনবা পোকহন্দে বাম্মীকিগী রামদা থোকখিবগুম। মাগী অসিগুস্বা মীওইবগী কুন্মৈগী মওংগুন্না থৌরাংসিনা কঙ্কননা জটায়ুবু মতম কুইনা নিংশিংনিঙাই ওইবা মওংদা থনন্মি।

## কিষ্কিন্ধা কাণ্ড

দশরথ শিখিবগী অহাংবা মফমদু মেনশিল্লম্বা জটায়ুগী পোৎলোইবগী খৌরম লোইরম্লগা রাম-লক্ষ্মণনা সীতা থিনবগীদমক মাইকৈ মরীদা কোঙ্গিনা চৎপা হৌরক্কে। মমৈথৎদা মথোয় অনি কিষ্কিন্ধাগী চাংগী লমদমদা থুংলরে মফম অদুদা হনুমাননা মথোয় অনিবু তরান্না ওক্কে। মথোয়গী ফজবা শাজৎ-কায়দা উরগা হনুমাননা মথোয়বু স্বর্গদগী লাকপনি খল্লি। মথোয়গা থেংনবদগী হনুমানদসু য়ান্না অওনবা অমা লাক্কে, মাগী জ্ঞানদা য়ান্না তশেং-তশেংবা মওং লাক্কে অমসুং পুন্সীগী পোৎ পৃথসি অনৌবা অর্থগা লোইননা ফজবগী শক্তম লৌরক্কে। মথোয়গী খোজনা শোক্কেবদা মৈ হৌরবা নুংদু পেথরকই, লৈহী চেনবা লৈগী মওং লৌরকই। মথোয়না চৎখিবা মাইকৈদা নাপী, উপাল ফাউবা মরু লুকথৈ, য়েংবদা ফজবগা লোইননা খুক্খশুম্মি। হনুমাননা অঙ্কপগা লোইননা হায়রকই, মথোয় সিবু পুণ্যগী মশক ওইবা লাইরা?

হনুমানগী রাসি তাবদা রামনা মহাকসি অশেংবা জীবনি অমসুং মঞ্জোন্দা পাঙ্গল, বুদ্ধিগী মপুং ফাবা, মইহে, পুর্কিং চেৎপা অমসুং মশাগী ওইবা হৈ-শিংবা পুন্মকসিনা তিল্লি হায়বসি খঙলে। কন্ধনগী মতুং ইন্না হনুমানসি অশেংবা পুণ্যগা তিল্লরনবা পৃথিবীদা লাকপনি। রামনা লক্ষ্মণদা হায়—রাইগী লাংনা কবিতাবু পুনবা ডুমদে, অথোইবা জ্ঞান অমসুং অথোইবা তত্ত্বনা মাবু ফংবা যাদবা, অদুগুম্বা মপুং ফাবনা অসিগুম্বা য়োং অসিগী শক্তম লৌদুনা পৃথিবীদা লাকপনি।

হনুমান মাগী মবুজো য়োং-নিংথৌ সুগ্রীবগী নাজ্জা চৎত্রে অমসুং মঞ্জোন্দা রামগী অবাংবা শাগে, মাগী ত্যাগকী রাখল অমসুং হৌজিক হৌজিকমক ওইরিবা অবাবা ফিবমগী মরীদা তল্পরে। হনুমানগী বা তারগা সুগ্রীব মপুর্কিং নুংজাইত্রে অমসুং রামগা য়ান্না থুনা উন্নিংবা ভাব ফেংদোক্কে। মথোয় অনি খোয়দ্রিং খোইদ্রাংবা চাং লম্বী অমদগী মখা পান্না কুমথরক্কে। লম্বীগী খুনিংথেক অমা হেক লৈশিল্লকপা মন্তুদা মথোয়না রামবু লাগ্না ফস্বা উরে। রামগী শক্তমদু উবদা সুগ্রীব পুর্কিং শুম্মৎতুনা লেপতুনা লৈরে। রামবু মিৎকুপ্তনা কুইনা য়েংলবা তুংদা মানা হায়—লাইশিংগী মবুজোনা মীওইবগী শক্তম লৌরদুনা লাক্কেবনি অমসুং মীওইবগী শক্কোল অসিনা লাইশিংগী মথজ্জা মীওইবনা জয় তৌরে হায়বসি উৎলে।

রামনা সুগ্রীববু মরুপ অমসুং মাগী মতেং পাংবা ওইনা তরান্না ওক্কে। সুগ্রীবগী ময়াস্বা বালিনা মাগী নূপী মুনবীত্রে অমসুং মহাকপু ওৎপীরে হায়বসি খঙলবদা মানা বালিবু শোয়দনা হাৎপীগনি হায়না তাকপীরে।

### অনিগী লানফম

সুগ্রীব অমসুং বালি মচিন-মনাও অনি লাল তৌনরে। মইমৈদা বালিগী অকনবা খুংফু অমনা সুগ্রীব লৈমাইদা তারে। তাঞ্জাসিদা মোৎশোং মরুদগী তেল অমা পাইরক্কে বালিগী মথবাক্তা পাগ্লে। মহাকী মথবাক্তগী ইন্না রাৱা চেহুরক্কে। মদু উবদা সুগ্রীব অবা-নুংশী য়ান্ননা মমিৎতগী মপি শিহুরক্কে অমসুং লৈমাইদা রাহুদুনা তাখরে। ই য়ান্না থোকখিবা অমসুং তেনগী চৈনাখোলনা বালিসু লৈমাইদা তারে। অকনবা চৈনাখোলনা বালি শাউবনা মৈ হৌরে। মথবাক্তগী চাউরবা

ভেন্দু শংলগা ঐনা মসি অনি থোকা থুদেকনি হায়দুনা হৌগলেক্রে। মতমদুদা ভেন্দুদা রামগী মিং ইরম্বা উবদা বালি ঙকখিবনা মিৎকুপুনা য়েংদুনা লৈরে। মসিদি রাম হায়বা অমাঙ-অতা লৈএবা মন্তুনি, মরোল অহ্মকপু মুক্তি পীবা ঙম্বা, অমতনি যুগ কয়া কয়াদগী পুনশিল্লকুবা কর্মফলদগী লাঙ্কোকপীবা ঙম্বা।

**বালিনা রামদা মরাল শীবা**

রাম মোংশোং মরুমদগী লেঙথোক্রে অমসুং থাম্মোই শোক্ৰিঙাই ওইবা দৃশ্যদু য়েংলে, মদুদা ইথেঙ শিহুরবা অশোকপগা লেইননা বালি তুরি, অমসুং মনাও সুগ্রীবনা অরাবসি য়েংঙমদনা রাহুদুনা তারি। য়ান্না ভক্ত ওইবা, কল্পবা বালিনা রামগী শক্তমদু উরে। মশাগী অশোকপগী চৈনাখোলদগী রামনা মাগী ফজবা ঙগ থাদোক্রে হায়বসিনা হেন্না বারম্মি। রামবু কৌরদুনা হায়রকই—‘নংদি অদুগুম্বা শেংলবা আত্মাদুগী মচানি মহাক্লা অচুস্বগীদমক থরাই থাখিবা, নংদি ফরবা ভরতকী ময়াস্বনি। নংগী পুণীসিমক মমা নিংবা অমসুং খৌজালগী খুদম্মি। কনাগুম্বা অমনা অতোপ্লবু ফওবদগী কল্পগা মশামক্লা ফওবা তৌরবদি ফওববু ফওবনি হায়রোইদ্রা?’ বালিগী রামদা মরাল শীবা রা অসি অমুক হেন্না কনখলেক্রে, মহাক্লা অমুক্তদা করেম্বা অমসুং অথীবা রাইশিং শিজিন্নে, মদু রামগী লৈবাক মচা তাদবা থবক অসিগীদমক মতিকসু চাবনি, মাগী রাইশিংনা তশেংবা, চক্ৰী তৌবা অমসুং লৌশিংনা হেন্না মথৌ শংলম্মি। মানা হংঙি ‘হিংচাবনা নংগী নুপী হুত্রগা মরী সুপলৈ লৈনদবা য়োংগী নিংথৌ হাংলু হায়বসি মনু স্মৃতিদা ইরিব্রা?’ নহাক নশানা অথীবা মিংচেন্না নশাবু কুপশিঞ্জরগা, মিংচেন্না অমুক কুপবগী মতিক চাবদু কদায়দা লৈরি? ই য়ান্না শিহুরিবগা লোয়ননা বালিনা মশাবু লাকশিনবা ঙম্বগী পাস্লল থুগায়ত্রে, কন্না কন্না ফৈ ফঙে হায়বা হৌরক্রে, ‘অমৃতগুম ফজবা শক্ৰোল পুরবী সীতা কায়নবনা নহাক ঙাওরদুনা অসিগুম্বা ঙম্ব-তৈনবা থবকসি তৌরমাল্লৈ।’ রামগী নিংথৌ শাগৈ পল্পদুনা অমসুং মহাকপু সূর্য্যবংশদা পোকপনি খল্লম্মি, বালিনা হায়রকই—‘অতিয়াদা থোক্ৰিবা থাদা মাইহিং কায় মরম অসিনা নহাক্লা নুমিৎকী শাগৈদসু মাইহিং কাহল্ল, মদু মতম চুপ্পদা লৈরগনি। হে অথৌবা নহাক্লা বালিবু মাঙহনবা নঙে নশাগী সন্মানগী পংখৈদুবু মাঙহঞ্জরবনি, মদু লৈবাকী তৌফম থোকপা থবকী পল্পুংদা লৈরিবা অমসুং মদুবু কল্পিবা।’ বালিগী অশাউবগী পন্দোল লোম্বদু মখাগী শৈরেংসিদা ফোংদোক্ৰি—

লীকুং ভেনগী বিদ্যাসি মরম অসিগীদমক পুথোক্ৰম্বরা

নংনা তেল কাপ্পদু মাইয়োক্ৰিবা নঙবদা

কবিগুম্বা মফমদা থুপলগা

খুংলাই পায়দবা মীগী থবাক তম!

ইকাই ইকাই নংগী নুপীগীদমক অতোপ্পনা লৌথ্রবী!

ইকাইবী নংগী লংলবা লীকুংগীদমক

নংগী থবক সিনা মকশিলহল্লবা।

**মন্তুবা জ্ঞান**

অসুন্না খঙনবগী থোইদোকপা মরম লৈ মদুদি মথকী শৈরেং সিগী তুংদা লাকপা শৈরেংশিংদা ভাব তাদবা ভক্তশিংনা কব্ধ রামায়ণদা বালিনা চপ চাবা মরাল শীরকপসিদিগী রামবু কল্পনবা

কোন্না হাপচিনিখিবনি। কখনগীনি হায়বা চপচাবা প্রমাণ ফংদ্রবা রাম কন্নবা শৈরেশিং রামবু হায়হম্মিবসি ফজবসু য়াওদে, থাজনিংগুইসু ওইদে। নোঙ্গাথ্রবা য়ান্না রসিক ওইবা টী, কে, চিদম্বরনাথ মুদালিয়র, মণ্ডোন্দা কাব্যসিবু খঙবগী মতিক মণ্ডণসু লৈবনি, মাগী ফজরবা ব্যাখ্যাশিংনা লাইরিক মচাসি ইরিবা লেখকপু নিংথিনা শুম্মলি, মহাক্কা শৈরেং শিং অসি শেমজিনবনি হায়না লৌই, অমসুং অসুন্না মাগী মত ফোংদোক্কি—কখনগী রামনা মাগী মরাল মপুং ফনা য়াজরমগনি অমসুং মোংশোং মরুমদা থুন্নগা তেন কাপ্পগীদমক থৌনা ফনা গুজপীনবা হায়জরমগনি। মানা তৌখিবা মরাল য়াজনবা তৌখিবা রামগী থৌনাসিনা রামগী মন্ত্রুবা গুণগী মরীদা বালিবু থাজহম্মি অমসুং বালিগী মিৎয়েংদা য়ান্না রাংনা কাখংলি। বালিনা খঙলে মানা লান্না লৌদুনা সুগ্রীববু ওৎত্রে। মানা সুগ্রীবদা রামগী মন্ত্রুবা গুণবু খঙনবা অমসুং মাগী লমতাকপা অমা ওইনা লৌনবা হায়রম্মি। মানা রামদা সুগ্রীববু চঙজফম পীকিবসু হায়জরে।

মতম অসিদা বালিগী মচা নুপা অঙ্গদনা চীংগী অঙম্বদগী মমিৎতা মপি শিহুনা চেহুরক্কে অমসুং মাগী শিরমদাই ওইরবা মপাগী মথক্তা তাররে। কবিনা হায়—লৈমায়দা থাজনা তাগুম তাদুনা লৈরিবা বালিগী মথক্তা অতিয়াগী নোংথান্না তাগুম্মি।

মচানা য়ান্না বাবা মতেসি উবদা বালি থম্মোই পুবা গুমদ্রে অমসুং হায়রকই অঙাংগী ওইবা অরাবগী শোর মপীদু থাদোকউ অমদি মসিমসু নং খঙু অচুচা অমসুং অনি শুদ্রবা ঈশ্বরগী শক্তন্বা খুৎতা লীরং তেন পায়না পৃথিবীদা খোঙলেঙবীরক্কবনি মিৎনা উঙম্বা শক্তম লৌ। মানা অমুকসু হায়—‘রামদি অমৃতগী মশক্কি, ইপাগী ইবুঙো! মহাক্কা ঐথোয়বু পোকপা শিবগী মশক ওইবা লাইনাদগী লাহোকপীগনি। মানা আত্মাগী মমুন ফাবদা রাখল তৌবী, খুদিংমক্কী মণ্ডণদুগী মতুং ইন্না সন্মান পীবি। মাগী শেংলবা খুয়া থম্মালবু কোন্না হাপচরগা নহাক মাঙদা চঙশিনবা গুমগনি। মতমদুদা রামগী মাইকৈদা য়েংলগা মানা হায়রকই—‘অঙ্গ দ হিংচাবগী মশক ওইবা লশিংবু চাকথেক্কদৌরিবা মৈদুনি। ঐনা মহাকপু নংগী গুজ-শেনবীনবা ওইনা পীববনি।’ অঙ্গদ রামগী খোঙদা তুরে অমসুং রামনা মাগী সনাগুম লংলবা থাংশাংদু মণ্ডোন্দা পীবীরে, তাকপীরক্কে ‘মসি পায়রো।’ রামনা অসুন্না হায়বমন্তুদা বালিনা তাইবংপালগী ওইবা হকচাং থাদোকক্কে অমসুং সংসার রাংমগী ওইবা শক্তম অমা লৌত্রে।

বারবী তারাবু থেমজিনবদা অরুবা ওইরে। মাগী অরাবা ফোংদোক্কবা কখননা চেকশিন্না অমসুং লুনা বাইশিং শিজিন্নিখি। তারানা তেংথাবদা বালি অমসুং মহাক অমনা অমগী থম্মোইদা লৈ হায়বা অকাউবসি কোকহন্নবা য়ান্না ফজবা প্রমাণগী মতেং লৌই—

হে লাল পান্না স্কম্মশিংগী মপু,  
করিগুম্বা ঐনা নংগী থম্মোইদা লৈরম্মবা  
অদু ওইরবদি মদুবু তেননা থিনগায়বদা  
ঐগী পুঙ্গীসু খম্মমগদবনি,  
করিগুম্বা নংনা ঐগী থম্মোইদা লৈরম্মবা  
মতম সিদা নহাক হিংনা লৈগদবনি।  
অওইবমন্তি ঐথোয় কনানা কনাগী থম্মোইদা লৈতে।

## সুন্দর কাণ্ড

কস্মননা ফজরবা সগসি সীতা থিবনা হৌই। মাইকৈ মরিদা থিনবা য়োংয়াম থায়। হনুমাননা সমুদ্র লাল্লি অমসুং সন্ধ্যা মতমদা লঙ্কাদা য়ৌই। লঙ্কা নগরগী দৃশ্য অঙ্কপা ফংনা ফজরশ্মি অমসুং হনুমাননা মফমদুগী দলালশিংগী ফজবাবা উবদা ঙ্ক্লশ্মি।

মথোয় অসি নুংশা মঙালনা শাবরা  
অমসুং নোংথাংতনা থনবরা,  
নংএগা মহী চেনবা সনানা শাবরা  
অমসুং মণি-মুক্তানা থামবরা,  
মসি করিনা শাবগে হায়ঙমদে  
যুস্বীশিংনা লৈচিল মপৈবু খায়দোক্রি  
নোংদোন থকী থাজগা থেঙ্গাইনরি।

### সতী ওইবীগী থাউমৈ

হনুমাননা সীতাবু থিবদা দলাল অমদগী অমদা চংলশ্মি। থোঙনাউ অমসুং থোঙগী অহোবদা য়েংলশ্মি অদুবু করিগুস্বদসু সীতা উবা ফংদ্রে। নিংবা কায়রদুনা শহরগী মপান্দা অশোক বনদা চংলে, উ পান্ধী অমগী মথস্তা কাখৎতুনা ফল্লে। উপাল অদুদগী খরা লাগ্না তরু তরু শেংদোক্লবা মফম অমা লৈরশ্মি মদুদা সীতা ফল্লে অমসুং মখল মখলগী নিঙবা কায়রবা রাখলনা মওল মওল থল্লশ্মি। করিগুস্বা শংবানবা পোৎ, অমুবা লৈচিল, নংএগা নূপী মচাশিংগী মিৎপালদা ভৈবা কাজল পুন্মকসিনা মাবু রাহল্লশ্মি মরমদি অসিগুস্বা পোৎশিংসিনা মগ্লেন্দা রামবু নিংশিংহল্লশ্মি। রামগী মাইকৈ য়েংদুনা মানা মাইকৈ মরীমস্তা য়েংলশ্মি, আশাগা লোইননা মিৎতু কোইরৈ লৈদুনা। আশাগী মছংতা নিংবা কায়বনা লৌরশ্মি, মরমদি রাবণনা মাবু হুদুনা পুরকপসি রামনা খঙলমগদ্রা মসি খনবদা। মানা মপুক্রিংদা রামগী থোইদোক হেদোকপা গুণশিংদু অমদি মাগা লোইনবদা মানা খঙজবশিং নিংশিংলশ্মি। গঙ্গাগী ঈচেলদা হি হোনবা লাইরবা নিষাদদা মানা হায়থি ঐগী ইনাওদি নংগীসু ননাওনি, ঐদি নংগী মকপ্পি, নূপীসে নংগী নতৈমানি। অসিগুস্বা কন্বী হৈবা মরুপকী মতৌ নিংশিংলুরগা সীতা অরাবনা খাঙঙমদে।

অসুম্না সীতানা যুম নিংশিংবদা নিংবা কায়রবা পুক্রিংগী ফিবমদা লৈবসি হনুমাননা উরে।

হনুমাননা সীতাবু যান্না রাববা ফিবমসিদা লৈবসি উবদা সীতাগী লেঙদ্রবা সতী ওইবীগী রাখল, নিংথিবা শাজং অমদি অরাংবা শাগৈদা পোকপা পুন্মকসি খল্লুবদা পুক্রিং গুমহংলশ্মি। নুংঙাইবগী মতমদা রামনা সীতাগী ফজবাবা উথি। অদুবু মাগী সতী ওইবা মতৌবু ঙ্গারনবা অকনবা তপস্যা তৌরিবী রাববী সীতা মহৌশাদগী শরুক লিশিং হেন্না ফজত্বে। হনুমাননা খল্লি অসিগুস্বা সীতাগী চীং লেল্লবা শক্তমসি রামনা উদ্রে।

মতমসিদা রাবণ সীতাগী মাঙদা লাকই, মসি উবদা ইপা পাখৎপগা লোইননা হনুমান কোক গাওই। রাবণনা সীতাদগী খরা লাগ্নুকা নোন্সুকা হঙ্গোইনা লেল্লি। মহাক মৈনাস্তা চঙবা কি হায়বসি হনুমাননা খঙলে।

রাবণগী অনিষ্টবা রাখল চেংলি, পুক্রিং লৈতায়, অদুবু সীতাগী মাঙদদি মাগী অচেংপা  
খৌনানা করিসু তৌবা ঙমদে। মানা সীতাদা হায়—

মরোল অছম্মকী মীশিংনা  
ঐগী মাঙদা মকোক নোল্লি,  
ঐনা নংগী নখোঙদা কোক নোল্লি  
নংগী ননাইগী মতৌগুম।  
পুকচেল চাউথোকপীয় ঐবু যাবীয়ু।

রাইশিংসি তাবদা সীতা শাউবনা মমিৎতা ঈ কারকই, রাবণগী মাইকৈদা য়েংলুদনা  
অশাউবনা থল্লবা বাসি হায়রকই—

সনজীং চীংজাউবু থুগায়বা,  
অতিয়াবু মচেং মচেং খায়দোকপা,  
মরোল তরামরিসু মাঙহনবা,  
মসি পুষা ঐগী ইবুঙোগী তেন্না তৌবা ঙম্মি।  
হে লাইরিক হৈবা অপঙবা!  
নকোক তরাদু কঙুন্না কেলহল্লগেরা  
হৌনদবা রাশিংদু হায়দুনা?  
নংগী নকোক তরা মশীং য়াল্লবা লেংজুম  
পুক্রিংনা পাশ্বা পান্দমফম ওইগনি  
ঐগী হৈ-শিংলবা লীকুং পায়বগী তেন্দমফম  
নুংঙাইরবা লালগী মশাল্লদা।  
বরদান পুষা অমসুং অশাংবা পুঙ্গী  
নংনা তানশিঞ্জরকপা লাইনিং পরৈ চেংনা,  
মদু পুষনা নংবু যমদগীদি কনবা য়াই  
অদুবু ঐগী অবলবগী তেন্দগীদি ওইথোক্কোই।

বাবণনা রাইশিংসি তাবদা মাগী অশাউবগী শাফুনা অপাশ্বগী ইথিনদগী হেনথে। অশাউবনা  
ঙাওদুনা মহাক অশোক বন থাদোক্লমগা মাগী কোনুংদা চংথে। হনুমাননা উ পাশ্বীগী ঝাইদগী  
বাংবা মশা অমদা ফল্লগা পুক্রিং তুজুংনিংঙাই ওইরবা দৃশ্যসি য়ৌংলম্মি অমসুং সতী ওইবীগী  
থাউমৈ মৈরী হৌজিকসু তংতনা চাক্রি খনবদা মহাক নুংঙাইরম্মি।

হৌজিক অহিং নোংয়াই মতম য়ৌরে অমসুং মতমসি সীতাগা উল্লনবা তাঞ্জানি হায়না থল্লে।  
মানা উথঙ্কগী কুমথরক্লবদা সীতাগী মাইকৈ মরিদা হিংচাবীশিংনা কোয়শিন্দুনা লৈ হায়বা উরে।  
মথোয় অসুক য়াল্ল চেকশিল্লম্মি অমসুং মিৎ-নাকোং শিংলম্মি মদুদি চেকশিনবগী লাইরেব্বী ফাউবা  
চেকশিলহল্লম্মি। হনুমাননা মাগী জাদুগী শক্তিলা মথোয় পুষা তুমথহল্লে। অমুক্তসু তুমদবী  
হিংচাবীশিংদুনা তুমথখিবদা সীতানা মথল্লত লৈবঙুম থল্লক্রে অমসুং অকিবা অরাবনা মাবুনল্লম্মেংথে।  
রামনা মাবু থিরক্কনি অমসুং কনবা ঙমগনি হায়বসিদা চিংবনা পোক্রে। নংএগা করিগুস্বা রামনা  
মাবু থাদেক্লগে লেপ্পরা? চপ য়ুনা লেপ্পে। অসিগুস্বা ফিবমসিদা মহাক মালতী উরীনা কোইশিল্লবা  
কুঞ্জ অমদা চঙথে। মতমসিদা হনুমাননা মহাক কবি তৌবা পান্নিবনা হায়বা থঙলে, মাগী মনাক

তান্না চেনশিনত্রে অমসুং মহাক রামগী দূতনি হায়না মশক তাক্কে। থাজদবতনা থল্লবী সীতাদা হনুমাননা রাম অমসুং সীতাদনা খঙগদৌবা বাফম হায়দুনা থাজহল্লে। অসিগুস্বা বাশিং অসিনা সীতানা মাগী মফমদা রামগী অফবা অমসুং অথোৎপা বাখলশিংদু শেংনা খঙলে, হনুমাননা রামগী মিৎহ কপা খুদোপসু পীরে অমসুং হায়রে 'রামনা মসি ঐজেন্দা চেকশিরা পুনবা অমসুং নজেন্দা পীনবা হায়রকই।

খুদোপ উবগা সীতাগী পুক্রিংদা বাখলগী ঈথক হৌরক্কে। মদু মনম নম্নগা থম্মোইদা চেৎনা কোনত্রে। 'হে অফবা নংনা ঐজেন্দা অনৌবা পুসী পীরে' অসুন্না সীতানা হায়রকই। করিগুস্বা ঐগী পুক্রিংদা মন্ত্রবদি মহাক মতম চুম্পদা হিংদুনা লৈরগনি। নংগী পাঙ্গল পূস্বগা লোয়ননা মরোল তরামরিবু মাঙহনবা ওস্বা প্রলয়দগী নশাবু কঞ্জবা ঙমগনি অমসুং যুগ খুদিংবু নোংমত গী মতৌগুম মতম চুম্পদা হিংদুনা লৈরগনি। 'অসুক পীকপা জীবনা মতৌ করম্মা সমুদ্র লাল্লক্রিবনো হায়বসি খনবদা সীতা ঙ্ক্লম্মি। মসিগী পাউখুম ওইনা হনুমাননা মাগী বিস্করপ (জগৎপূস্বগী ওইবা শক্তম) পুথোক্কে। মিৎকুপ অমগী মনুদা খংরাং রাংখৎত্রে, মাগী মরেংজুম অদু অসুম অসুম ফন্দোকত্রে, মহাক অতিয়া পুকা রাংখৎত্রে, অতিয়াগা থেঙ্গায়নদুনা মকোকতু কোছুরক্কে। মানা উহল্লিবা অঙকপা শক্তমসিনা সীতাগী চিংনবা কোকলে অমসুং মহাকপু নিংথিনা ঙাক-শেন্না লৈননবা বাখল ফোংদোক্কে। সীতাগী যাথং মতুং ইম্মা হনুমাননা মাগী হাম্মগী শকফমদা হঞ্জিল্লে। সীতানা হনুমানদা থাগৎতুনা হায়—'মসি নুংগী খৌনাবু করেম্মবা ওইরোইদ্রা, য়েব্বা লঙ্কােসে সমুদ্র তরেৎকী বাংমদা লৈবান নেও মদুদা নংগী নপাঙ্গল ফুদোকপা ওস্বা।' অসিগী তুংদা য়ান্না নিংথিনা বারী শানৈ, মদুদা সীতাগী পুক্রিংগী মথং মথং ওল্লক্রিবা বাখল কম্বননা ফজনা য়েক্কে। অরোইবদা মানা হনুমানদা হায়রকই—'ঐগী ইবুঞ্জোদা হায়বীয়ু ঐনা থা অমগী মতম জাইগনি, মদু ফাওবদা মহাক্কা ঐবু কল্পবা ঙমদ্রবদি গঙ্গা মপান্দা ঐহাকপু পোৎলোইবগী খৌরম পাঙথোকপীয়ু।' অদুগা মসিমসু নিংশিংহল্ল সীতানা মখা তানা হায়রকই—লুহোংবা মতমগী রাশক 'ঐনা পুসীদা পুক্রিংদা ফাওবা অতোম্মা নুপী অমা শোক্কাই হায়বা মসিমসু নিংশিংউ।' সীতাবু অমুক হম্মা থেমজিনবা রাই হায়রগা হনুমাননা মজেন্দগী বিদায় নিরে। তাঞ্জাসিদা সীতানা মাগী কোক্কী মণি হনুমানদা পী, মদু য়ান্না নিংথিনা রামগী নাক যৌনা পুদুনা চৎনবনি। সীতাগী আশীর্বাদ ফংলদুনা হনুমান অশোক বনদগী মপান্দা থোরক্কে, লঙ্কা মৈ থারে, সমুদ্র লাল্লগা রামগী নাক্তা অমুক চৎত্রে।

### হনুমান হল্লকপা

হৌজিক্তি কবিনা মৈঙাল অসি রামগী মাইকৈ রোমদা অমুক পুশিল্লি। সীতা থিনবগীদমক য়োংগী কাঙলুপশিং থাখগা সুগ্রীব রামগী নাক্তা লৈরম্মি, মানা আশা পীরম্মি। মহাক্কা নিংবা কায়না চিংনবা ফোংদোক্কপা মতমদু মন্ত্রদা থা থংবা মাইকৈরোমদা মঙাল অমা উরক্লম্মি। খারোমদগী নুমিং থেক্ককপগুম হনুমান উবা ফংলক্কে। লাকপগা মানা রামগী খুয়াদা খুৰুম্মিখি, সীতাগী মাইকৈরোমদা মাই ওনশিল্লগা দগুবৎ তৌনা খুৰুম্মি, সীতাবু লৈশি লৈথোনম্মি। 'ঐনা উরক্কে।' মানা লাউথোকই 'ঐগী ইমিং মক্কা সমুদ্রনা চামথোক্কাবা লঙ্কা দ্বীপতা। হে জগৎকী মপু! নুশাগী চিংনবা অমসুং অরাবা লাপথোকহনত্ৰো।'

সীতাগী মপুবোইবা নিংবগী মরীদা হনুমাননা তৌখিবা ফজবা শৈথারোল তাবদা রামগী পুক্রিংদা অরাংবা বাখলনা থল্লকই। হৌজিক্তি সীতাবু কনবা নওনা মাগী মাঙদা অটৈ ঠাক অমতা লৈরমদে।



## যুদ্ধ কাণ্ড

হৌজিক্তি যুদ্ধ কাণ্ড হৌরে লঙ্কাগী দৃশ্য অমনা। হনুমাননা মৈ থারস্বনা লঙ্কা উৎ ওনপ্রবনি অদুব রাবণনা অমুক শাগৎনবা যাথং পীরে। জগৎপু শেম্বিবা ব্রহ্মা মক্কা শাগদৌবা মওং শেম্বে অমসুং লাইশিংগী মুম-কৈ শাবা ময় মক্কা দানব লঙ্কা নগর অমুক হন্বা শারে। য়োং অমনা মাগী নগর অসিবু পুম্মাং মাঙহন্নম্বা মিৎচৎ মাঙলবা রাবণনা নগরগী মাইকৈ মরিদা কোইচৎ চৎতুনা য়েংলে, হান্নগী মৈ চাকথিবদুদগী নৌনা অমুক শাবসিনা হেন্না ফজরে হায়না হরাউরে অমসুং অশাউবা কোকত্রে। অনৌবা দরবার শংদা মানা লালগী মীফম কৌরে।

### লালগী সমিতি

য়োং অমগী চোং-ফন্নবনা নিংথৌগী ওইবা সন্মান মাঙথিবগী মরীদা রাবণনা সিংহাসনদা ফন্ন ফন্ন হায়রক্কেবদা সভা পূষা তুমিলা লৈত্রে। সেনাপতি অমগী মথংদা অমা হৌগৎলকই অমসুং রাবণদা য়েক্কেবা মাঙহন্নবা লান্দানবা যাথং পীবিনবা হায়জরম্মি। মতম অসিদা রাবণগী মনাও কুন্তকর্ণ লেপখৎলদুনা রাবণনা সীতাবু হুরুদুনা অরানবা তৌরুরে হায়রম্মি। বাস্মীকিগী কুন্তকর্ণদি সীতাবু লুত্ৰা ওইহন্নগা রাবণগা লোইননা লুহোংবা অরায়বা ওইগনি হায়, অমরোমদা কস্বনগী কুন্তকর্ণদি অফ-ফও রাখল লৈ অদুমকপু ময়ামববু নুংশিবনা মরম ওইদুনা অরানবা তৌরুরবা ময়াম্বগীদমক মথরাই থানবা শেম শাই।

রাবণগী ঋষাইদগী তোনবা মনাওদি তোপ তোপ্পা মওংগীনি। মহাক মচিন মনাও অম্মগী মনুংদা ঋষাইদগী শিংবদা নওে তৌইশুস্বসুং অফবা গুণনা করিগুস্বদসু লুকথদ্রবা অকনবনি। মহাক অসিগুস্বা মীওইনি অফবা গুণগী মাইকৈদা জাতি, ইমুং-মনুং অমসুং নাপলগী অপুনবসু থদৎপা গুন্নম্মি। মহাক হৌগৎলক্কে অমসুং রাবণদা অকনবা বা হায়রম্মি। নগর অমসুং নশাগী মিৎচৎ জগৎকী মমাগী সতীগী ওইবা গুণনা চাকথেকত্রে। নংনা মসি য়োং অমনা চাকহনবনি হায়গনু। মানা রাবণদা সীতাবু অমুক হন্বা থিনথিনবা হায়রম্মি। মাগী বাসি তাবদা রাবণ শাউরে অমসুং ফাক ফাক নেক্কেকই। অকনবা রাঙাংনা বিভীষণসু চেহৎলে, অদুবু অচূষদা মরা চেংনা তাম্বা বিভীষণনা মমাংগুগী হিরণ্যগী বারী লীবা হৌরক্কে, মহাক অদু রামনা নরসিংহ ওইনা অবতার তৌবা মতমদা হাংথিবনি। বিভীষণগী রাখল চঙবা বাশিং অসি তারবদা রাবণনা বিভীষণবু রামগা তিন্নবা মীনি হায়না লেপ্পে অমসুং মাবু থুনমক লঙ্কাদগী তাহোকে। মসিসু হায়রম্মি মদুদি মহাক মিৎকুপ অমতং ফাওবা লঙ্কাদা লৈরবদি হাৎকনি হায়না। নিংবা কায়রবা বিভীষণনা লঙ্কা থাদোকে, রাবণদা মসিসু হায়রম্মি 'য়াস্বং মহারাজ। ঐনা নংগী ফন্নবা হায়বনি অদুবু ঐগী রাদু তাবীদ্রে, ঐগী ইরালগীদমক ঐবু গাকপীয়।

### বিভীষণগী কহথোকপা

মপুকচেল চাউবা হিংচাবা মরিগা লোইননা বিভীষণনা সমুদ্র লাল্লক্কে অমসুং রামগী য়োং তেসোল লৈরিবা লাম্বল অদুদা লাক্কে। য়োং খরনদি হিংচাবশিংগী অরোনবা দূত খরা মথোয়গী মরঙলা লাক্কে খল্লম্মি। রামনা মরুপশিংগা বা তানরে। হনুমান নওনা অইত পূন্মক্কা মাগী কাঙলুপ থাদোরক্কেবা বিভীষণবু য়ারমদে। হনুমাননা বিভীষণগী অচূষা রাখল, থৌজাল য়ান্না

লৈবা অমসুং মশাগী অফবা গুণশিংগীদমক থাগৎলম্মি। সুগ্রীব অমসুং চিংনগল্পবা য়োংশিংদা রামনা হায়রম্মি 'হনুমানগী রাজাং, মাগী অখন্নবা রাইহে অমসুং ময়েক শেংবা অসি অঙ্কপনি ঐখোয় জয় ওইবা য়াই নংএগা মাইথিবা, শিব নংএগা হিংবা, ঐখোয়দা চংজরকুবশিংবুদি তরান্না ওকফম থোকই। অরাবদা চংজরকপা মীবু ঐনা তরান্না ওক্তুবা মতমদুদা ঐগী শিবগী মতম ওইগনি, চংজরকপা মীগী লৌনম ওইবা থাক্তা ঐ শিরবসু মতমদুদা ঐ অমর ওইরগনি। রামনা হায়দোরকপা কৎথোকপগী অবাংবা রাখল অসিবু ময়েক শেংহন্নবগী তাঞ্জা কম্বননা লেন্না খক থাদোক্তে, মদুগী মতুং ইন্না ভগবাননা মাগী ভুম্‌থৈ নাইদ্রবা খৌজালনা নমহৎতুনা কৎথোক্লিবশিংগী পাপশিংবু মপুং ফানা চামথোকপী অমসুং মাগী নুংগাইবা মশক্তা লুপশিলহম্মি।

রামগী য়াথং মতুং ইন্না সুগ্রীবনা বিভীষণবু লৌশিল্লি। মথোয় অনিগী অশেংবা থম্মোই অমনা অমবু উবা মক্তদা অমগা অমগা তিনশিল্লিথি, অমসুং কুচু ভৌবা সুগ্রীব অমসুং অমুবা বিভীষণ অনি কোন্নরবদা কবিনা মাগী খৌনা অমসুং কুপ্পা য়েংশিনবা হৈবনা হায়রকই— নুংথিলগা অহিংগা অমত ওইনা তিল্লবগুম।

থোইদোক্লো ভক্তিনা তিল্লবা বিভীষণনা রামগী নাক্তা চংলি অমসুং রামবু উবমক্তদা মাগী নিংথিবা শক্তমদা পুক্রিং শুম্মৎথি। হৌজিক ফাওবদি বিভীষণনা অফবা গুণগী উঙমদবা মশক্তা পুক্রিং হাপচরম্মনি অদুবু হৌজিক্তি রামবু উরবদা পুক্রিংদা খল্লি অফবা গুণ হায়বসিগী শক্তমবু শংবানত্রা? রামনা বিভীষণগী ভুম্‌থৈ নাইদ্রবা ভক্তিগী পম্বদনা পাউখুম পী অমসুং মাবু মনাওনি হায়না য়াথি। মানা হায়—‘গুহগা লোইননা ঐখোয় ইচিন-ইনাও মঙা শুত্রবনি তুংদা সুগ্রীবগা লোইননা তরুকা। ঐগী নুংশিরবা মরুপ হৌজিক্তি নংগা থানা ঐখোয় ইচিন-ইনাও তবেৎ শুরে। ঐগুন্‌দা মমল নাইদ্রবা বন পীনবীরম্মনা নখোয়গী নপাবুং দশরথ চায়াম পোকপা হায়বদু ওইবে। অসিগুম্মা পীবকপদা লৌশিলহৈবা অসিদা য়োং লাম্মী পুন্‌য়া য়াম্মা হরাউনরে।

খুংহৈবা নলদা সমুদ্রগী মথক্তা থোং শাননবা থবক শিল্লরে। সুগ্রীবগী য়াথংনা য়োং-লাম্মীশিংনা মাইকৈ পুন্‌দা চংলে অমসুং মাইল কয়া লাপ্পা মফমদগী চিংদুম, নুংপাক অমসুং নুং পুরক্কে।

ভাবতকা লক্ষাগা শম্ববা থোং শারে অমসুং রামনা মাগী লাম্মীগা লোইননা থোং অসি লান্দুনা লক্ষাদা থুংলে। রামনা অরোইবা ওইনা অঙ্গদবু রাবণগী মনাক্তা থারে! মহাক ইল্লক্লগা রামদা হায়ররে—‘মহাক্সা লুপ্প উল্লা কোক কক্তুনা লৈমাইদা তাদ্রিবা ফাওবা সীতাদা লৈবা মাগী অপাখদু খাদোক্লোই হায়রি।’

## লাল হৌবা

তঙাইফদ্রবা লাল হৌবে। হিংচাবশিংগী কাঙলুপ লানফমদা পুনশিল্লক্কে, লোইননা য়োংগী লাম্মীশিংসু। অমগা অমগা ফুজিন্ননবা খৌরাং তৌরে, মতমদুদা রাবণ মাঙদা লাক্কে। রাবণগী দোলাইগী মাইকৈ মরিদা চাউব চাউরবা হিংচাবশিং লৈবম্মি, মখোয়দু অরং অরংবা খুংশু-খুংলাই পায়রম্মি অমসুং হৌনা হৌনা লালগী লাল্লাউ লাউবম্মি।

রাবণ মশামক মাইয়োক্লুবা লানফমদা লাক্লবদা রাম হরাউরে অমসুং মাগা মাদ্দিগ-মাদ্দিগা ওনশিল্লবগী তাঞ্জা ফংলে খনবদা সীতা কায়নবনা ময়েং তাকববা মগী লেংপাক হৌজিক্তি নোয়খৎলক্কে।

লাল হৌরে। রাবণনা মাগী দোলাই থন্তল তোংলগা লান থেংনৈ অদুগা রামনা হনুমানগী লেংজুমদা তোংলগা। রাবণগী তেনশিংদু রামগী তেন্না মতেক মতেক থুদেকই। রামগী অকিবা ফংলবা তেনগী চেনা খাঙবা গুমদ্রদুনা হিংচাবশিংগী লাম্বী মাইকৈ মরীদা শমজী খায়না চেন্নরে। রাবণবু মথন্নত মাগী দোলাই মথন্তল থনন্নে। রামনা অরুস্বা খাঙ মানবা তেন কাপশিল্লতুন্না রাবণগী দোলাই মচেং মচেং তানা থুগায়রে। অহাঙবা লৈমাইদা লেপতুনা রাবণ থৌনা ফনা লাল থেংনদুনা লৈরে। তেন অমনা মাগী লীরুং ককথৎত্রে, অমনা মাগী থাঙশাং। অহুমশুবা তেন্না রাবণগী লুহুপ মখাদা তাহনত্রে। মতমসি রাবণগী পুতীদা স্বাইদগী হেন্না ইকাইনিঙাই ওইবা তাঞ্জানি। মহাক মকোক লুকথদুনা মমিৎনা লৈমাইদা য়েংদুনা খোঙবীনা লৈমাইদা ততুন্না মহাকী হাঙলবা খুৎনা মথরাই পান্দবা খোংনাং পাঙ্গীগী মরানা লৈমাইদা মপাঙ্গল য়াওদনা য়াহুদুনা লৈবগুম লৈত্রে।

রামনা রাবণগী খুদোংচাবা লৌদে। থৌজানবীদুনা মপুকচেল চাউনা রাবণগী মথরায় কন্বী। মথংগী নুমিৎতা অমুক লালগীদমক লাকুবা হায়। রাবণ লঙ্কাদা হঞ্জিল্লকই অমসুং ফমুৎদা তাদুনা মাগী খুদোং খীরবা ফিবম অদুগী মবীদা রাখল তৌই। মহাক মাগী য়েকুবনা নোক্কনি হায়বগী থোইনা থৌশাদে তৌইগুমসুং মানা মাইথিবদা চিনবান তঙাং তঙাংবী সীতানা নোক্কিগনি হায়বা রাখলদা ইকাইবনা মমাই মকশিল্লম্মি।

রাবণনা কুম্ভকর্ণবু কৌরগা মাগী মাইথিরকপর্গী মরীদা তাম্মি অমসুং মহাক লানফমদা চংলগা য়েকুবশিং মাঙহন্নবা মাগী অপাস্বদু ফোংদোকই। কুম্ভকর্ণনা সীতাবু থিন্দোকখিনবা অমসুং রামদা মশামকপু মাইথিরে য়াজরনবা হায়রম্মি। মসিদা রাবণ শাউনা হৌগৎলকই অমসুং দোলাইগী কাঙলুপ কৌরকুবা য়াথং পী মদুদগী মশামক চংলগা লানফমদা অরৌইবা মতম ফাওবা লাল থেংনবা গুম্নবা। মসি উবদা কুম্ভকর্ণ মাগী মথুং য়েৎতা মাগী চাউরবা ত্রিশূল পায়খলি অমসুং হায়রকই—‘রাইহে অমনা ঐগী হায়গদৌবা বা লৌইগনি লাইবকু ঐবু গুকশম পায়না মাঙলোমদা ইনশিল্পে, ঐ শিরগনি অমসুং ঐনা শিরবদি ঐগী ইবুঙে মতমদুদা সীতাবু অমুক হেন্না থিনবীক। মসিনা জয় হায়বদু ওইগনি।’ মাগী বিদায় অসি য়ান্না অরাবনা থনবনি। মানা হায়—‘ঐগী ইনিংথৌ ঐবু ঐগী পাপকীদমক গাকপীয়। নংগী মাইথোং অমুক হেন্না উবা হায়বসি ঐগী লাইবকু তমদ্রবনি। বিদায়।’

### নিজেবা রাখলগী চিংখায়নবা

বারী লীবদা মপা লৈতনা হৈরবা কষননা ঐখোয়বু রামগী লালগী লাম্বন লোমদা পুদুনা চংলি অমসুং রামগী মিৎয়েংনা পাঁসৈ ওইদুনা বিভীষণগী লমচৎ-শাজৎ অমসুং থবক উহল্লি।

কুম্ভকর্ণগী দোলাই লানফমদা য়ৌরকুবদা রামনা বিভীষণদা হংই—‘মাগী মাইথোংদি নংগী নয়াম্বুৎদগীসু হেন্না ফজৈ। মহাক অসি কনানো?’ রামনা করিসু চিংনদনা মাগী য়েকুবদুগী মগুণবু অদুম থাগৎলে। মানা মখা তানা হায়রকই মিৎনা মাগী লেংজুম অমদগী অমা য়ৌনা য়েংবদা নুমিৎ কয়ানি মরুম চঙগদবা অমসুং মরঙা হকচাং! মসিবু মখোঙ পানবা চাংলা? মহাকসি লালগীদমক তহা তহাবা মীদি মান্দে, মহাক অসি কনানো? বিভীষণনা রামদা কুম্ভকর্ণগী অফবা রাগী মরীদা হায়, কুম্ভকর্ণনা সীতা হুরুবগীদমক রাবণ- চৈহৎখি। মানা মসিসু হায়খি কুম্ভকর্ণনা রাবণ অমসুং বিভীষণ অনিবু চপ মান্না নুংশি। রামনা বাসি তারগা নুংগাই, বিভীষণদা

কুস্তকর্ণগী নাস্ত চৎলগা ঐখোয়গী মীচৎদা য়াওবীযু হায়বা য়াহম্বা হায়। হায়রবসিগী মতুং ইম্না বিভীষণ কুস্তকর্ণগী নাস্তা চৎলগা মাবু খুরুম্মি। কুস্তকর্ণনা মাবু কোনবী অমসুং হায়রকই— নংনা রামগী মাইকৈদা য়াওদুনা ঐগী ইনাও অমদি পুন্ম্যাঙ মাঙবদগী কলহৌরবনি হায়না ঐনা হরাওজরবনি। হায়যু নংনা করিগী ঐগী আশা থুগায়রিবা অমসুং মকোক জাওরবা মী অমগী মতৌগুম ঐখোয়গী মীচঙদা অমুক হল্পক্লিবা। নংগী অচৌবা লাইনিং পঠৈ চেৎপনা অচুম্বগী রাখল, অফবা গুণগী লৌশিং অমসুং মাঙনাইদ্রবা পুন্সী ফংজরবনি। অমুকসু নিংবা কায়রবা থম্মোই, নংনা হিংচাবা জাতিগী অতেনবা রাখলদগী নশাবু কঞ্জবা গুমদ্রবা? কুস্তকর্ণনা রাফম অসি বিভীষণনা রামদা নমথাক তৌরে অমসুং রাবণগী মীচৎদা অমুক হল্পক্রে হায়বা ওন্ন তৈনবা রাখল অসিগী মতুং ইম্না হায়রবনি। মানা মথা তানা হায়রকই পুন্মমকী মপূনা মফম অদুদা লেপ্লি মখুৎতা লালগী লীকুং পায়রদুনা, ময়ান্না মাগী তুংদা লেপ্লি; অশিবা অমসুং লাইবক্কা ঐখোয়বু হাৎনবগীদমক চপ য়ুংনা লেপত্রে; নংনা রামবু করিগী থাদোক্লিম্বা অমসুং হায়না মাইথিখবশিং অদুগী মাইকৈদা করিগী অমুক লাক্লিবা? বিভীষণনা পাউখুম পীরকই— ‘লাইশিংগী মপূনা প্রেমগা লোইননা করিগুম্বা অমা নঙোন্দা হায়জনবা থারকপনি। হে ইয়াস্বা নহাক্কা করিগুম্বদসু অফবা গুণগী মাইয়োক্তা লৈখিদি মরম অসিনা নহাক ঐগা লোইননা লাকও অমসুং রামগা তিন্নরো।’ মসি হায়রদুনা বিভীষণ কুস্তকর্ণগী মখোঙদা তুত্রে অমসুং মাগী মীচং ওস্তোক্তনবা হায়জরে।

কুস্তকর্ণনা খঙঙি বিভীষণগা য়েৎনবদা মাগী পুন্সী অনেস্বা থাস্ত লৈরে হায়বা অদুবু ফিবমসিদা রাবণবু থাদোকপদা মহাক পাঙদবা কিগনবা তাগনি। রাবণগী অফবা গুণগী মরমদা খল্পরগসু মহাক খাগৎতা লৈবা গুম্মদে। মাগী অফবা গুণশিং নিংশিংলগা মানা হায়—

মহাক অকনবা অমনি, চাংদম্মিঙাই লৈতবা, লাস্বা লৈতবা

মাগী চাউরবা লেংজুম্মা শিবগী চীংজাও থাঙ্গৎপা।

মসিবু হৌনব্রনে অদুগুম্বা লেংজুম্মা

মাইখীনা পুন্মবদা যমগী থৌরীনা,

মহাক্কা যমগী লৈবাক চৎপদা

মথম্বতা থৌগল কনা য়াওদনা?

কুস্তকর্ণ নিংজবা রাখলগী চিংখায়নবসিনা অনি থোক্কা তারে। হৌজিক্তি মহাক বিভীষণগী য়াইফ-রাখলদা পুক্রিং চঙঙি। মহাক্কা রাবণবু নুংশিজবগুম চপ মান্না নুংশিবনি। মানা মঙোন্দা হায়— ‘মফমসিদা মিৎকুপ অমফাও পছরনু, ইম্না চৎলো বামগা মরুপ শান্দৌ। ওইরিবা পুন্মসে লাইবক্কা মতম চানা লেপ্লমক তৌরক্লগনি। মাঙঙু হায়না তল্পক্লবদুদি ফনা চেকশিনা গাক-শেন্দুনসু অরৌদিবদা অদুম মাঙগনি। নঙোন্দগী হেন্না পুক্রিং শেংবা অমসুং জ্ঞান লৈবা কনা লৈরিবগে? করিসু নিংগুমদবা তৌদনা হম্মো। ঐখোয়বু নুংশিবা তৌক্লরনু, হে শিনাইদ্রবা বিভীষণ।’ অসি হায়দুনা মহাক্কা মপান্শোম্মা থম্মোইদা চেজেৎ কোনসিনবীরে। মহাক চপ য়ুংনা লেপতুনা অদুম লৈরে, নুংশামপী ফুঙ্গৈহোমনা কুইন, মাবু য়েৎদনা লৈরে অমসুং হায়রকই— ‘গুসিদি ইচিন-ইনাও ওইবগী নুংশি-মরী তৎলবনি। রাইশিংসি তাবদা বিভীষণ কুস্তকর্ণগী খোঙদা তুথখি, মাগী মশাগা লোইননা থবাইসু তামিল্লকপগুম তৌখি। মথা তানা অমুক হায়নরবনা থোইনা কামবরোই খন্না, মহাক হৌগৎলে, অমসুং চৎপা হৌরে, মাগী অকোয়বদা

লেপলীবা হিংচাবশিৎনা খুৎলোন্ননা খুরুন্মি। চৎনা চৎনা ঐথোয়না মসিমসু খঙসি, বাস্মীকি  
রামায়ণদদি মচিন-মনাও অনিসি করিগুস্বদা মায়য়োকুদে, অসুন্না অনি মায়য়োকুবসি কস্বনগী  
বুদ্ধিগী হৈ-শিংবনা থোকহনবনি।

বিভীষণ রামগী লাম্বনদা হস্তকর্ণগা কুস্তকর্ণগা শানখিবা বারী পৃষা তন্মি। রামনা  
তঙাইফদবদুদি অদুম য়াখি। কুস্তকর্ণগা লাল থেংনবনা লক্ষ্মণদা য়াথং পী।

### কুস্তকর্ণগী অরোইবা অনিবে

ফাওরবা অকনবা অনিগী মাইয়োকুবা লানফমসি য়েংনবনা মী লিশিং কয়া পুনশিনত্বে। কুস্তকর্ণগী  
মাঙদা লাঙ্হেংনবগী পান্দম করিসু লৈরমদে মাগী পান্দমদি সুপ্নাতগী লাল থেংনবা অমসুং শিব  
অসিতনি। অদুব লক্ষ্মণদি অচৌবা পান্দম অমনা ইনশিল্লন্মি অমসুং মানা থৌনাগা লোইননা  
লাল থেংনরন্মি। অহানবদা রাইহেগী লাল হৌরন্মি, মদুদা করেম কথাইনবা হৈ-শিংনা অরাই-  
অখুম তৌনরন্মি, মতুংদা অকিবা ফংলবা লাল মতম শাংনা থেংনরে। অমনা অমদগী মাইথিরে  
খন্নরমদে অমসুং অনিমক চোকথনরক্কে। মমৈ থংদা রাম মরস্তা চোংশিল্লক্কে। মাগী তেননা  
কুস্তকর্ণগী লান্মী পৃষা চাইখায়রে অমসুং কুস্তকর্ণবু শোকহল্লে। লানফমদা অঙাংবা ঈগী ঈচেল  
চেল্লক্কে, কুস্তকর্ণগী দোলাই, শগোল, শামু অমসুং লান্মীশিংবু তাউথহল্লে। হৌজিক্তি চাউরবা  
পাশ্বেম অমসুং লীকুং লোইননা ফজবা শক্তম পুরবা রাম মশা পৃষা অশোক-অপন্না থল্লবা,  
লৈমাইদা তারিবা কুস্তকর্ণগী মাঙদা লাক্কে। রামবু কৌরদুনা কুস্তকর্ণনা বিভীষণগীদমক থম্মোই  
শোক্কা হায়রকই ‘ঐগী ইনাওদি লেঙদ্রবা ধর্মদগী থোক্ককপা অচুস্বা লস্বীদা লৈবনি। মহাক্তি  
ঐথোয়গী জাতিগী ওইবা অপীকপা রাখলবু খঙদে। হে মীগী শক্তম লৌবা ঈস্বর! মানা  
নঙোন্দা চঙজরবনি, ঐনা নঙোন্দা চঙজফম পীবিনবা হায়জরি। মাগী মনাও ওইরবসু নুংশি  
হৈএবা রাবণনা মাগী মফম অমতা পীরোই। মানা বিভীষণবু উবমস্তদা হাৎপীগনি। ঐগী  
ইবুঙো চানবীদুনা লানফমদা মতম চুপ্পদা মহাকসি নংগী ননাও ইবুঙোগী অমসুং হনুমানগী  
জক-শেন মখাদা থস্বীয়ু মসিদং ঐনা বর ওইনা নিজরি। প্রার্থনা অসি রামনা য়াবীবগা লোইননা  
কুস্তকর্ণ অরোয়বা নুংশা শোর হোদোকত্বে। অসুস্বা কস্বনগী খুৎশেমি মসিদা অবাংবা থৌনা,  
অচুস্বগী ফজবা রাখল অমসুং থম্মোইগী থোৎ-নৌবনা থল্লবা, বাস্মীকিগী কুস্তকর্ণদগী পুমওন  
ওল্লবা। ঐথোয়না বিভীষণবু থাগলি অমরোমদা কুস্তকর্ণগীদমক পি শিঙ্হে।

### রাবণগী অরাবা

কুস্তকর্ণ শিবগী পাউ অসিনা বাবণবু অরাবদা লুপহল্লে। রাবণগী মচানুপা শাউরবা অতিকায়না  
কুস্তকর্ণ হাৎখিবগী লম্বল শিংনবনা লানফমদা চলি, মাগী তুংইমনা চাউরবা লান্মী মপৈসু  
য়াওরি। লক্ষ্মণগা লাঙ্হেংনবদা অতিকায় মকোক কতুন্না তাই।

অসিগুস্বা ইকাইবনা থল্লবা পাউ অসি পাউমীনা রাবণগী নাক্ত পুরক্কে। অতিকায় শিবসিনা  
রাবণগী পুক্লিংদা অমগা অমগা য়ানদবা রাখলসি পোক্ককই—

নুংশা মপী ফুইহোন্না হাইগলি মকোক মহাক্তি,

ইকাইবনা লুকথৈ অমুক হন,

অশিবগী মীনুংশিনা য়াকাইহল্লি থৌনাবু,

অশাউবা অমসুং অরাবনা লাকশিল্লকই পুক্লিং রাবণগী,

লেপ্নি মিৎতা পিরাং ঈরা চেল,  
 ঈথক অমগা অমগা থেঙ্গাইনরিবা সমুদ্রশুম,  
 মাঙদা অসুম অসুম চঙশিল্লি মপাল তম,  
 হল্পকই অমুক তুংইমা ঈরোম্বুং তমদুনা।  
 থল্পকই লংখৎকে পৃথিবীসি নোংদোন তম,  
 থল্লি চিংথগে স্বগসি লৈমাইদা  
 নিংই কাওখায়গে কমা অমুকসু  
 তাইবংপালগী থবাই পানবা পুম্মক,  
 থল্লি মানা অনি থোক্কা থুগায়গে  
 মথোয় পৃষদো নৃপী হায়না মিস্কাইবা।

### হেমা বাবা

রাবণগী যান্না হেমা রামনবসিদা মনান্ত্র লৈরিবা মী পুম্মক কিনরে। কুশ্মৈ থৌওং খঙঙম্বা, পুক্রিং লৌশিং উঙম্বা কব্ধননা তাজাসিদা অরা মৈশা লাংলবী রানীবু মফমসিদা পুশিল্লকই, মহাক অসি লানফমদা শিথ্রবা অতিকায়গী মমানি। মচা শিথিবদগী খাঙঙমদ্রবা অরাবা অমসুং অশাউবনা মহাক্কা রাবণদা মরাল শীরি। মহাক অরাংবা শাগৈগী নৃপীনি, নিংথৌ কোন্দা চাউরকপীনি। রাবণনসু মহাকপু ইকাই খুঁম্লে। মহাক্কা হমা হমা থবাক খুৎতুম শুদুনা লাকই। মহাক রাবণগী খোঙদা তুঁথৈ অমসুং তেংথাই—

পুক্রিং চঙবীয়ু, পুক্রিং চঙবা গুমগদ্রা তারিবসিদা?  
 তাও, তাবীবা গুমগদ্রা ঐনা হায়গদৌরিবসিদা?  
 উহল্লু, নংনা ঐঞ্জোন্দা উহনগদ্রা  
 ঐগী নুংশিরবা ঐচা  
 মহাক্তো ঐগী মিৎকী থরানমিচাক ওইবা।

রানীগী খাঙঙমদ্রবা অরাবসিগী মমাঙদা রাবণগী অশাউবা ঈংথগ্লে অমসুং তুমিনা লৈথ্রে। রানীনা রাবণগী সীতাবু মিহৌরুবগী অঙাওবা রাখলগীদমক মরাল শীরন্মি অমসুং হায়রন্মি ‘সীতাগীদমক ফংলিবা অরাবসি খজিক নও।’ রানীনা অসুমা তেংথা নাওইরবদা রাবণগী মনাই নৃপীশিং স্বগগী জগোঈশাবী উবঁশী অমসুং মেনকানা রানীবু মখুৎনা থাংদুনা কোনুং মনুংদা পুসিনথ্রে।

রাবণনা মাগী ঝাইদগী কন্থৌরবা মচা ইন্দ্রজিৎপু লানফমদা থারে। মহাক্কা অঙ্কপা খুৎলাই ব্রহ্মাস্ত্র শিজিমৈ মসিনা হু চেল্লাবা নুংশিং চাইথোক্কা মপুদগী মনান্ত্র অমুক হল্পকপা গুম্মি। মহাক্কা খুৎলাইসি অহিং নোংয়াইদা রাম অমসুং লক্ষ্মণ, মথোয়গী লাম্মীশিংনা তুমলিঙৈদা খারন্মি। হু চেল্লাবা নুংশিনা পুম্মক জ্ঞান মাঙহল্লে অমসুং অশিবগুম তাদুনা লৈহল্লে। ইন্দ্রজিৎ হরাও হরাওনা ময়ুমদা হল্পক্কে অমসুং তুমথ্রে। জাম্ববানগী পাউতাক্কা হনুমান সঞ্জীবনী পর্বততা চৎথ্রে। মদু ফুৎনুনা পুদুনা লাক্কে। চীংগী হিদাক পাষীশিংগী মনম নম্বদা রাম-লক্ষ্মণ অমসুং মাগী লাম্মী পৃথ্বা জ্ঞান লাক্কে। রামনা জ্ঞান লাক্কাবদা বিভীষণগী চিন্তাগা লোয়নরবা মাইথোং উরে অমসুং মঙোন্দা হংঙি। বিভীষণনা হনুমাননা হোৎনখিবা অমসুং

মদনা ময়াম জ্ঞান লাকপগী রাদু তল্লে। রামনা থুনা তৌবীমল খঙবা উৎতুনা হনুমানবু কোনবীরে।

### অফবা গুণগী জয়

মথংগী নুমিৎতা ইন্দ্রজিৎনা মাগী হৈ-শিংবসি অরেস্বা ওইরে হায়বা খঙলে। রাবণনা হায়বা মতুং ইমা মানা অকনবা লাল থেংনরে, মদুদা লক্ষ্মণনা থা মচেৎ শাবা তেল অমনা ইন্দ্রজিৎকী মকোক কক্সে। মা শিবগী পাউসিনা রাবণবু যান্না হেন্না খোয়শাউনহল্লে।

রাবণনা মাগী অরাবা পৃথ্বীগী মরম সীতানি খল্লে, মরম অসিনা সীতাবু হাৎলগে হায়না চপ য়ুংনা লেপ্পে অমসুং অশোক বন তান্না চৎলে। মন্দোদরীনা মাবু খাম্মি অমসুং হায়— করিগুস্বা মানা সীতাবু হাৎলবদি মতম চূপ্পগী ওইনা মাগী মিৎচৎ খীহৌরনি। মন্দোদরীনা মাগী মতিক-মথৌনা অমসুং মিৎচৎপু নিংশিংহন্দুনা অসিগুস্বা অঙাওবা থবক অসিদগী হন্দোকহল্লি।

রাবণগী অরাবগী ককঙাওনবা রাখল লালগী রাখলদা ওনস্বে। রামগা মাইয়োরবদা মানা অঙকপা থৌনাগা লোইননা লাঙ্কেংনৈ। অদুবু রামগী তেন্না মাগী গুৰুশম ককথৎলি অমসুং মকোকতু লৈমাইদা তাহল্লি। রামগী থৌনা অমসুং অফবা গুণনা জয় ওই। বন্দী ওইকরী সীতা থাদোকই। বিভীষণনা শিব্রবা হিংচাবশিংগী অরোইবা সংস্কারগী খৌরম পাঙথোকই।

জয় ওইরবা লান্মীশিংনা অযোধ্যা রোমদা বিভীষণ, সুগ্রীব অমসুং হনুমানগা লোইননা খোঙ শাল্লি।

### শক্রঘ্নগী মথল্লতগী ওইবা রাই

মরক অসিদা চহী তরামরি চূপ্পা লাংতকুনা মীছৎ ওইনা লৈবাক্কী খৌরম পুরকপা ভরতনা রাম লাকপা হায়না থা মাইকৈরোমদা য়েংদুনা লৈ। গুসি তরামরী শুবা চহী লোইরে। ভরতনা অরাংবদা কারগা থা মাইকৈরোমদা য়েংঙি অদুবু রাম লাকপগী করিগুস্বা খুদম অমতা উবা ফংদ্রে। নিংবা কায়রদুনা মানা মৈনুংদা চোংশিন্দুনা শিগনি হায়বা রাশঙ্কু মপুং ফাহল্লগে চপ য়ুংনা লেপ্পি। মাগী য়াথংনা মাগী মনাইনা চাউরবা মৈজাও অমা থাগৎলি। ভরতনা ঋষিশিং অমসুং প্রজাশিংবু কৌহল্লি অমসুং মথোয়দা অককুবা মতমগী তুংদা মিৎকুপ অমাফাও হিংনা লৈরোই হায়না হায়। মাবু থেমজিনবগী বা পূন্মক অরেস্বদা তায়। মতমসিদা ভরতকী মনাও নূপা শক্রঘ্ন মফমদুদা লাকই। ভবতনা মঙোন্দা হায়—গুসি লেপ্পখিবা নুমিৎনি, অদুবু অমুক হন্না লাঙ্কে। থরাই থাদ্রিঙৈগী মমাঙদা নঙোন্দা বা অমতং হায়জরি। রাম লাকপা ফাওবা নং লৈবাক ডাকউ অমসুং মহাক লাক্কাগা মঙোন্দা শিল্লৌ।

শক্রঘ্ননা থম্মোই শোক্কাবা বা অসি তাবদা মশাগী নিংঙমদবা রাখলনা থম্মোই পুঙমদে। মাদি বা গাঙদবনি রামায়ণ পূন্মসিদা মহাক অমুজং বা গাঙই, মানা গাঙথোক্কপদা কস্বননা মাগী তালগা লোইনরবা অথুস্বা ফজবা পূন্ম মাগী রাইহেশিংদা হাপচিল্লি। মাগী রাইহেশিংগী অর্থ মথৈদা হন্দোক্লি, ফজবা-তাল-লয় অদুদি য়াওদনা—

মনাও অমনা মাগী গাক-শেনবা ওইনা চৎলি

মনাই ওইবী পৃথিবীবু থাদোক্কা বনদা চৎলগা বায়েল্লি

মনাও অমনা নুংশিববা মথরাই থাগে খৌরাংলি

চৎখ্ৰগা হায়নখিবা মতমদা হল্পক্ৰবদা ।  
 অমনা পুক্রিং চঙ্দনা তুমিমা য়েংদুনা লৈগুন্না  
 ঐনা ইকায় খঙদবশা রায়েল থৌদা তৌগদ্রা  
 তশেৎনমক থোইথুম্বনি রায়েল মপু হায়বসে ।

শৈরেং অসিগী মশাগী খুংইদা সুর ছদদা য়ান্না চেকশিল্লি, শৈরেংগী পল্লেপফম অমসুং  
 থোছোন্ধী ফজবা অসিগা লোইননা ভাবকী ফজবগসু চান-চুনহল্লি, ঐথোয়না লৈই অনিখক  
 চিংলবা অমদনা শক্ৰম্বগী ভাবকী চিং-লেম্বা য়েৰুবা অমদনা রাইহে-রাতগী ফজবা, অদু ওইরবদি  
 অনি অদুদা অসুক য়ান্না চুল্লিগনি, লুবদগী লুরবা রাংবদগী রাংলবা অনি তিন্নবগুম, তমিলগী  
 মশাগী শৈরেং অদুদা লৈরিবা কাব্যগী ওইবা ফজবসি অঙ্কপনি লৌনৈ ।

### রাজ্যাভিষেক

অযোধ্যাগী প্রজাশিং শক্ৰম্বগী অরাবনা থল্লবা ফিবম অমসুং ভরতকী অচেৎপা লেঙল্লবা ফিরেপ  
 অসিনা কোক জাওনরে । মতম অসিদা হনুমান লাউরদুনা চেম্বক্কে 'রাম লেঙলক্কে' মাগী মখুৎনা  
 চাউরবা মৈরীদু মুৎথলি, মাগী মখুৎনা খুবাক খুই, অমসুং হরাউনা জগোঈ শাই ।

রাম হল্পকপগী অফবা পাউ অসিনা ভরত জুইথে লৈতনা হরাউই অমসুং অঙাওবগুম্বকই ।  
 মানা অকোয়বদা লৈরিবা মীশিংবু খুরুম্বি, মহাক মাগী মীনাই-মীশনশিংদফাও খুরুম্বি, মশানা  
 মশাবু ফাও খুরুম্বি । মাগী হরাউবসিনা মাবু অসুক য়ান্না ময়াই কাহনত্বে, কবিনা ফিবমসিদা  
 অসুম্মা ফোংদোকই—

প্রেম হায়বসি অসিগুন্না পোৎশক্ৰি

তশেৎনমক

ময়াই কাবা থক্ৰবগুম ।

জাইহাকী তুংদা বিভীষণ সূগ্রীব অমসুং য়োং-লান্মী শিংগা লোইননা রাম-লক্ষ্মণ অমসুং  
 সীতা লাক্কে । প্রজা পুশ্বা নুংজাইবদা লুপ্পে । পুং-শেল ঈশৈগা লোইননা রামবু নিংথৌ ওইনা  
 অভিষেক তৌরে ।

### বারোই

লিশিং তরাদগী হেনবা পদা য়াওবা কম্বনগী চাউরবা কাব্যসিগী মরীদা পীক্ৰবা লাইরিক মচাসিদা  
 য়ান্না নিংথিনা ইবা বানা থোকই । মহাকাব্য পুশ্বদা মানা মী অদুগী মশাবু থাজবা অমসুং  
 কথোকপগা লোইননা হায়রি মদুনা পুস্তীবু শেম্বরিবা মফমদু ফংলি । খুদম ওইনা হায়রবদা  
 হিরণ্য হাৎপগী রাফম য়েংসি মসিদা মানা য়ান্না কুন্মৈগী মওংদা শেমগৎলি । মতাং সিদা  
 জগৎপু শেম্বিবা মশক ওইবা ব্রহ্মনা অশেঙবা অচুশ্বগী মশক ওইবা বিষ্ণুগী মফমদা লাকই  
 অমসুং ব্রহ্মাগা বারী শানৈ । (হিরণ্যগী মচানুপা) প্ৰহ্লাদনা কৌজবদগী ঈশ্বরনা ব্রহ্মাণ্ড  
 ফাওগায়দুনা অমসুং আকাশ ফিজং শেগায়দুনা থাজগল্লবা হিরণ্যগী মাঙদা নোংশাগী কোক  
 পানবা মশানা মীগী শক্ৰম্ব পুবা নুসিংহ ভগবাননা পৃথিবীদা লেংজকই অমদি অঙাংবা খুজিলশিং  
 অমসুং য়ানা হিরণ্য হাৎলি । নরসিংহ ভগবাননা শাউনা গুংই মদুবু কম্বননা নিংথিরবা কলাগী  
 মওংদা অমুকসু নোক্রিংবা মওংগা লোইননা ভগবান নরসিংহবু থেমজিন্নবা ব্রহ্মা লাকই । প্রেমগা  
 লোইনবা নোক্রিংবা মওংদা অচেৎপা ভক্তি ভাবনা ব্রহ্মানা হায়জৈ—



নহাক্সা অসিগুস্বা শক্তমসি লৌদুনা,  
 হে লাইগী লাই ওইবা,  
 নংনা মসি চুমহম্লে  
 নশানা নশাবু শেমজবনি হায়বা  
 অদুবু নশানা নশাবু শেমজরগা,  
 হে ভগবান  
 নংনা ননাইগী থবক্তা খুং থিংজিন্দ্রবরা  
 কান্নহম্লে ননাইবু শেম্বীবগী  
 মশীং লাকঙমদ্রবা শক্তমশিং শেম্বীগী।

ব্রহ্মাগী অসিগুস্বা বাকৎসিদা শক্তি পুস্বনা তিনবা ভগবানবু মহাক্সা তোজান তোজানবা  
 অধিকার য়েছোকপা ওস্বা মানা অতোপ্পগী থবক্তা খুং থিংজিনফম থোক্তে, বাফম অসিদা  
 মরৈদগী ভক্তিনা হেম্মি। অদুবু ব্রহ্মানা মখাদা শীরিবা মরাল অসিদা অচুম্বসু য়াওরি—

মশীং থীঙমদ্রবা থবাম্মীচাক অমসুং গ্রহশিং  
 তুংদুনা লৈরি নংগী অহৌবা অওইবদা  
 সমুদ্র ঈমায়দা তাউরিবা চীক মাজনবা কোঙ্গোলগুম;  
 নংগী শকতম্মি মশীং লাকঙমদবা  
 অরাবদি অমত ওইবা শক্তমসি পুদুনা  
 কান্নদবদা শারি শক্তমসে  
 অখুবা ওমথৈ অমদা  
 নংগী লোইনাইদবা শক্তম ময়ামগী।

ঈশ্বরগী ওমথৈ লৈতবা অমসুং মাগী অবতারগী ওমথৈগী মরক্তা চুনদবা হায়দুনা ব্রহ্মানা  
 ঈশ্বরগী নুংগী ওইবা ভাব অমসুং ঈশ্বরগী পুন্মমক্তা শীনবা থুংবা মতৌগী মরক্কী রাফম  
 ফোংদোক্কি।

নগ্গেন্দগী তোজানবা ঐগী অওইবা অমত লৈতে,  
 নংগী নতিক নগুণ নওনা ঐনা জীবসু শেস্বা ওমদে পোৎসু,  
 মাঙদা অমসুং তুংদসু ঐ লৈবা ওমদে,  
 ঐদি সনা শাবা অমগুস্বনি  
 নংগী সনাগী ওইবা অশেংবা শক্তমদুদা পোকপা  
 অদুগুস্বা অওইবদা শক্তম পীরি  
 নংগী খৌজান্তনা।

মতৌ অসুন্না কস্বননা জগৎকী খুৎশেম মপুগা লোয়ননা আধ্যাত্মিককী ওইবা বাফম নৈনে  
 য়েৎনৈ শৈরেংগী ওইবা শাংলবা পরিং অমদা মহাক্কী দর্শন শাস্ত্রগী মপুং ফাবা হৈ-শিংবদা  
 সন্মানগা লোয়ননা করেম্বা অমসুং খৌজালগী মবীক চুম্বদা মাগী কাব্যগী ওইবা থাজবদা  
 সংসাবগী অথৌইবা সাহিত্যগা মান্ননা লৈরি। মাগী অদ্বৈত দর্শনগা য়াওরকপদা সংসারদা  
 পকশিয়দুনা লৈরিবা মীশিংবু মকোক ওাওহম্মি, অদুবু কবিগী মশাগী ওইবা বারী পরিং সিনা  
 অসিগুস্বা চমন্মহনবসিদা অশেংবা শক্তম অমা পীদুনা অদ্বৈতগী অচুম্বগী অরেপ্পা প্রমাণ অমা

ওইনা পুখেলি।

কব্ৰনগী ম'হৈ যানবসি হায়রিবা বাফমদুদা অদুক যান্না নও তৌইও স্বসুং মাগী বাইশিংগী মহায়দোক্তনি। মাগী বাইহৈ খুদিংমক যানিং হন্নবগী তুংফম মফম্নি মদুদা লৈরিবা মাগী ফজবদু মীওইবগী খোছোকী শক্তম লৌহনবা ওহনি। হায়রিবা বাখলসি ফংনিংবা মীনা কব্ৰনগী মশাগী থাঙ্গেশংবা শৈরোলদু তাবীয়ু, অনুবাদকশিংগী হুহুৰবা মজল ফাওদ্রবা খোছোকতু নও।

কব্ৰনগীদমক্তদি পুসীসি অর্থ চেপ্লি, নিয়ম অমসুং চীং-লেম্বনা থল্লি। থবাই পানবা অমসুং পান্দবা পোৎশিংগী মফমদা মিনুংশি থস্বা অসিমক কব্ৰনগী কলাগী ঙ্গেচেল অমনি। মাগী মিৎয়েংদা পুসীসি সংসারগী খোঙচৎকী ওইহাকী ওইবা পোখাফম অমনি অমসুং মীওইবগী হকচাংসি পুসীগী খৌদোকশিংবু হৌখিবা মপোকী মরমশিংগী থবক অমদি শিরবা তুংগী পুসীগী মরম্নি হায়না লৌই। মরম অসিনা মানা পুসীদা যান্না লুপথনা চঙশ্লি হৌথবা মপাল নাইদ্রবা মতৌবু লুনা লুনা খোৎতোকই অমসুং তুংদা লাক্ৰিবা লোইনাইদ্রবা শরুকপসু যান্না লুনা লুনা য়েংই। মীওইবসি মতম নাইদ্রবা লোইনাইদ্রবা অমগী শরুক্ৰি হায়না খঙঙি। বাফম অসিমক্ৰা মহাক্ৰা পুসীগী মমি পরেংসিবু মিৎকুপ্তনা য়েংঙি, পুসীগী শরুক্ৰি খুদিংবু চুশ্লিনা পুরক্ৰবা অমদি অচেংপা আশা অমসুং নুংগী মিৎয়েংগী মজান্না পূম্মকসি খঙজনবা পাঙ্গল পী। মিৎয়েং অসিমক্ৰা কব্ৰনবু লেতাংহ্লি অমসুং ইমরসননা প্লেটোগী মরীদা হায়খিবা অদুমা ঐখোয়না কব্ৰনগী মরীদসু হায়বা যাই; মাগী নুমিৎকী মতৌগুম তুংফম ওইবা মতৌসিনা মঙোন্দা মক্ত্রবা খাজবা অমা ফংখি।

হায়বিবসিগী অর্থ কব্ৰনসি অক্ৰবা আধ্যাত্মিক কবি নংএগা ধর্মগী প্রচার তৌবা কোয়না চংপা মীনি হায়বদি নও। মাগী মক্ৰদি মীশক অমসুং ফিবমগী অওইবা সংসার অমদনি অমসুং মাগী মহা কাবাসিগী মনুংদা পুসী অমসুং প্রকৃতিগী অওইবা মশক উৎলি। শারবা মক্ৰভূমিগী অকংবা মশক শৈথাবদা মাগী চাংদম্ববসি ঙ্গিরাং য়াওদ্রবা মতৌগা তৌই, মদুদি করিসু লৈএবা ওক্ত্রবী অমসুং মুক্তিগীদমক হোৎনরিবা তপস্বীগী খৌদোকপা মতৌগুম। সমুদ্র মথঙ্তা থোং শাহনবা মতমগী বর্ণন তৌবদা য়োং অমনা মথঙ্তা নুংজাও অহুম পুরকপবু অমনা মথোক্তনা ওন্দুনা অমনা মখুংনা মথঙ্তা থাঙ্গৎতুনা অমসুং অমনা মমৈনা কোৎতুনা পুরকই হায়না ফজনা বর্ণন তৌরি। মহাক্ৰা খুদকী ওইবা লানফম চামা মশামক হেক য়াওবঙম হরাওবা তুজুংবনচিংবা তোঙন তোঙনবা মওংদা ফজনা শৈথাবা ওম্মি। মীওইবগী থম্মোইবু কৃপা য়েংবা ওম্মা মী অমা ওইনা মানা মীওইবগী তোঙন তোঙনবা থবক গৌবম কয়া ফজনা বর্ণন তৌই। মহাকাব্যগী চুগন্নবা মতৌদা নাটককী ওইবা মওং পুশ্লিঙ্তুনা মদুদা ঙ্গৈগী শাক্ৰোলসু হাপচিল্লি।

মানা তৌরিবা খুদিংদা পারিবা মীশিংগী পুঞ্জিংদা মক্ৰ ওইবা বাফম পূম্মক ভাব নিংথিনা নকশিল্লা চঙশিলহনবা ওম্মি। মানা মাগী রামায়ণগী শেংলবা ঙ্গেচেলদা লুপহন্নবা অপাবশিংগী পুঞ্জিংদা ঙ্গিথিন পীবা ওম্মি, অরাংবা ফিদম অফবা ওংশিংবু পামশ্লিলা লৌশ্লিবা ভাবকা লোয়ননা সত্যম্ শিবম্ সুন্দরম্গী অরাংবা ভাবকা লোয়ননা অক্ৰবা বাহং হংবা অমসুং মদুগী পাউখুমদা যান্না থাজবগা লোয়ননা।

মাগী শৈরেংগী অচৌবা খুদোল অসিনা মানা পূম্মকসি ফংবা ওম্মি। মাগী শৈরেংগী ছন্দদা যান্না মপুং ফাৰা, মখল-মখেল অমসুং মবাং কাযবা লৈ। মাগী কবিতাগী স্বর অমসুং খোছোক্তা যান্না হৈ-শিৎনা ওাদা য়াওবঙম তৌই, মদুনা মানা করিওম্মা ফিবমদা অমসুং ভাবতা ফজনা

রাংনা পুখৎপা গুম্মি। মাগী ছন্দগী মহায়দোক অসিনা ভাঙগন-উগল্পবা মীওইবগী বুদ্ধিবু রা  
 ভাঙহন্দে অমসুং কবিনা মানা তন্নিংলিবা পাউদমদু নমদনা লৌহল্লি অমসুং মশাগী লন্নাই  
 ওইবা রাখলবু নম্মাৎতুনা থম্মি। মাগী হৈ-শিংবা পুন্সিসিদা মশাগী বারুদনা মথন্নত  
 ফোঙদোকচরকপনি, মসিদা কবিগী বানিঙাই ওইবা খুৎশেম উবা ফংদে। জগৎ অসিগী  
 করিওম্বা পান্দম অমা শৈথাবদা লৈরিবা পোৎকী নুংগী ওইবা শরুকপু ভাছোকহনবদা মাগী  
 ছন্দনা ইথিন পীদুনা খনবগী মিৎকুপতু শাংদোকহল্লি। কন্মন, অবাংবা কাব্যগী ফজবসিনা তমিল  
 মচাশিংনা মত অমত ওইনা মহাকপু কবিশিংগী মকোক থোংবনি হায়বসি য়ানরি।

মরী লৈনবা লাইরিকশিং  
কস্বনগা মরী লৈনবা লাইরিকশিং—তমিলদা

- ১। অশোক বনম্—প্রো. এ. মুথু শিবম্।
- ২। উংগল কস্বন—সংগোষ্ঠী।
- ৩। কস্বর্ থারুম্ রামায়ণম্—রসিক মণি টী. কে. চিদম্বরনাথ মুদলিয়র।
- ৪। কস্বর্ য়র?—রসিক মণি টী. কে. চিদম্বরনাথ মুদলিয়র।
- ৫। কস্ব চিত্রম্—পী. শ্রী আচার্য্য।
- ৬। কস্ব-রামায়ণম্—বী. এম. গোপাল কৃষ্ণমাচার্য্য।
- ৭। কস্বন-রামায়ণ-সারম্—বী. পী. সুব্রমণীয় মুদলিয়র।
- ৮। কস্বন কাব্য নিলয়—মুরুগপ্পা।
- ৯। কস্বিথিল্ পেরিয়বর্ কস্বর্—এ. বী. সুব্রমণীয় অয়ার।
- ১০। রাবণন্ মৎচিয়ুম্ বীষচিয়ুম্—প্রো. এ. এস. জ্ঞানসংবন্দম্।
- ১১। বীর মানগর্—ডা. আর. পী. সেতু পিন্দি।
- ১২। সীতা-কল্যাণম্ ব পাদুকা-পট্টাভিষেকম্—টী. এম. ভাস্কর।

ইংরেজীদা

- ১। ষ্টডীজ ইন কস্ব রামায়ণ—বী. বী. এস. অয়ার।
- ২। সিলেক্ট ট্রান্সলেশংস ফ্রোম কস্বন্—বী. এম. মুদলিয়র।





কন্দন, চাউবাগ্ন তমিল লোলগী খাইদলী অথোইবা কবিনি হায়না লৌনে, মাগী মতমসি খুন্তগী মাপল শুবা চহী চাদনি হায়নসু খুন্তনে। মাগী মহানবাসিনা চহী চা কয়া চুপা মীওইবগী পুত্রিংব শুক্ষাতনা লাক্রি, মরমদি মহাক্স মতম কইনগী ওইবা সমস্যাসিংবু কাব্যগী মশক্তা ফোংদোক্রি মদ যুগ খাদিদো ওইদনা লৌরিবনি। মসিগী পাউখমা চহী কয় কয়া চুপা মীওইবগী পুত্রিংব শুক্ষাতনা লৈখিগনি। মহাকপু কবি চক্রবর্তী অশৈপুৱেল কৌফম্বক থোকপনি।

আমেরিকাগী ফাগুৱবা কবি এজবৰ্ড লুডৰ্শ না কন্দনগী ইংৰাজী অনবাদ পাৱগা হয়খি—“লৌখলক্ৰিপশিসি ফাওনা পাবদসু অনবাদকসি অবা বা থাকী কবি অমসুং মহাকব্যগী শব্দম লৌরি হায়না এনা লৌই। এইব পালগী মীওবশিংগীদমল কবি কন্দননা লৌরিবা অবা বা ভাবকি পক্ষমশি অসিনা মীওইবগী কল্পবা পুতীগা চেওনা মরী থল্লি।”

লেখক, এস. মহারাজন অসি মদ্রাজ উচ্চ ন্যায়ালয় (হাইকোর্ট) কী বিবাদপতিনি অমসুং মহাকসি কন্দন অমসুং মাগী কবিতাদা যাক্স পাদা মানি হায়নসি লাইরিব অসিনা সাক্ষী ওইলগনি।

শ্রী এম. নীলবীৰ শাস্ত্রী, মণিপুরী সাহিত্যগী শকাইলবা লেখক অমনি, সাহিত্য অকাডেমি, এবাৰ্দ, রাষ্ট্রপতি সন্মান, সাহিত্য বঙ্গ, সাহিত্য শিবোমণিনচি বা পুন্না মনা অমসুং উপাৰি তলা ওমদোই ফাংখে।

ISBN 81-260-1324-9

মমল লেখা ২৫